

eul_wid: vhc-an

Ἀέτιος ὁ Ἀμιδηνός · Aëtius of Amida

Medical Book V

Ἰατρικὸν Βιβλίον Ε'

Period: Ὀψιμαρχία Late Antique
Dialect: Κοινή τεχνική Technical Koine
Domain: Ἰατρική [Medicine](#)
Format: Πραγματεία Treatise

ΑΕΤΙΟΥ ΑΜΙΔΗΝΟΥ ΒΙΒΛΙΟΝ Ε Τάδε ἐστὶν ἐν τῷ ε λόγῳ· [Start of Table] α Ὅτι χρὴ τὸν
ιατρὸν ἐπιστήμονα τῶν τῆς φύσεως ἔργων εἶναι καὶ τί ὠφελεν ἐρωτᾶν β Ὅτι ἄνευ τοῦ
προγνῶναι τὴν νόσον οὐχ οἶόν τε θεραπεῦσαι γ Τίνα ἐστὶν ἀγαθὰ σημεῖα δ Τίνα ἐστὶ
φαῦλα σημεῖα ε Ποίαν λέγειν δεῖ πρώτην ἡμέραν τοῦ νοσήματος ς Ὅτι ἀρχὴ τῶν
νοσημάτων τριχῶς λέγεται ζ Τί ἐστὶ πυρετός η Τί ἐστὶ παροξυσμός θ Τί ἐστὶν ἄνεσις ι Ὅτι
ἡ ἄνεσις διχῶς λέγεται· συμπεριλαμβάνεται γὰρ καὶ τὸ διάλειμμα ια Τίς ἀρχὴ πυρεκτικῆς
ἐπισημασίας ιβ Ἐπιδόσεως τοῦ μερικοῦ παροξυσμοῦ σημεῖα ιγ Ἀκμῆς τοῦ μερικοῦ
παροξυσμοῦ σημεῖα ιδ Παρακμῆς τοῦ μερικοῦ παροξυσμοῦ σημεῖα ιε Τίς ἀρχὴ ὅλου τοῦ
νοσήματος ις Τίς ἐπίδοσις ὅλου τοῦ νοσήματος ιζ Ἀκμῆς διάγνωσις ὅλου τοῦ νοσήματος
ιη Παρακμῆς διάγνωσις ὅλου τοῦ νοσήματος ιθ Ὅτι ἡ παρακμὴ τοῦ νοσήματος ἐπὶ τῶν
ἀθρόων γιγνομένων κρίσεων λανθάνει τὴν αἵσθησιν κ Ὅτι ὁ μέλλων cώζεσθαι ἄρρωστος
διεξέρχεται τοὺς δ καιροὺς ὅλης τῆς νόσου κα Πότερον βράδιον ἢ τάχιον κρίνεται τὸ
νόσημα κβ Ὅπως δεῖ προγιγνώσκειν εἴτε κρίνεται τὸ νόσημα εἴτε μὴ καὶ πότε κυ
Μελλούσης ἤδη γίνεσθαι κρίσεως σημεῖα κδ Ὅπως δεῖ προγιγνώσκειν εἴτε ἀγαθὴ εἴτε
φαύλη γενήσεται κρίσις κε Ὅσαι ἀγαθαὶ κρίσιμοι ἡμέραι καὶ ὅσαι φαῦλαι κς Ἐφ' ὧν
ἀμφιβάλλεται τῆς ἀρχῆς ἡ ἡμέρα τοῦ νοσήματος, πῶς δεῖ ταύτην ἐξευρεῖν κζ Περὶ τῆς ἐκ
τῶν cφυγμῶν σημειώσεως κη Περὶ τῆς ἐκ τῶν οὔρων σημειώσεως κθ Ὅποιον οὔρον
ἄριστόν ἐστιν λ Ὅτι οὐ πᾶσα λευκὴ υπόστασις ἀγαθὴ λα Τί δηλοῖ τὸ λεπτὸν καὶ ὠχρόν
οὔρον λβ Τί δηλοῖ τὸ λεπτὸν καὶ πυρρόν λγ Τί δηλοῖ τὸ ἐρυθρόν οὔρον λδ Τί δηλοῖ τὸ
λεπτὸν οὔρου μένον καὶ ἐξανασθολούμενον λε Τί δηλοῖ τὸ παχὺ οὔρου μένον καὶ μένον
παχὺ λς Τί δηλοῖ τὸ παχὺ οὔρου μένον καὶ μετὰ ταῦτα καθιστάμενον λζ Τί δηλοῖ τὸ
λευκὸν καὶ λεπτὸν οὔρου μένον καὶ μένον τοιοῦτον λη Πόσαι διαφοραὶ τῶν ἐλαιωδῶν
οὔρων καὶ τί σημαίνουν λθ Τί σημαίνουν αἱ ὀροβοειδεῖς υποστάσεις μ Τί δηλοῦσιν αἱ
πιτυρώδεις υποστάσεις μα Τί δηλοῦσιν αἱ πεταλώδεις υποστάσεις μβ Τί δηλοῖ τὰ
κριμνώδη ἐν τοῖς οὔροις μγ Τί δηλοῖ τὸ δυσῶδες οὔρον μδ Τί δηλοῖ τὸ μέλαν οὔρον με
Περὶ τῆς ἐκ τῶν διαχωρημάτων σημειώσεως μς Περὶ τῶν λόγω κρίσεως φερομένων
ὑποχωρημάτων μζ Περὶ τῆς τῶν ἐμέτων προγνώσεως καὶ τῆς ἐξ αὐτῶν σημειώσεως μη
Περὶ τῆς ἐκ ρίνων αἱμορραγίας προγνώσεως μθ Ὅτι δι' αἱμορροΐδων καὶ τῆς γυναικείου
καθάρσεως λύεται πολλάκις νόσημα ν Περὶ τῆς ἐκ τῶν ιδρώτων σημειώσεως να

Ἀποστάσεων κριτικῶν σημείον νβ Περὶ τῆς ἐκ τῶν πτυσμμάτων σημειώσεως νγ
 Γνωρίσματα τοῦ πιστῶς λελύεσθαι τὸ νόσημα νδ Γνωρίσματα τοῦ μὴ τελέως λελύεσθαι τὸ
 νόσημα νε Πρόγνωσις ἡμέρας ἐν ᾗ μέλλει τεθνήξαι ὁ ἄρρωστος νς Ὅτι καὶ τὴν ὥραν
 τοῦ θανάτου δυνατόν προγνῶναι τὸν ἐπιστήμονα νζ Ὅτι ἐπὶ τῶν ὀξέων νοσημάτων οὔτε
 προλέγειν χρή τὸ τέλος οὔτε ἐγχειρεῖν τοῖς κεκρατημένοις νη Περὶ τῶν ἐφημέρων
 πυρετῶν νθ Περὶ τῶν ἐπὶ κόποις ἐφημέρων πυρετῶν ξ Περὶ τῶν ἐπ’ ἀγρυπνίας καὶ
 φροντίδι ἢ λύπῃ ἢ θυμοῖς πυρεζάντων ξα Περὶ τῶν ἐπ’ ἐγκαύσει πυρεζάντων ξβ Περὶ τῶν
 ἐπὶ ψύξει πυρεζάντων· θεραπεία ξγ Περὶ τῶν ἐπὶ κορύζῃ καὶ κατάρρῳ πυρεζάντων ξδ
 Περὶ τῶν ἐπὶ πυκνώσει τοῦ δέρματος πυρεζάντων ξε Περὶ τῶν ἐπ’ ἀσιτίας πυρετῶν ξς
 Δίαιτα κοινὴ τῶν ἐφημέρων πυρετῶν ξζ Περὶ τῶν ἐπὶ βουβῶσι πυρετῶν ξη Περὶ τῶν ἐπ’
 ἀπεψίας ἐφημέρων πυρετῶν ξθ Θεραπεία τῶν ἐφημέρων πολυημέρων λεγομένων
 πυρετῶν ο Περὶ συνόχων πυρετῶν οα Περὶ φλεβοτομίας ἐπὶ συνόχων οβ Περὶ τῆς τοῦ
 ψυχροῦ ὕδατος δόσεως ἐπὶ συνόχων πυρετῶν ογ Δίαιτα ἐπὶ συνόχων οδ Καθολικὴ
 διδασκαλία περὶ τῶν ἐπὶ σηπεδόνι συνόχων οε Περὶ τῶν ἐπὶ σηπεδόνι συνόχων ος Κοινὴ
 δίαιτα πάντων τῶν ἐπὶ σηπεδόνι πυρετῶν οζ Περὶ τῶν συνόχων πυρετῶν οη Θεραπεία
 καύσου Φιλουμένου οθ Τριταίου ἀκριβοῦς ἐκτεταμένου καὶ διπλοῦ διάγνωσις π Τριταίου
 ἀκριβοῦς θεραπεία πα Τριταίων νόθων θεραπεία πβ Περὶ ἡμιτριταίου πγ Τεταρταίου
 ἀκριβοῦς διάγνωσις πδ Τεταρταίου θεραπεία πε Ἀμφημερινοῦ διάγνωσις πς
 Ἀμφημερινοῦ θεραπεία πζ Περὶ ἡπιάλων πυρετῶν πη Κοινὰ βοηθήματα τῶν κατὰ
 περίοδον παροξυνομένων πθ Συγχρίσματα κοινὰ πάσης μετὰ ῥίγους περιόδου ς Περὶ τῶν
 περὶ τὰ σπλάγχνα ἐρυσιπελατωδῶν διαθέσεων ςα Περὶ συντήξεως ςβ Περὶ τῶν ἐν ταῖς
 θερμαῖς καὶ ξηραῖς κράσεσι γιγνομένων πυρετῶν χωρὶς φλεγμονῆς καὶ σήψεως.

P (150)

Κηρωτὴ ἐμψύχουσα ςγ Περὶ ἐκτικῶν καὶ μαρασμωδῶν πυρετῶν ςδ Ἐκτικῶν πυρετῶν θεραπεία
 ςε Περὶ πανδήμων καὶ ἐπιδήμων καὶ λοιμωδῶν νοσημάτων ςς Ἐκ τῶν Ῥούφου περὶ λοιμοῦ ςζ
 Περὶ τῶν ἐπὶ πλήθει ὡμῶν χυμῶν συγκοπτομένων ςη Περὶ τῶν διὰ ξανθὴν χολὴν
 συγκοπτομένων θ Περὶ τῶν ἐπὶ λεπτοῖς χυμοῖς συγκοπτομένων ρ Περὶ τῶν ἄλλων
 προφάσεων ἐφ’ ὧν γίνονται συγκοπαί ρα Περὶ ὁδύνης συγκοπὰς ἐπιφερούσης ρβ Περὶ
 λειποθυμίας ργ Περὶ τῆς δι’ ἄμετρον κένωσιν λειποθυμίας ρδ Περὶ τῆς ἐπὶ πλήθει χυμῶν
 λειποθυμίας ρε Περὶ τῆς ἐξ ὑτέρας λειποθυμίας ρς Περὶ τῶν (τῆς leg.) δι’ ἄμετρον κένωσιν
 τῶν καταμηνίων λειποθυμίας ρζ Πρὸς τοὺς δι’ ἀτονίαν λειποθυμοῦντας ρη Περὶ τῶν διὰ
 μοχθηροὺς χυμοὺς ἐνοχλοῦντας τὸ στόμα τῆς γαστρὸς λειποθυμοῦντων ρθ Περὶ τῶν διὰ
 φλέγμα ἀθροισθὲν ἐν τῷ στομάχῳ λειποθυμοῦντων ρι Πρὸς τὰς δι’ ἰσχυρὰν ψύξιν λειποθυμίας
 ρια Πρὸς τοὺς διὰ θερμασίαν πλείονα λειποθυμοῦντας ριβ Πρὸς τοὺς διὰ μέγεθος φλεγμονῶν ἢ
 κακοήθειαν πυρετῶν λειποψυχοῦντας ἐν ταῖς εἰσβολαῖς ριγ Πρὸς τοὺς διὰ ξηρότητα ἐν ταῖς
 τῶν παροξυσμῶν ἀρχαῖς συγκοπτομένους ριδ Πρὸς τοὺς διὰ ἔμφραξιν κυρίου μορίου
 λειποθυμοῦντας ριε Πρὸς τοὺς δι’ ἀθρόαν κένωσιν λειποθυμοῦντας ρις Πρὸς τοὺς διὰ
 λύπην ἢ χαρὰν ἢ φόβον ἢ θυμὸν λειποψυχοῦντας ριζ Περὶ καρδιακῶν καὶ βουλίμου ῥηθήσεται
 ἐν τῷ περὶ στομαχικῶν λόγῳ ριη Περὶ τῆς ἐν τοῖς πυρετοῖς κεφαλαλγίας Φιλουμένου ριθ Περὶ
 ἀγρυπνίας ἐν πυρετοῖς Γαληνοῦ ρκ Ἔτι περὶ ἀγρυπνίας Φιλουμένου καὶ Ἡροδότου ρκα Περὶ
 καταφορᾶς ρκβ Πῶς ἐπιμελητέον γλώττης τραχύτητος ἐν πυρετῷ ρκγ Πῶς δίψαν θεραπευτέον
 ρκδ Περὶ ὠταλγίας ἐν πυρετοῖς ρκε Διαπυήσαντος ὥτὸς θεραπεία καὶ περὶ δυσηκοΐας ρκς Περὶ
 ὀφθαλμίας ἐν πυρετοῖς ρκζ Περὶ ἀμαυρώσεως τῆς ἐκ νοσημάτων ἐπιγιγνομένης ρκη Θεραπεία
 ἐφ’ ὧν ἀπὸ τῶν ῥινῶν στάξις αἵματος ἐν πυρετοῖς γίνεσθαι ρκθ Πῶς κύστεως ἐπιμελητέον καὶ
 δυσουρίας ἐν πυρετοῖς ρλ Πῶς ἐπιμελητέον τῶν περὶ τὴν ὁσφὺν ἀλγημάτων ρλα Τῆς περὶ τὸ
 ἱερὸν ὀστέον ἐν πυρετοῖς γιγνομένης ἐλκώσεως θεραπεία ρλβ Τίς θεραπεία τῆς περὶ τὸν ὄσχεον

καὶ δακτύλιον ἐλκώσεως ἐν πυρετοῖς ρλγ Θεραπεία τῶν ἐν πυρετοῖς ἐξανθημάτων ἐν ὄλῳ τῷ
 σώματι ἢ ἐν τισὶ μέρεσι ρλδ Περὶ τρόμων ἐν πυρετοῖς ρλε Περὶ σπασμῶν ἐν πυρετοῖς Γαληνοῦ
 ρλς Περὶ ἡδέων καὶ χρησίμων πομάτων ἐν πυρετοῖς ἐκ τῶν Φιλαργίου ρλζ Ἡ διὰ κωδυῶν
 ἀντίδοτος ρλη Ὁμφοκομέλιτος σκευασία ρλθ Ῥοδομέλιτος σκευασία ρμ Ὑδροροσάτου σκευασία
 ρμα Ἀπομέλιτος σκευασία ρμβ Ὑδρομήλου καὶ κουστουμηνάτου σκευασία ρμγ Κυδωνάτου
 σκευασία ρμδ Ὁξυμέλιτος σκευασία ἀπλῇ [End of Table] Περὶ τῆς πυρετῶν διαγνώσεως καὶ
 θεραπείας c .

- Arg (t) Τὸ μὲν διαιτητικὸν τῶν ὑγιεινῶν παραγγελμάτων ἀναγκαῖόν τε καὶ χρήσιμον πρὸς ὑγείας
 τήρησιν ὑπάρχον ἤδη προέγγραπται. μεμάθηκας οὖν ἐν αὐτῷ, ποίῳ καὶ τίνι τρόπῳ διαίτης
 χρώμενος καὶ σὺ αὐτὸς ὡς οἶόν τε ὑγιαίνειν ἂν μάλιστα καὶ τοῖς ὑπὸ σου ἐπιμελουμένοις τὴν
 προσήκουσαν ἐκάστῳ ὑγίαν διαφυλάξεις. ἐπειδὴ δὲ λαθόντας ἡμᾶς αὐτοὺς πολλάκις
 ἀμελέστερόν τε ἀπτομένους τῆς διαίτης ἢ κατὰ τινὰς πράξεων περιστάσεις, τῇ βίᾳ τοῦ
 περιέχοντος ἡμᾶς ἀέρος βλαβέντας, ἐγχωρεῖ ποτε ἀλῶναι νοσώδεσι κατασκευαῖς ὀξέων ἢ
 χρονίων παθῶν, ἄμεινον καὶ περὶ νοσημάτων διαλαβεῖν, ἀπὸ δὲ τῆς καθόλου τῶν πυρετωδῶν
 νοσημάτων ἄρξασθαι σημειώσεως, ὅτι τε μᾶλλον ἐπιπολάζει ταῦτα κοινὰ πάσης ἡλικίας
 ὑπάρχοντα καὶ ἐστὶν οὐκ ἀκίνδυνα, ταραχὴν καὶ θόρυβον αἰφνίδιον ἐπιφέροντα τῷ πλήθει τῶν
 συμπτωμάτων. Ὅτι χρή τὸν ἰατρὸν ἐπιστήμονα τῶν τῆς φύσεως ἔργων εἶναι καὶ τί ὀφείλει
 ἐρωτᾶν.
- ¹ διὸ χρή γεγυμνασμένον κατὰ τὸ Προγνωστικὸν Ἱπποκράτους καὶ τὰ ἄλλα τὸν ἰατρὸν εἶναι
 ἐπίστασθαι τε τὰ τῆς φύσεως ἔργα, “φύσεις γὰρ ζῶων ἱητροί”· συνεργεῖν δὲ δεῖ τῇ φύσει πρὸς
 σωτηρίαν ἀγωνιζομένην πρὸς τὴν νόσον. οὕτως γὰρ ἡ φύσις σύμμαχον λαβοῦσα τὸν ἰατρὸν τὰ
 δέοντα ποιοῦντα αὐτόν τε τὸν ἄρρωστον πειθήνιον καὶ μηδὲν ἐν τῇ διαίτῃ ἀμαρτάνοντα
 περιγένοιτο ἂν τῆς νόσου· συνεργοὺς δὲ εἶναι χρή καὶ τοὺς ὑπηρέτας καὶ τοὺς ἔξωθεν πρὸς τὸ
 μηδὲν ὑπεναντίον γενέσθαι τοῖς καλῶς πραττομένοις. Ὅτι ἄνευ τοῦ προγνῶναι τὴν νόσον οὐχ
 οἶόν τε καλῶς θεραπεῦσαι.
- ² πρόκειται δὲ ἡμῖν σημειωτικὸν ἐνστήσασθαι λόγον πρότερον, ὡς ἄνευ τοῦ προγινώσκειν εἰς ὅτι
 τελευτήσει τὸ νόσημα οὐχ οἶόν τε καλῶς εὐπορῆσαι τοῦ τρόπου τῆς διαίτης καὶ μάλιστα ἐπὶ
 τῶν ὀξέων νοσημάτων καὶ κίνδυνον ὅζυν ἐπιφερόντων. Τίνα ἐστὶν ἀγαθὰ σημεία.
- ³ εὐσημον πρόσωπον· δυνήσῃ γὰρ κακὸν τοῦ προσώπου μόνου βεβαίαν καὶ πιστὴν πρόγνωσιν
 λαβεῖν, πρὶν ἄψασθαι τοῦ νοσοῦντος, λέγω δὴ ἐκ τῶν ἐν αὐτῷ αἰσθήσεων, ὅψεως ἀκοῆς
 ὁσφρήσεως· πρὸς τούτοις δὲ καὶ ἐκ τῆς ἀναπνοῆς, ἥς χωρὶς ζῆν οὐχ οἶόν τε, δηλούσης ἡμῖν
 ὅπως ἡ καρδία διάκειται. πάρεστι δὲ ἐν τῷ προσώπῳ καὶ τὸ διαλεκτικὸν ὄργανον τῆς γλώττης
 ἐμφαῖνον ἡμῖν τὴν ῥώμην τε καὶ ἄρρωστίαν τοῦ λογιστικοῦ μορίου τῆς ψυχῆς. ἀγαθὸν δὲ καὶ ἡ
 εὐσχήμων κατάκλις, ὡς μάλιστα εἴθιστο ὑγιαίνων ἐπιστρέφεσθαι ῥαδίως. εὐφορόν τε καὶ τὸ
 σῶμα πᾶν ὁμαλῶς θερμὸν εἶναι, ἄδιψον ὡς οἶόν τε ὑπάρχειν καὶ τὸ ἐρρῶσθαι τὴν διάνοιαν καὶ
 εὖ ἔχειν πρὸς τὰς προσφορὰς ἀγαθόν. ἀγαθὸν δὲ καὶ ἡ εὐπνοια καὶ ἡ εὐταξία τῶν σφυγμῶν· ἐκ
 τούτων γὰρ καὶ τῶν λεχθησομένων γνωσόμεθα τὴν ῥώμην τε καὶ ἄρρωστίαν τῶν τριῶν
 ἐνεργειῶν τῆς ψυχῆς· τὸ γὰρ ἐρρῶσθαι τὴν διάνοιαν καὶ τὸ μὴ καταρρεῖν ἐπὶ πόδας, δηλοῖ τὸν
 ἐγκέφαλον κατὰ πάντα ἐρρῶσθαι· τὸ δὲ εὐανθεῖς τοῦ προσώπου καὶ ἡ εὐπνοια καὶ ἡ εὐσφυξία
 δηλοῖ τὴν καρδίαν ἐρρῶσθαι. ἔστι γὰρ ὅτε εὐανθεῖς γίνεται τὸ πρόσωπον μετὰ δυσπνοίας, ὡς ἐπὶ
 τῶν περιπνευμονικῶν· τὸ δὲ ἄδιψον εἶναι καὶ εὖ ἔχειν πρὸς τὰς προσφορὰς, τὴν φυσικὴν
 δύναμιν ἐν τῷ ἥπατι καὶ ἐν παντὶ τῷ σώματι ἐρρῶσθαι δηλοῖ. ἀγαθὸν δὲ καὶ ὕπνοι χρηστοὶ
 καὶ ἰδρῶτες δι’ ὅλου τοῦ σώματος εὐκρατοὶ τε καὶ ὁμαλοὶ καὶ σύμμετροι καὶ ἐν τῷ δέοντι
 καιρῷ ἐπιφαινόμενοι· ὑποχόνδριον ἀνώδυνόν τε εἶναι καὶ εὐαφές καὶ πρὸς τούτοις ἔτι τὰς

διαχωρήσεις κοιλίας καὶ οὔρων καὶ πτυσμάτων ἀπαραποδίστους τε εἶναι καὶ χρηστὰ τινα πέψεως φέρειν γνωρίσματα. Τίνα ἐστὶ φαῦλα σημεῖα.

- ⁴ προσώπου παντὸς καὶ κροτάφων σύμπτως, ὀφθαλμοὶ πεπηγότες καὶ κοῖλοι, δάκρυον ἀκούσιον, τὰ λευκὰ τῶν ὀφθαλμῶν ἐν τοῖς ὕπνοις ὑποφαινόμενα μὴ ἔχουσιν ἔθος οὕτω καθεῦδεν, καὶ τὸ σῶμα καταρρεῖν γε ἐπὶ πόδας καὶ τὸ πρηνὲς κεῖσθαι, ὃ μὴ σύνηθες, ἀήθης τρισμὸς ὁδόντων, ἀνωμάλως τὸ σῶμα πᾶν θερμαίνεσθαι τε καὶ ψύχεσθαι, δύσφορόν τε εἶναι καὶ δίψος ἀφόρητον καὶ καῦμα τῶν ἐντός, τῶν ἔξω ψυχρῶν τυγχανόντων, ἔκτασις τε διανοίας οἷον παρακοπή τις ἢ ἀναισθησία καὶ καταφορὰ καὶ ἀποστροφή πάσης ὁρέξεως, ψῦχος ἐπὶ φλεγμονῇ τῶν περὶ θώρακα καὶ κατὰ τὰς πλευρὰς γιγνόμενον, δύσπνουν τε εἶναι καὶ ψυχρὸν ἀναπνεῖν καὶ ἔξω ἐν τῇ ἐκπνοῇ μέγα, εἴσω δὲ σμικρὸν εἰσπνέοντα· ἥδη γὰρ τοῦτο μέλλουσιν νέκρωσιν δηλοῖ τῆς καρδίας, ὥσπερ καὶ τὸ ἄσφυγμον εἶναι ἢ κακόσφυγμον. “εὐπνοίαν” γάρ, φησὶν Ἰπποκράτης, “χρὴ νομίζειν [πάνυ] κάρτα μεγάλην δύναμιν ἔχειν ἐς σωτηρίην ἐν πᾶσι τοῖσιν ὀξέσι νοσήμασιν, ὁκόσα ζῆν πυρετῷ καὶ ἐν μὴ ἡμέρῃσι κρίνεται.” κακὸν δὲ καὶ ἀγρυπνία συνεδρεύουσαι ἢ καὶ γιγνόμενοι μὲν ὕπνοι ταραχώδεις γε καὶ ἰδρώτες ψυχροὶ καὶ ἀνώμαλοι καὶ μὴ περὶ πᾶν τὸ σῶμα καὶ ποτε κεγχρώδεις καὶ γλίσχροι· κατάψυξιν γὰρ ἰσχυρὰν καὶ ταῦτα δηλοῖ. καὶ τὸ οὐκ ἐν τῷ δέοντι καιρῷ ἐπιφαίνεσθαι τοὺς ἰδρώτας οὐκ ἀγαθὸν καὶ τὸν πυρετὸν εὐθὺς διαδέχεσθαι τοὺς ἰδρώτας, ἐποχὴν τῶν κατὰ κοιλίαν καὶ μάλιστα κύστιν καὶ τῶν ἄλλων ἐκκρίσεων· ἀλλ’ ἡνίκα φέροντο μὴ, τινὸς ὀλέθρου γνωρίσματα φέροιεν· καὶ μάλιστα οὔρα δυσώδη τε καὶ παχέα καὶ μέλανα. τὰ γὰρ τοιαῦτα ἐπὶ ὀξέων καὶ κακοήθων νοσημάτων παντάπασιν κινδύνου δηλωτικά· ὑποχονδρίων ἔντασις ἢ ἀνάτασις καὶ κυρίων μορίων φλεγμοναὶ μέγισται, ἐγκεφάλου τε λέγω καὶ καρδίας καὶ πνεύμονος ἢ πατὸς τε καὶ γαστρὸς καὶ τοῦ τὰς πλευρὰς ὑπεζωκότος ὕμενος. τινὸς γὰρ τῶν τοιούτων νοσημάτων παρόντος, τὰ πάντα φαῦλα σημεῖα ἐπιφαίνόμενα κινδυνώδη. χρὴ δὲ ἐκάστου σημείου τὴν δύναμιν ἐκμανθάνειν· ἐν γὰρ ποτε σημεῖον ἰσχυρόν τε καὶ μέγιστον πλειόνων σημείων ἀπίστων τε καὶ ἀσθενῶν οἶδε κρατεῖν. Ποίαν λέγειν δεῖ πρώτην ἡμέραν τοῦ παντὸς νοσήματος.
- ⁵ ἀρχὴν δὲ λέγειν δεῖ τοῦ παντὸς νοσήματος ἐκείνον τὸν χρόνον ἡνίκα πυρέττειν ἀρξάμενος ὁ ἄνθρωπος οὕτω σαφῶς, ὥς τὴν συνέχειαν αὐτῷ λελύσθαι τοῦ σώματος καὶ μηκέτι ἰσχύειν προίεσθαι ἐπ’ ἀγορᾶς καὶ τὰ συνήθη πράττειν καὶ διὰ τοῦτο κατακλίσεως ἐδεήθη. οὐ γὰρ δὴ ταῦτόν ἐστι δυσαρρεστὴν καὶ πυρέττειν. ὁ μὲν γὰρ κεφαλαλγῶν ἢ δυσαρρεστῶν καὶ βεβαρημένος τῷ σώματι δύναται ὥς ἐπίπαν κατ’ ἀρχὰς τὰ συνήθη πράττειν, μέχρις ἂν κατισχύσειεν αὐτοῦ τὸ νόσημα καταβαλεῖν τὴν δύναμιν. “Ὅτι ἀρχὴ τῶν νοσημάτων τριχῶς λέγεται.
- ⁶ ἀρχὴ λέγεται κυρίως ἡ ἀμερὴς καὶ ἀκαριαία καὶ πρώτη τοῦ νοσήματος εἰσβολή, ἐν ᾗ νικηθεὶς ὁ ἄνθρωπος κατεκλίθη. ἀρχὴ δὲ λέγεται καὶ ἡν κατὰ πλάτος ὀνομάζουσιν, ἢ μέχρι τῆς τρίτης ἡμέρας ἐπεκτεινομένη. ἀρχὴ δὲ λέγεται καὶ κυρία καὶ ἀναγκαιοτάτη τυγχάνουσα καὶ ἡν ὥς μέρος ὅλου τοῦ νοσήματος ἀρχὴν ὀνομάζομεν, ἥτις γνωρίζεται οὐχ ἡμερῶν ἀριθμῷ, ἀλλ’ ἢ τῇ πραότῃ τῶν παροξυσμῶν <ἢ> καὶ τῇ τῶν συνεδρευόντων συμπτωμάτων ἐπιεικείᾳ· ἐν τε τῇ ἀναβάσει αὐξήσεως καὶ τῶν νοσημάτων καὶ τῶν συμπτωμάτων γίνεται· οἱ γὰρ παροξυσμοὶ προλαμβάνουσι καὶ μακρότεροι γίνονται ἐν τῇ ἀναβάσει, τὰ τε συμπτώματα δεινότερα. ἀρχὴ οὖν λέγεται τοῦ παντὸς νοσήματος, ἄχρις ἂν φανῇ σαφῇ καὶ χρηστὰ φέρειν πέψεως γνωρίσματα. εἰ μὲν οὖν ὀλιγοχρόνιος ἡ ἀρχὴ γίνοιτο, ἐν τάχει λυθήσεσθαι τὸ νόσημα δηλοῖ, ὥς Ἰπποκράτης δοκεῖ, “οἷον ἐν πλευριτικοῖσι πτύελον αὐτίκα ἦν ἐπιφαίνεται, ἀρχομένου μὲν, βραχύνει· ἦν δὲ ὕστερον ἐπιφαίνεται, μακύνει”, ἢ νόσος δηλονότι· ὅθεν καθ’ ἡντιναοῦν ἡμέραν ἐπιφανείῃ ἐν τοῖς ἐκκρινόμενοις περιττώμασι σαφοῦς πέψεως γνωρίσματα, λέγομεν πεπαῦσθαι τὴν ἀρχὴν τοῦ παντὸς νοσήματος, ἄρχεσθαι δὲ τὴν ἐπίδοσιν. πέψεως γὰρ σημεῖα οὐκ ἔστιν ὅτε κακῶς ἐπιφαίνεται. Τί ἐστὶ πυρετός.

- ⁷ πυρετός ἐστι θερμότης παρὰ φύσιν καρδίας καὶ ἀρτηριῶν βλάπτουσα τὸν ζωτικὸν τόνον, ἀναφερομένη τε ἐκ βάθους καὶ δριμεῖα καὶ δακνώδης προσπίπτουσα τῇ ἀφῇ καὶ μάλιστα κατὰ τὸν θώρακα καὶ ἔνθα ἀρτηρίαί μεγάλαί εἰσι τεταγμέναι. πρὸς δὲ τῇ αὐτῇ θερμασίᾳ ἀνωμαλία τις καὶ ἀταξία κατὰ τὸ εἶδος τοῦ πυρετοῦ προσγίνεται τοῖς σφυγμοῖς. Τί ἐστι παροξυσμός.
- ⁸ παροξυσμός ἐστι κίνημα νοσήματος μερικὸν ἐπὶ τὸ χεῖρον ἀπὸ ἀνέσεως· μερικὸν δὲ κίνημα εἴρηται πρὸς διάκρισιν τῆς καθόλου τῶν νοσημάτων ἐπιδόσεως. Τί ἐστὶν ἄνεσις.
- ⁹ ἄνεσις ἐστὶ μερικοῦ παροξυσμοῦ πρὸς καιρὸν τινα παῦλα τῶν συνεδρευόντων τῷ σώματι νοσημάτων καὶ συμπτωμάτων. Ὅτι ἡ ἄνεσις διττὴ λέγεται· συμπεριλαμβάνεται γὰρ καὶ τὸ διάλειμμα.
- ¹⁰ τῆς δὲ ἀνέσεως ἡ μὲν εἰλικρινής ἐστι καὶ καθαρὰ, ἡ δὲ δυσκρινής καὶ οὐ καθαρὰ. ἡ μὲν οὖν εἰλικρινής ἄνεσις ἐπιγιγνώσκεται ἐκ τῆς παντελοῦς ἡρεμίας τῶν συνεδρευόντων τῷ παροξυσμῷ συμπτωμάτων περιγραφείσης· καὶ διὰ τοῦτο λέγεται διάλειμμα, ὥς ἐπὶ τῶν κατὰ περίοδον τινα παροξυνόντων, οἷον τριταίων τεταρταίων ἀμφημερινῶν κεφαλαίας ἐπιληψίας ποδάγρας καὶ τῶν παραπλησίων. ἡ δὲ δυσκρινής ἄνεσις καὶ οὐ καθαρὰ καταλαμβάνεται ἐκ τῆς τῶν συμπτωμάτων ὑφαιρέσεως, ὥς ἐπὶ συνεχῶν μάλιστα πυρετῶν γίγνεται· ἐπὶ γὰρ τούτων, πρὶν παντελοῦς λύσεως τοῦ νοσήματος, οὐκ ἂν καθαρὰ γίνεται ἡ ἄνεσις. ἐπικαταλαμβάνει γὰρ τὴν παρακμὴν τοῦ προτέρου ἕτερος παροξυσμός. Τίς ἀρχὴ πυρεκτικῆς ἐπισημασίας.
- ¹¹ ἀρχὴ γοῦν ἐστὶ πυρεκτικοῦ παροξυσμοῦ ὥς ἐπίπαν συστολὴ τῶν ἄκρων μορίων πάντων καὶ μάλιστα τῆς ῥινὸς καὶ ποτε καὶ κατάψυξις ὅλου τοῦ σώματος, βηχίον ἔσθ' ὅτε σμικρὸν ἐρεθίζουν τῇ καταψύξει συνεισβάλλον χάσμη τε καὶ σκορδινισμός ἢ ναυτία ἢ ἔμετος ἢ λειποθυμία, ἄλγημα κεφαλῆς ἢ ἄλλου τινὸς μορίου, εἰς ὕπνον τε καταφορὰ πολλάκις· σφυγμός τε πρὸς τούτοις σμικρὸς καὶ συνεσταλμένος, βραδέως ἀνακύπτων καὶ τῶν εἰωθότων συνεδρεῖν συμπτωμάτων τῷ παρόντι νοσήματι ἐρεθισμός. Ἐπιδόσεως τοῦ μερικοῦ παροξυσμοῦ σημεῖα.
- ¹² κατὰ δὲ τὴν ἐπίδοσιν τοῦ παροξυσμοῦ τῶν μὲν ἄλλων συμπτωμάτων αὐξησίς τε καὶ δεινότης ἐπιγίνεται· τὰ δὲ τῆς συστολῆς τε καὶ καταψύξεως ἀπολήγει καὶ ὁ σφυγμός ἀνωμάλως ἀνακύπτει καὶ τὸ σῶμα θερμαίνεται μὲν, οὐκ ἀκριβῶς δέ. Ἀκμῆς τοῦ μερικοῦ παροξυσμοῦ σημεῖα.
- ¹³ κατὰ δὲ τὴν ἀκμὴν τοῦ παροξυσμοῦ ἡ μὲν θερμασία ὁμαλῶς διαχεῖται καὶ κατακερματίζεται καθ' ὅλον τὸ σῶμα· οἱ τε σφυγμοὶ τὸ πᾶν τῆς αὐξήσεως μέγεθος ἀπολαμβάνοντες ἀνάλογον τῆς ὑποκειμένης ὕλης στάσιν ἴσχουσι καὶ τὰ ἄλλα τοῦ παροξυσμοῦ συμπτώματα. τότε δὲ ἤδη καιρὸς ποτὸν διδόναι τῷ κάμνοντι. Παρακμῆς τοῦ μερικοῦ παροξυσμοῦ σημεῖα.
- ¹⁴ παρακμὴ δέ ἐστὶν ἀρχομένων μειοῦσθαί τινων ἢ πάντων τῶν εἰρημένων συμπτωμάτων καὶ τῶν σφυγμῶν ποσῶς εἰς εὐταξίαν ἐρχομένων. ἔσθ' ὅτε δὲ καὶ νοτίδες ἐπιγίγνονται καὶ ἡ θερμασία δηλονότι μαραίνεται· ποτὲ δὲ καὶ ὕπνοι χρηστοὶ συντρέχουσιν, εἰ μέλλει μακρὸς μεταξὺ ὁ χρόνος ἔσεσθαι τῆς ἐπισημασίας, ὥς ἐν ταῖς καθααῖς ἀνέσεσιν ὀφείλει γίνεσθαι. εἴωθε γὰρ ἐνίστε ἐπικαταλαμβάνειν ἐπὶ τινων νοσημάτων παροξυσμὸς ἕτερος τὴν παρακμὴν τοῦ προτέρου, καθάπερ ἐπὶ τῶν συνεχῶν πυρετῶν γίνεται. Τίς ἀρχὴ ὅλου τοῦ νοσήματος.
- ¹⁵ ἤδη προεῖρηται ὥς ἀρχὴν τοῦ παντὸς νοσήματος ἐκείνον τὸν καιρὸν λέγομεν, ἡνίκα ἡττηθεῖσα τῇ βίᾳ τοῦ νοσήματος ἡ δύναμις τοῦ ἀνθρώπου ἀρχὴ τῆς κατακλίσεως γέγονε. Τίς ἐπίδοσις ἥτοι ἀνάβασις ὅλου τοῦ νοσήματος.
- ¹⁶ ἡ δὲ ἐπίδοσις τοῦ παντὸς νοσήματος ἐστὶν, ὅταν οἱ παροξυσμοὶ τῆς συνήθους ὥρας καὶ προλαμβάνοιεν καὶ μακρότεροι καὶ κακοηθέστεροι καὶ μετὰ πλειόνων καὶ βαρυτέρων συμπτωμάτων γίνωνται. Ἀκμῆς διάγνωσις ὅλου τοῦ νοσήματος.
- ¹⁷

στάσιν δὲ τῶν παροξυσμῶν λαμβανόντων ὁμοίως τε γιγνομένων ἐφεξῆς κατὰ πάντα τῶν συνεδρευόντων συμπτωμάτων καὶ μήτε ἀφαιρούντων μήτε προστιθέντων, τότε ἀκμάζειν λέγεται τὸ νόσημα. ἡ γὰρ ἀκμή ἐστὶ τὸ σφοδρότατον μέρος ὅλης τῆς νόσου, ὅτε καὶ ἀγαθαὶ κρίσεις μάλιστα γίνεσθαι φιλοῦσι. Παρακμῆς διάγνωσις ὅλου τοῦ νοσήματος.

- 18 ἐπὶ δὲ τῆς παρακμῆς τοῦ ὅλου νοσήματος τὰ ἐναντία τῆς ἐπιδόσεως γίνεται· ὑστερίζει μὲν γὰρ κατὰ τὴν εἰσβολὴν τῆς συνήθους ὥρας ὁ παροξυσμός, χρόνον δὲ ἐλάχιστον κατέχει τὰ τε συμπτώματα ἐπιεικέστερα καὶ ἀπλούστερα γίνεται ἢ οὐδόλως ἐπιφαίνεται, εὐφορία τε καὶ ἄνεσις κατὰ πάντα. Ὅτι ἡ παρακμή τοῦ παντὸς νοσήματος ἐπὶ τῶν ἀθρόως γιγνομένων κρίσεων λανθάνει τὴν αἴσθησιν.
- 19 ὅσα ἀθρόως κατὰ τὴν ἀκμὴν κρίνεται νοσήματα καὶ τελείαν ἀποδέχεται λύσιν, δυσθήρατον ἴσχει τὴν παρακμήν, ὥς μηδὲ κατάδηλον αἰσθῆσαι γίνεσθαι, ἀλλ' οὐδὲ χρήσιμόν ἐστιν αὐτὴν ζητεῖν. ἀρκεῖ γὰρ γινώσκειν ὅτι λέλυται πιστῶς καὶ ἀσφαλῶς καὶ τελείως τὸ νόσημα. Ὅτι ὁ μέλλων cώζεσθαι ἄρρωστος διεξέρχεται τοὺς δ καιροὺς ὅλης τῆς νόσου.
- 20 ἐὰν μὲν οὖν ἀκίνδυνον εἴη τὸ νόσημα ὀξέως τε κινεῖτο καὶ πρὸς τοῦτοις ἀγαθὰ καὶ χρηστὰ σημεῖα παρείη τῷ κάμνοντι, διεξέρχεται ταχέως τοὺς δ καιροὺς ὅλου τοῦ νοσήματος καὶ δηλονότι καὶ cωθήσεται· εἰ δὲ τάναντία τούτων παρείη, πρὸ τῆς ἀκμῆς μάλιστα τεθνήσκει. Πότερον βράδιον ἢ τάχιον κρίνεται τὸ νόσημα.
- 21 πότερον δὲ βράδιον ἢ τάχιον κριθήσεται, ἔκ τε τοῦ μεγέθους τοῦ νοσήματος καὶ τοῦ σφοδροῦ τῆς κινήσεως ἔσται ὁ δῆλον. τὰ γὰρ μεγάλα νοσήματα ὀξέως κινεῖται, τὰ δὲ ὀξέως κινούμενα ταχέως κρίνεται. Ὅπως δεῖ προγινώσκειν εἴτε κρίνεται τὸ νόσημα εἴτε μὴ καὶ πότε.
- 22 τὰ μεγάλα τῶν νοσημάτων καὶ ὀξέως καὶ σφοδρῶς κινούμενα κρίνεται πάντως, ὅσα δὲ cμικρὰ καὶ ἀργότεως καὶ βληχρῶς κινεῖται, εἰ χρόνιά εἰσι, λύεται μόνον κατὰ βραχὺ χωρὶς κρίσεως· cπανίως δὲ εἰς ἀπόστασιν ὁρμᾷ τὰ τοιαῦτα. ὁ γὰρ τριταῖος καίτοι διαλείπων ὀξέως καὶ σφοδρῶς κινούμενος κρίνεται· ὁ δὲ τεταρταῖος διότι χρόνιος κατὰ βραχὺ ὥς ἐπίπαν λύεται καὶ οἱ ἀργότεως κινούμενοι πάντες. Πρόγνωσις νοσήματος δι' ἐκκρίσεως λυομένου. τὴν τοίνυν τοῦ νοσοῦντος ἐπίσκεψαι φύσιν εἴτε πικρόχολός ἐστιν εἴτε φλεγματώδης εἴτε μελαγχολική· δεύτερον δὲ ἐπὶ τοῦτοις τὴν ὥραν τοῦ ἔτους καὶ τὴν τοῦ κάμνοντος ἡλικίαν καὶ τὴν κρᾶσιν καὶ τὸ ἐπιτήδευμα καὶ τὴν προγεγεννημένην δίαιταν· οὐ μὴν ἀλλὰ καὶ τὴν χώραν καὶ τὴν κατάστασιν τοῦ περιέχοντος ἡμᾶς ἀέρος. μετὰ δὲ ταῦτα σκοπεῖσθαι τὰς περιόδους τῶν παροξυσμῶν, ὥς προεῖρηται, καὶ εἴτε διαλείπουσιν εἴτε μή, καθάπερ ἐπὶ συνόχων ἐστὶν ἰδεῖν. εἰ μὲν γὰρ ἐπεΐγοντο καὶ προλαμβάνοιεν ἀεὶ τῆς ἀναλόγου ὥρας καὶ σφοδρότεροι γίγνοιτο καὶ διὰ τρίτης ἀπαντῶεν, ἐν τάχει κριθήσεται δηλοῦσιν· εἰ δὲ ἀργῶς κινεῖντο καὶ κατ' αὐτὴν τὴν ὥραν εἰσβάλλοιεν, ἐφ' ἑκάστη τε γίγνοιτο ἡμέρη, χρονίζει τὴν κρίσιν σημαίνουσι. προσεπιβλέπειν δὲ καὶ τοὺς πεπασμοὺς τῶν περιττωμάτων, εἰ χρηστοὶ καὶ εἰ ἐν ἐπιδήλοις ἡμέραις γίγνοιτο μετὰ δυνάμεως ἐρρωμένης. τὰ γὰρ χολώδη νοσήματα καὶ ὀξέως κινούμενα μετὰ δυνάμεως ἐρρωμένης, εἰ εὐθὺς ἐξ ἀρχῆς ἀκίνδυνα πάντα ἐνδείξεται τὰ σημεῖα, κατὰ τὴν πρώτην τετράδα τὴν κρίσιν ἐπαγγέλλεται· εἰ δὲ ἐν τῇ τετάρτῃ προσημάνῃ, τὴν ἐβδόμῃ οὐχ ὑπερβαίνει. “οἳ τε γὰρ εὐηθέστατοι τῶν πυρετῶν καὶ ἐπὶ σημεῖων ἀσφαλεστάτων γιγνόμενοι τεταρταῖοι παύονται ἢ πρόσθεν”, φησὶν Ἱπποκράτης, “οἳ τε κακοθέστατοι τῶν πυρετῶν καὶ ἐπὶ σημεῖων δεινοτάτων γιγνόμενοι τεταρταῖοι κτείνουσιν ἢ πρόσθεν.” Μελλούσης ἤδη γίνεσθαι κρίσεως σημεῖα.
- 23 μελλούσης ἤδη παρῆναι τῆς κρίσεως, προηγεῖται οὐ cμικρὰ ταραχὴ κατὰ τὸ τοῦ κάμνοντος cῶμα καὶ μάλιστα κατὰ τὴν πρὸ τοῦ κριτικοῦ παροξυσμοῦ νύκτα. “οἳ γὰρ κρίσις μέλλει γίνεσθαι, τουτέοισιν ἡ νύξ δύσφορος ἢ πρὸ τοῦ παροξυσμοῦ”, φησὶν Ἱπποκράτης. καὶ γὰρ

δυσφορίαι καὶ ἀγρυπνίαι καὶ παραφροσύναι καὶ κώματα καὶ δύσπνοιαὶ καὶ σκοτόδινοι καὶ δυσαισθησίαι καὶ ἀλγήματα κεφαλῆς καὶ τραχήλου καὶ στομάχου καὶ πολλῶν ἄλλων μορίων, ἐπὶ τινων δὲ καὶ ὥτων ἦχοι καὶ μαρμαρυγαὶ πρὸ τῶν ὀφθαλμῶν φαίνονται καὶ δάκρυον ἀκούσιον ῥεῖ καὶ οὖρον ἴσχεται καὶ χεῖλος σείεται ἢ καὶ ἄλλο τι μέρος τρομῶδες γίγνεται· καὶ λήθη καὶ ἄγνοια τῶν παρόντων καὶ ῥῖγος σφοδρὸν ἐνίστε ἐμπίπτει, καύσου πρότερον μὴ γενομένου καὶ τοῦπίπαν ὁ παροξυσμὸς προεἰσβάλλει τῆς συνήθους ὥρας καὶ καῦμα πολὺ καὶ δίψος ἀφόρητον ἔπεται καὶ βοῶσι καὶ ἀναπηδῶσιν, ὥσπερ ἔκπληκτοι. καὶ τὸ τῆς κατακλίσεως σχῆμα φυλάττειν οὐ δύνανται, καὶ φόβος ἐπικρέμαται τοῖς ὀρώσιν. ὁ δὲ ἰδιώτης ἱατρὸς θεωρῶν τὴν ζάλην τῶν συμπτωμάτων ταραττέται καὶ μετὰ τῶν οἰκείων τοῦ κάμνοντος τὴν συμφορὰν ὀδύρεται, διὰ δὲ τῆς συμπαθείας τὴν ἀμαθίαν κρύπτει. ἱατροῦ γε μὴν ἔστι γενναίου μὴ ταραττέσθαι μηδ' ἀγνοεῖν τὸ μέλλον ἀποβῆσθαι, ἀλλ' ἐκ τῶν παρόντων προγιγνώσκειν οὐ μόνον ὅτι κρίσις μέλλει γίνεσθαι, ἀλλὰ καὶ ὁποῖα τις ἔσσεσθαι μέλλει. Ὅπως δεῖ προγιγνώσκειν εἴτε ἀγαθὴ εἴτε φαύλη γενήσεται κρίσις.

24 τὴν δὲ ἀρίστην κρίσιν, ἣν καὶ μόνην κρίσιν ἀπλῶς ὀνομάζεσθαι φαμεν, οὐ στοχαστικῶς ἂν τις ὥσπερ τὰς ἄλλας, ἀλλὰ βεβαίως προγιγνώσκει. πάντα γὰρ ἐπὶ τῶν τοιούτων νοσημάτων εὐθὺς ἐξ ἀρχῆς ἀκίνδυνα φαίνεται τὰ σημεῖα, ὥσπερ αὖ πάλιν ἐπὶ τῶν τεθνηξομένων ὡς ἐπὶ τὸ πολὺ ἐξ ἀρχῆς πάντα φαῦλα φαίνεται. πρῶτον μὲν οὖν ἀπάντων ἐπισκέπτεσθαι χρὴ τὴν δύναμιν τοῦ νοσοῦντος, ἔπειτα δὲ τοὺς πεπασμοὺς ἐξ οὖρων τε καὶ διαχωρημάτων καὶ πτυσμάτων. οὐδένα γὰρ πώποτε τῶν ἐπὶ προδηλωθείᾳ χρηστῇ πέψει κριθέντων ἀπολλύμενον ἔθεασάμην. τρίτον δὲ τὸ ἐν ἀκμῇ τοῦ τε ὅλου νοσήματος καὶ τοῦ μερικοῦ παροξυσμοῦ καὶ ἡμέρᾳ μαρτυρούσῃ ἀπαντῆσαι τὴν κρίσιν, ἐφεξῆς δὲ τό τε εἶδος τοῦ νοσήματος καὶ τὸ ἥθος· εἶδος μὲν λέγω εἰ τρίτατος ἢ τεταρταῖος ἢ ἀμφημερινὸς ἢ εἴ τις ἕτερος, ἥθος δὲ εἰ μέτριον καὶ ἐπιεικὲς ἢ πονηρὸν καὶ κακὸς. μάλιστα δὲ τὸ ἥθος δηλῶσει σοὶ εἴτε σωθήσεται εἴτε τεθνήξεται. καὶ ἐν μὲν τοῖς κατὰ θώρακα καὶ πνεύμονα πάθει προσέχειν μὲν μάλιστα χρὴ τοῖς πτύσμασι, μὴ μέντοι μηδὲ τῆς τῶν οὖρων ἐπισκέψεως ἀμελεῖν, προσεπιβλέπειν δὲ καὶ τὰ διαχωρήματα. ἐπὶ δὲ τῶν πυρεττόντων ἄνευ φλεγμονῆς τινος τῶν σπλάγχνων τοῖς οὔροις μάλιστα προσέχειν τὸν νοῦν. ἐπὶ δὲ τῶν ὀλεθρίων νοσημάτων πρῶτον καὶ μέγιστόν ἐστι σημεῖον τοῦ χωρὶς κρίσεως τεθνήξασθαι ἡ ἐσχάτη ἀρρωστία τῆς δυνάμεως· οὐ γὰρ ἐπεγείρεται πρὸς διαμάχην. δεύτερον δὲ εἰ μηδὲν ὅλως εἴη μηδὲ τοῦλάχιστον σημεῖον πεπασμοῦ· ἀλλ' εἰ καὶ προδηλώσειεν ἐπίδηλος ἡμέρα τὴν μέλλουσαν ἔσσεσθαι κρίσιν, ἅμα τε προδηλοῖ καὶ κακὴν ἔσσεσθαι κρίσιν. πρὸς τούτοις δὲ ἐπιβλέπειν εἰ μέγα εἴη καὶ κακὸς τὸ νόσημα καὶ μὴ μέντοι ταχέως κινεῖτο. μέγα δὲ λέγω ἡμιτρίταιον περιπνευμονίαν καύσωνα καὶ τὰ παραπλησία. φέρε γὰρ ἐν τῇ τετάρτῃ τῶν ἡμερῶν ὀφθῆναι πρῶτον ἐν τοῖς οὔροις νεφέλην μέλαιναν ἢ ἐναιώρημα ἢ ὑπόστασιν μέλαιναν, εἶναι δὲ καὶ σύμπαντα σημεῖα καὶ συμπτώματα ὀλέθρια, τεθνήξεται μὲν ὁ τοιοῦτος ἄρρωστος, ἀλλ' εἰ μὲν ὀξέως κινεῖτο κατὰ τὴν ἔκτην, εἰ δὲ βραδέως κατὰ τὴν ἐβδόμην. Ὅσαι ἀγαθαὶ κρίσιμοι ἡμέραι καὶ ὅσαι φαῦλαι.

25 ἡ ἐβδόμη ἀπὸ τῆς ἀρχῆς τοῦ νοσήματος ἡμέρα πασῶν μάλιστα [καὶ] τῶν ἡμερῶν λύει τελέως αἰεὶ καὶ πιστῶς καὶ ἀγαθῶς καὶ ἀκινδύνως καὶ σαφῶς καὶ εὐσχήμως. τῆς ζ' δὲ τὴν φύσιν ἡ ἰδ' μάλιστα μιμεῖται. πλησίον δὲ αὐτῶν ἔστιν ἡ θ' καὶ ἰα' καὶ ταύταις ἐγγὺς ιζ' καὶ ε'· μετὰ δὲ ταύτας ἡ δ' καὶ μετὰ ταύτην γ' καὶ κ'· ἡ δὲ ζ' πολλακίς μὲν κρίνει, ἀλλὰ τὰς πλείους κρίσεις μοχθηρὰς ἢ καὶ θανατώδεις ἐπιφέρει, εἰ δὲ μή γε, οὐ τελείας οὐδὲ πιστάς. ὑποτροπιάζει γὰρ τὰ ἐν τῇ ζ' κρινόμενα νοσήματα κἂν λελύσθαι δοκῇ. εἰ δὲ καὶ τελεία κρίσις, ὅπερ ἔστι σπάνιον, ἐν τῇ ζ' γένηται, μετὰ κινδυνωδῶν συμπτωμάτων καὶ χαλεπῶν γίγνεται. τῆς μὲν οὖν ζ' τὴν φύσιν οὐδεμία ἄλλη ἐμιμήσατο τῶν ἡμερῶν. εἰ δέ ποτε εἰς τὴν η' ἡμέραν ἢ τὴν ι' ἢ τὴν ιβ' ἢ τὴν ις ἐμπέσῃ λύσις ἀθρόα νοσήματος, ὁμοιοῦταί πως τῇ κατὰ τὴν ζ'. σπανίως γὰρ καὶ ἐν ταύταις

λύεται καὶ οὔτε πιστῶς οὔτε ἀγαθῶς οὔτε τελέως ἀλλὰ καὶ ἀσαφῶς καὶ ἀσήμεως. μεταξὺ δέ πως τῶν πρώτων εἰρημένων ἀγαθῶν καὶ τῶν μετὰ ταύτας κακῶν ἢ ἰγ μάλιστα κατεφάνη τετάχθαι, μήτε ὁμοίως ἀποβλητος οὐσα ταῖς κακαῖς, μήθ' ὁμοίως ταῖς ἀγαθαῖς πεφυκυῖα· δεῖ δὲ πάντως εἰ μέλλοι ἀγαθὴ γενήσεσθαι κρίσις, προδεδηλωῆσθαι μάλιστα μὲν ἐν τοῖς οὔροις, ἥδη δὲ καὶ τοῖς λοιποῖς σημείοις. ἢ μὲν οὖν γ καὶ δ καὶ ε τῶν ἡμερῶν προδηλοῦνται εὐθὺς ἐξ ἀρχῆς· ἢ δὲ δ προδηλοῖ τὴν ζ, ἢ δὲ ζ τὴν ια, ἢ δὲ ια τὴν ιδ, ἢ δὲ ιδ τὴν ιζ, ἢ δὲ ιζ τὴν κ. ὅρος δὲ τῶν ὀξέων νοσημάτων ἢ ιδ ἐστίν, ὥς εἴ γε ταύτην ὑπερβαῖνοι τὸ νόσημα ἐκπέπτωκε τῶν ὀξέων. Ἐφ' ὧν ἀμφιβάλλεται ἢ ἡμέρα τῆς ἀρχῆς τοῦ νοσήματος καὶ μηδεμιᾶς προδήλου προγεγεννημένης ἐξαίφνης ἐγένετο κρίσις, πῶς δεῖ ἐξευρεῖν τὸ ἀμφιβαλλόμενον.

26 ἐφ' ὧν δὲ μηδεμιᾶς προδήλου προγεγεννημένης ἐξαίφνης ἐγένετο κρίσις καὶ ἐφ' ὧν οὐ γινώσκουμεν ἀκριβῶς τὴν ἀρχὴν τοῦ νοσήματος, εἰς ταῦτα ἀποβλέπων τὰ γνωρίσματα εὐρήσεις τὸ ἀμφιβαλλόμενον· τῇ τῶν παροξυσμῶν ἀναλογίᾳ δεῖ προσέχειν τὸν νοῦν καὶ τῇ τῶν ἡμερῶν φύσει. εἰ μὲν γὰρ ἐν περιτταῖς ἡμέραις γίγνοιτο ὁ παροξυσμὸς ἐπὶ τῶν διαλειπόντων ἢ σφοδρότερος ἑαυτοῦ γίγνοιτο ἐπὶ τῶν συνεχῶν πυρετῶν, λογίζου τὴν παροῦσαν κρίσιν οἰκειότεραν τῆς περιττῆς ἡμέρας εἶναι. εἰ δὲ ἐν ταῖς ἀρτίαις ἀεὶ παροξύνοιτο, ἐκείνων ἴδιος ἢ κρίσις ἔσται· τοῖς γὰρ σφοδροτέροις παροξυσμοῖς αἱ κρίσεις ἔπονται τοῦπίπαν. εἰς δὲ αὐτὴν τῶν ἡμερῶν τὴν φύσιν ὥδὲ πως προσέχειν δεῖ τὸν νοῦν, εἴπερ ἀμφισβητοῖτο, πότερον ἐνάτης ἢ δεκάτης ἡμέρας ἢ κρίσις ἐστίν. εἰ μὲν γὰρ τὰ συμπτώματα πάντα ἡπιώτερα φαίνοιτο καὶ ἀκίνδυνος καὶ ἀγαθὴ γένοιτο ἢ κρίσις καὶ παρέποιο τῇ κρίσει εὐφορία, θ μᾶλλον εἶναι χρή λέγειν τὴν κριτικὴν ἡμέραν. εἰ δὲ κινδυνώδης καὶ φαύλη γένοιτο ἢ κρίσις καὶ μετὰ χαλεπῶν συμπτωμάτων καὶ δυσφορία μετὰ τὴν κρίσιν παρέποιο, ι μᾶλλον εἶναι χρή λέγειν τὴν ἡμέραν. Περὶ τῆς ἐκ τῶν σφυγμῶν σημειώσεως.

27 προσδοκωμένης ἤδη τῆς κρίσεως, πρὸ πάντων ἄπτεσθαι δεῖ τῶν σφυγμῶν. ὁ μὲν γὰρ ὑψηλὸς σφυγμὸς, ὥσπερ καὶ ὁ σφοδρὸς, ἐκκρίσεως ἀπάσης ἐστὶ γνώρισμα καὶ βέβαιον σημεῖον τοῦ παρῆναι ἤδη τὴν κρίσιν τοῦ νοσήματος. εἰ δὲ καὶ σφοδρῶς καὶ εὐρώτως πλήττοι τοὺς δακτύλους, σὺν τούτῳ δὲ καὶ μέγας εἴη καὶ πρὸς διαστολὴν μᾶλλον ἐπείγοιτο ἢ περ πρὸς συστολὴν, τῆς ἔξω κινήσεως μᾶλλον σημεῖόν ἐστιν· ἔξω δὲ λέγω αἰμορραγίαν καὶ ἰδρώτας, εἴσω δὲ γαστρὸς ἐκτάραξιν καὶ τοὺς ἐμέτους. εἰ μὲν οὖν μέγας εἴη ὁ σφυγμὸς καὶ κυματώδης καὶ οἷον μαλθακίζοιτο σὺν τῷ εἶναι αὐτὸ τὸ σῶμα τῆς ἀρτηρίας νοτιῶδες καὶ πρὸς διαστολὴν μᾶλλον ἐπείγοιτο, δι' ἰδρώτων προσδοκητέον τὴν κρίσιν ἔσεσθαι. καὶ μέγας δὲ ἀπλῶς εἴπερ εἴη καὶ σφοδρὸς καὶ εἰ πρὸς διαστολὴν μᾶλλον ἢ περ πρὸς συστολὴν ἐπείγοιτο, αἰμορραγίαν διὰ ῥινῶν ἔσεσθαι δηλοῖ, συνεπιμαρτυρούντων δηλονότι τῶν ἐπὶ τῆς αἰμορραγίας ῥηθισομένων σημείων. εἰ δὲ σφοδρὸς μὲν εἴη, οὐ μέγας δὲ καὶ σκληρότερος ἑαυτοῦ γένοιτο καὶ ἀνώμαλος καὶ εἰς συστολὴν μᾶλλον ἐπείγοιτο, τῆς ῥοπῆς ἤδη ἐπὶ τὰ ἔντερα λαβούσης, διὰ τῆς γαστρὸς τὴν κρίσιν δεῖ προσδοκᾶν ἔσεσθαι. Περὶ τῆς ἐκ τῶν οὔρων σημειώσεως, πρότερον δὲ ὁποῖον τὸ κατὰ φύσιν ἄριστον οὔρον ἐστὶ διδάσκει.

28 ἐπὶ τῶν πυρεκτικῶν μάλιστα νοσημάτων ἢ ἐκ τῶν οὔρων σημειώσεως χρησιμωτάτη καθέστηκεν. ἢ ἐπειδὴ δὲ πᾶν τὸ παρὰ φύσιν ἀπὸ τοῦ κατὰ φύσιν εὐρίσκεται, ἀπὸ τῶν κατὰ φύσιν ἀρξώμεθα. οὔρον μὲν οὖν ἄριστόν ἐστιν ἐπὶ τῶν ἐν ὑγείᾳ καὶ εὐεξίᾳ διακειμένων ἀνθρώπων ὑπόπυρρον τε ἢ ὑπόξανθον καὶ τῷ πάχει σύμμετρον καὶ μένον τοιοῦτον τῇ χροῇ ὁποῖον ἀπουρηθῇ, λεῖαν δὲ καὶ λευκὴν καὶ ὁμαλὴν ἴσχον ἀπόστασιν παρὰ πάντα τὸν χρόνον· πλήθος δὲ πρὸς λόγον τοῦ πινομένου. ἐπὶ δὲ τῶν γυναικῶν τὸ κατὰ φύσιν οὔρον τῇ χροῇ λευκότερον τοῦ ἀνδρῶου εἶναι χρή καὶ ὑπόστασιν ἔχειν πλείονα. ἐπὶ δὲ τῆς παιδικῆς ἡλικίας ἱκανῶς παχεῖαν ἔχειν αὐτὸ ὑπόστασιν χρή διὰ τὰς τῶν παίδων ἀδηφαγίας καὶ ἀτάκτους καὶ ἀκαίρους κινήσεις. “λεῖαν δὲ ὑπόστασιν” Ἰπποκράτης καλεῖ τὸ συνεχὲς καὶ ἀδιάσπαστον δηλῶσαι βουλόμενος· “ὁμαλὸν” δὲ

φρῖν, ἵνα διόλου αἰεὶ ὁμοῖον οὐρῇται καὶ μὴ σήμερον μὲν πεπεμμένον, τῇ δὲ ἐξῆς ἄπεπτον, μήτε μὴν τὴν ὑπόστασιν ἢ τὸ χῶμα ὅλον ἔχειν ἀνώμαλον. ζητοῦμεν οὖν ἐπὶ τοῦ κατὰ φύσιν οὔρου χρῶμα καὶ σύστασιν τοῦ χύματος καὶ τὰ παρεμφερόμενα ἐν τῷ χύματι, οἷον νεφέλην ἐναιώρημα καὶ τὴν ἐν τῷ πυθμένι ὑπόστασιν. εὐδελον οὖν ὅτι κατὰ τι τούτων τρεπόμενον τὸ οὔρον ἀπεψίαν τὴν ἐν ταῖς φλεψὶν ἐνδείκνυται. Ὅποιον οὔρον ἄριστόν ἐστιν ἐπὶ τῶν νοσοῦντων.

- 29 ἄριστον μὲν οὖν ἐστιν οὔρον ἐπὶ τῶν νοσοῦντων τὸ τοῖς ὑγιαίνουσιν ὁμοιότατον, ὑπόξανθον, λευκὴν καὶ λεῖαν καὶ ὁμαλὴν ἔχον ὑπόστασιν. αἰεὶ γὰρ ὑγιαίνοντος οὔρου ὑπόστασιν ἔχει τοιαύτην. ὑποδεέστερον δὲ τὸ ἔχον ἐναιώρημα λευκὸν καὶ λεῖον καὶ ὁμαλόν. ἔτι δὲ τούτου ἀπεπτότερον τὸ νεφέλην τοιαύτην ἔχον. ἐφ' ὧν γὰρ πνεῦμά ἐστιν ἐν τῷ βάθει παχὺ καὶ ἄπεπτον, εἰ μὲν ὀλίγον εἴη, συγχωρεῖ μὲν τὴν ὕλην ἐπὶ τὸν πυθμένα τοῦ ἀγγείου καταφέρεσθαι· διαμερίζον δὲ αὐτὴν οὐ συγχωρεῖ ἐνοῦσθαι. εἰ δὲ τι πλεονάσει τὸ ἄπεπτον ἐν τῷ βάθει πνεῦμα, μετεωρίζει τὴν ὑπόστασιν κατὰ τὸ μέσον τοῦ χύματος καὶ ποιεῖ τὸ καλούμενον ἐναιώρημα· εἰ δὲ ἔτι καὶ μᾶλλον πλεῖον εἴη τὸ ἄπεπτον πνεῦμα, πρὸς τὴν ἄνω ἐπιφάνειαν τοῦ χύματος φέρει τὴν ὑπόστασιν καὶ ποιεῖ τὴν καλουμένην νεφέλην. ἐφ' ὅσον οὖν ἰσχύει τὸ πνεῦμα μερίζειν καὶ μετεωρίζει τὴν ὑπόστασιν, ἐπὶ τοσοῦτον ἀπεπτότερον νόμιζε τὸ οὔρον. εἰ δὲ μήτε ὑπόστασιν μήτε ἐναιώρημα μήτε νεφέλην ἴσχει τὸ οὔρον, εἰδέναι χρή ὅτι οὐπω τὸν νοσοποιὸν χυμὸν ἔπεψεν ἢ φύσις. εἰ δὲ ποτε μὲν ἔχει ὑπόστασιν ἢ ἐναιώρημα ἢ νεφέλην, ποτὲ δὲ οὐ, μάχην δηλοῖ τῆς φύσεως πρὸς τὸ νόσημα, κακεῖθεν ποτὲ μὲν ἄπεπτον, ποτὲ δὲ οὐ. ἐπὶ δὲ τῶν ἀκριβῶν τριταίων καὶ τῶν ἐφημέρων πυρετῶν νεφέλη μόνη ἢ ἐναιώρημα πολλάκις ἦρκεσε πρὸς λύσιν τοῦ νοσήματος, ἐνίοτε δὲ καὶ τὸ εὐχρουν γενέσθαι τὸ οὔρον μόνον. Ὅτι οὐ πᾶσα λευκὴ ὑπόστασις ἀγαθὸν τι σημαίνει καὶ περὶ ὧμοῦ χυμοῦ καὶ πύου.
- 30 πολλάκις δὲ τὸ λευκὸν χρῶμα τοῦ παρεμφερομένου ἐν τῷ χύματι ἀπατᾷ τοὺς ἰδιώτας, ὥς ὑπόστασιν χρηστὴν νομίζεσθαι μὴ οὖσαν χρηστὴν. συμβαίνει γὰρ ὧμοι χυμὸν καὶ λευκὸν συνεκκρινόμενον τῷ οὐρῷ ὑφίστασθαι καὶ φαντασίαν ὑποστάσεως χρηστῆς παρέχειν. ἐνίοτε δὲ ἥπατος ἢ νεφρῶν πεπονθότων πῦον ἐκκρίνεται σὺν τῷ οὐρῷ καὶ ὑφιστάμενον ἀπατᾷ καὶ τὸν τεχνίτην. ἀλλὰ τοῦτο πρῶτον διορίζεται τῷ προπεπονηκένοι τὸν ἄνθρωπον τὸν νεφρὸν ἢ τὸ ἥπαρ ἢ τι ἕτερον μόνον τῶν εἰωθότων ἐκκαθαίρεσθαι διὰ τῶν οὔρων· ἔπειτα δὲ καὶ δυσῶδες εὐρίσκεται τὸ μετέχον πύου. ὁ δὲ ὧμος χυμὸς διορίζεται τῶν χρηστῶν ὑποστάσεων τῇ ἀνωμάλῳ συστάσει τοῦ παρυφισταμένου· οὐ γὰρ συνεχὴς ἐαυτῷ μένει, ἀλλὰ διαμερίζεται εἰς μικρὰ οἷον ψάμμια καὶ οὐδόλως λεῖός ἐστι καθὼς ἡ ἀληθὴς ὑπόστασις. ἐπὶ μὲν οὖν τῶν χρηστῶν οὔρων πρῶτον μὲν ἐπιφαίνεται νεφέλη, ἔπειτα ὑποκαταβαίνουσα ποιεῖ τὸ ἐναιώρημα· ἐπὶ τέλει δὲ ὑφίζάνουσα ἐν τῷ πυθμένι τοῦ ἀγγείου ποιεῖ τὴν ὑπόστασιν, δηλονότι ὅταν τελείως πεφθῇ. ἐπὶ δὲ τῶν ὧμῶν χυμῶν εὐθὺς ἐξ ἀρχῆς εἰς τὸν πυθμένα τοῦ ἀγγείου ὑποχωρεῖ πλῆθος πολὺ μετὰ τοῦ εἶναι κακόχροον καὶ τὸ χῶμα ὅλον, ἔπειτα δὲ κατὰ βραχὺ πεττόμενον καὶ λεπυνόμενον αἰωρεῖται κατὰ τὸ μέσον τοῦ χύματος καὶ ποιεῖ τὸ ἐναιώρημα. ὅταν δὲ ἐπὶ πλεῖον λεπυνθῇ καὶ πεφθῇ, ἐφίσταται ἐπιπολῆς τοῦ χύματος καὶ ποιεῖ τὴν νεφέλην καὶ πλανᾷ τοὺς ἰδιώτας, ὥς ὑπολαμβάνειν ἐπὶ τὸ χεῖρον προκόπτειν τὴν νόσον. Τί δηλοῖ τὸ λεπτὸν καὶ ὠχρὸν οὔρον.
- 31 τὸ δὲ λεπτὸν καὶ ὠχρὸν οὔρον ἄπεπτον μὲν ἐστὶ τῇ συστάσει, πεπεμμένον δὲ μετρίως τῇ χροῇ. ἀσθένειαν δὲ καὶ τοῦτο δηλοῖ τῆς φύσεως· τῷ μὲν γὰρ χρώματι ἔπεψεν ὥς ἂν ῥάδιον ὑπάρχον, οὐκέτι δὲ καὶ τῇ συστάσει διὰ τὸ δυσκολώτερον. εἰ δὲ καὶ πολὺν χρόνον φέρεται τοῦτο, κίνδυνος μὴ οὐ δυνήσῃται διαρκέσαι ὁ ἄνθρωπος, ἕως ἂν πεφθῇ ἡ νόσος. τὸ γὰρ πάνυ λεπτὸν φαῦλον· δηλοῖ γὰρ ἀπεψίαν παρ' ὅσον τὸ θερμὸν ἐκβόσκειται τὸ λεπτομερέστερον. Τί δηλοῖ τὸ λεπτὸν καὶ πυρρὸν.

- 32 τὸ δὲ λεπτὸν τῇ συστάσει καὶ πυρρὸν τῷ χρώματι βέλτιον τοῦ ὠχροῦ, ὅμως ἄπεπτον διὰ τὴν σύστασιν. Τί δηλοῖ τὸ ἐρυθρὸν οὖρον.
- 33 τὸ ἐρυθρὸν οὖρον ἀπεψίαν σημαίνει, οὐ θάνατον, ἀλλὰ χρόνου δεῖται εἰς πέψιν. ἔστι γὰρ ἐξ αἵματος ἰχωροειδοῦς, μήπω τελείαν πέψιν λαβόντος, μηδὲ τὴν ἰδίαν χροάν καὶ διὰ τοῦτο χρονιώτερον σημαίνει τὸ νόσημα. ἐπὶ δὲ τῶν συνόχων πυρετῶν ἐπὶ πλήθει αἵματος συνισταμένων ἐκκρίνεται οὖρον ἐρυθρὸν καὶ παχὺ καὶ ὑπόστασιν ἐρυθρὰν ἔχον. καὶ δηλονότι ἐστὶ τοῦτο καὶ τῷ χρώματι καὶ τῇ συστάσει τοῦ χύματος καὶ τῷ παρυφισταμένῳ ἄπεπτον. Τί δηλοῖ τὸ λεπτὸν οὐρούμενον καὶ μετὰ ταῦτα ἔξω ἀναθολούμενον.
- 34 τὸ δὲ λεπτὸν οὐρούμενον καὶ μετὰ ταῦτα ἔξω ἀναθολούμενον, ἄπεπτόν ἐστι διὰ περιουσίαν πνεύματος παχέος. δηλοῖ δὲ τὴν φύσιν ἄρχεσθαι πέττειν. Τί δηλοῖ τὸ παχὺ οὐρούμενον καὶ μένον παχύ.
- 35 τὸ δὲ παχὺ οὐρούμενον καὶ μένον παχὺ καὶ μὴ καθιστάμενον, οἷόν ἐστι τὸ τῶν ὑποζυγίων, ἀκμάζειν δηλοῖ τὴν τῶν παχέων πνευμάτων τε καὶ χυμῶν οἷον ζύμωσιν ἐπὶ τούτων κεφαλαλγία ἢ πάρεισιν ἢ παρέσονται διὰ τὴν ἐν τοῖς χυμοῖς ταραχὴν καὶ τὰς ἀναθυμιάσεις. Τί δηλοῖ τὸ οὐρούμενον παχὺ καὶ μετὰ ταῦτα καθιστάμενον.
- 36 τὸ δὲ οὐρούμενον παχὺ καὶ μετὰ ταῦτα καθιστάμενον παύεσθαι μὲν τὴν ἐν τοῖς χυμοῖς ζύμωσιν καὶ λελεπτύσθαι ποσῶς δηλοῖ, ἄρχεσθαι δὲ τὴν διάκρισιν. Τί δηλοῖ τὸ λευκὸν καὶ λεπτὸν οὐρούμενον καὶ μένον τοιοῦτον.
- 37 ἐσχάτην ἀπεψίαν τὸ λεπτὸν καὶ λευκὸν οὖρον σημαίνει· οὐ γὰρ ἐνεχείρησεν ἡ φύσις ἐπὶ τούτου ὅλως πρὸς τὴν πέψιν. γίνεται δὲ τοῦτο ἢ δι' ἀσθένειαν τῆς δυνάμεως ἢ δι' ἔμφραξιν ἢ διὰ τὸ χρόνιον εἶναι τὸ νόσημα. ἐπὶ γὰρ τῶν τεταρταίων χρονιωτάτων ὄντων ἐν ἀρχαῖς διὰ τὸ πάχος καὶ τὸ δυσπειθὲς τῆς ὕλης, διηθούμενον τὸ οὖρον λεπτὸν οὐρεῖται. οὐρεῖται δὲ λεπτὸν καὶ λευκὸν δι' ἔμφραξιν ἥπατος ἢ νεφρῶν, ἀλλὰ διαγιγνώσκεται ἐκ τῆς τοπικῆς ὁδύνης. οὐρεῖται δὲ ἐνίοτε λεπτὸν καὶ λευκὸν καὶ ἐπὶ τῶν διακαῶν πυρετῶν καὶ σημαίνει φρενίτιν ἀπειλουμένην. καὶ γὰρ ὁ καύσων πυρετὸς πλήθος δηλοῖ χολῆς· οὐ χρώννυται δὲ τὸ οὖρον. εὐδελον ὅτι οὐ μένει ἐν τοῖς ἀγγείοις ἢ χολῇ, ἀλλὰ τῇ κουφότητι εἰς ἐγκέφαλον ἀνέδραμεν. εἰ μὲν οὖν μὴ πάρεστι φρενίτις, ἐπὶ τούτων γίγνωσκε αὐτὴν μέλλουσαν ἤδη ἔσεσθαι. εἰ δὲ καὶ παρούσης φρενίτιδος οὐρεῖται λεπτὸν καὶ λευκὸν οὖρον ἐπὶ διακαεστάτου πυρετοῦ, προαγγέλλει θάνατον ὡς ἐπὶ τὸ πολὺ. οὐ γὰρ ὑπομένει ἢ ἐν ἐγκεφάλῳ δύναμις ἤδη προκαταβεβλημένη τῷ διακαεῖ πυρετῷ ἐνέγκαι δριμύτητα καὶ δῆξιν χολῆς ἤδη σεσηπυίας. Πόσαι διαφοραὶ τῶν ἐλαιοδῶν οὖρων καὶ τί σημαίνουν.
- 38 εἴωθεν ὁ πυρετὸς πρότερον τὴν πιμελὴν ἐκτῆκεν, ἔπειτα τὴν σάρκα, ἔσχατον δὲ καὶ αὐτῶν τῶν στερεῶν σωμάτων καθάπτεται. τῆς μὲν οὖν πιμελῆς τηκομένης τὰ ἐλαιοῶδη οὖρα ἐκκρίνεται, κατὰ βραχὺ δὲ ἡ πιμελὴ τήκεται, ὅθεν καὶ ἀρχὴν ἔχει καὶ ἀνάβασιν καὶ ἀκμὴν. ἐν ἀρχῇ μὲν οὖν τῆς συντήξεως ἐλαιοχροα ποιεῖ τὰ οὖρα, ὡς εἶναι αὐτὰ ἀμφίβολα εἴτε ὕδατώδη εἴτε ἐλαιοῶδη ἐστίν· ἐν δὲ τῇ ἀναβάσει ἐλαιοφανὴ γίγνεται, ἐπισημότεραν τὴν μίξιν τοῦ ἐλαιοῶδους ἔχοντα· ἐν δὲ τῇ ἀκμῇ τῆς συντήξεως ὅλα δι' ὅλου τὰ οὖρα καὶ ἐν χρώματι καὶ ἐν συστάσει οἷον ἔλαιόν εἰσιν. ἀλλ' αὕτη ἡ τηκομένη πιμελὴ ἢ τῶν νεφρῶν μόνον ἐστὶν ἢ τοῦ παντὸς σώματος. εἰ μὲν οὖν νεφρῶν μόνον εἴη, ἀθρόως ἐκκρίνεται τὸ πλήθος τοιοῦτον, ἀλλὰ καὶ θερμασίας πλείονος αἰσθησὶς περὶ τοὺς νεφροὺς γίγνεται· εἰ δὲ ἐκ τοῦ παντὸς σώματος εἴη, κατὰ βραχὺ τὴν προσθήκην ποιεῖται. Τί δηλοῦσιν αἱ ὀροβοειδεῖς ὑποστάσεις.
- 39 ὅταν δαπανηθεῖα ἢ πιμελή, λοιπὸν ἢ σὰρξ τήκεται καὶ ὀροβοειδεῖς αἱ ὑποστάσεις γίνονται ἐν τοῖς οὖροις, ἀλλὰ καὶ αὗται ἢ τῶν νεφρῶν μόνον εἰσιν ἢ τοῦ παντὸς σώματος. εἰ μὲν οὖν ἐν πυρετοῖς φανείη τοιοῦτον οὖρον, τοῦ παντὸς σώματος δηλοῖ τὸ πάθος εἶναι, εἰ δὲ μή, τῶν

νεφρῶν μόνον· καὶ πάλιν εἰ μὲν ἔστιν ἀπεψία τῶν οὔρων, ὅλου τοῦ σώματος τὸ κακόν. εἰ δὲ πεπεμμένον μὲν εἴη τὸ οὔρον, ὀροβοειδεῖς δὲ εἶεν αἱ ὑποστάσεις, τῶν νεφρῶν δηλοῖ τὸ πάθος. Τί δηλοῦσιν αἱ πιτυρώδεις ὑποστάσεις.

40 ὅταν δὲ ὁ πυρετὸς δαπανήσῃ τὴν πιμελὴν καὶ τὸ πλεῖον τῆς σαρκὸς καὶ ἐν τῷ βάθει τῶν ἀγγείων ἐγκατασκήψῃ, γίνονται πιτυρώδεις αἱ ὑποστάσεις, στενώτεραι μὲν τῶν πεταλωδῶν, παχύτεραι δὲ αὐτῶν. ὁμοίως δὲ καὶ ἐκ τῆς κύστεως ἐκκρίνεται. ἀλλ' εἰ μὲν πυρετὸς παρείη, ὅλου τοῦ σώματος, εἰ δὲ μή, τῆς κύστεως, καὶ εἰ μὲν ἄπεπτον εἴη τὸ οὔρον, τοῦ παντὸς σώματος τὸ πάθος, εἰ δὲ πεπεμμένον, τῆς κύστεως μόνης, ἀλλὰ καὶ τοπικὴ ὁδύνη ἔστιν. Τί δηλοῦσιν αἱ πεταλώδεις ὑποστάσεις.

41 ὅταν αὐτὰ πάθωσι τὰ στερεά, πρῶτον μὲν ἐπιπολῆς διαξέονται καὶ γίνονται πεταλώδη τὰ ἐν τοῖς οὔροις, ἀλλὰ καὶ ἐκ τῆς κύστεως μόνης τοιαῦτα ἐκκρίνεται. εἰ μὲν οὖν εἴη πυρετός, τὸ ὅλον σῶμα κεκάκωται, εἰ δὲ μή, τῆς κύστεως τὸ πάθος, καὶ εἰ μὲν ἄπεπτα τὰ οὔρα, τοῦ ὅλου σώματος τὸ πάθος, εἰ δὲ μή, τῆς κύστεως μόνης. Τί δηλοῖ τὰ κριμνώδη ἐν τοῖς οὔροις.

42 ἐπειδὰν δὲ ὁ πυρετὸς μετὰ τοῦ κατειληφέναι τὸ βάθος καὶ μεῖζον πλάτος ἐπιλάβῃ καὶ μήκος, ἀδρότερα γίνεται τὰ τοιαῦτα τῶν πιτυρωδῶν καὶ καλεῖται κριμνώδη. ἀλλὰ τὰ κριμνώδη δύο σημαίνει· ἢ γὰρ ὀπτησιν τοῦ αἵματος δηλοῖ ἢ σύντηξιν ἰσχυρὰν τῶν στερεῶν. εἰ μὲν οὖν λευκὰ εἴη αὐτὰ τὰ κριμνώδη, τῶν στερεῶν σωματῶν ἔστι τὸ πάθος, εἰ δὲ ἐρυθρά, τοῦ αἵματος. Τί δηλοῖ τὸ δυσῶδες οὔρον.

43 τὸ δυσῶδες οὔρον σῆψιν δηλοῖ καὶ τῆς φύσεως νέκρωσιν μέλλουσιν. Τί δηλοῖ τὸ μέλαν οὔρον.

44 πάντα τὰ μέλανα τῶν οὔρων εὐθὺς καὶ παχέα πάντως ἔστιν· σπάνιον γὰρ ἢ οὐδόλως εὐρεθῆναι λεπτὸν καὶ μέλαν. τὸ γὰρ μέλαν προσγίγνεται χρῶμα τοῖς οὔροις ἐκκαθαίρομένου τοῦ μελαγχολικοῦ χυμοῦ ἢ αὐτῆς τῆς μελαίνης χολῆς τῆς τε διὰ ψῦξιν γιγνομένης καὶ τῆς δι' ὑπερόπτησιν. (τοῖς μὲν ἀνδράσι καὶ ταῖς γυναιξὶ τὰ μέλανα τῶν οὔρων κάκιστα, τοῖς δ' αὖ παιδίοις τὰ ὑδατώδη· ἦττον δ' ὀλέθρια γίνονται τὰ μέλανα τοῖς ἄρρωστον ἔχουσι τὸν σπλῆνα καὶ οὐκ ἐκ διακαύσεως οὔτ' ἐκ διαψύξεως μελαίνεται τε καὶ πελιοῦται τὸ αἷμα καθάπερ ἐπ' ἄλλων τινῶν, ἀλλ' ἐξ ἀναχύσεως τοῦ μελαγχολικοῦ). αἱ δὲ τρεῖς αὗται διαφοραὶ παχυτάτας κέκτηνται τὰς συστάσεις. ἐξ ἀνάγκης οὖν καὶ παχέα εὐρεθήσεται τὰ μελανὰ τῶν οὔρων. ἐπὶ μὲν οὖν τῶν ὀξέων νοσημάτων ὀλεθριώτατόν ἐστι σύμπαν τὸ οὔρον μελανθὲν καὶ μάλιστα ὅταν καὶ δυσῶδες ὑπάρχῃ καὶ παχὺ καὶ ὑπόστασιν ἔχον μέλαιναν· ἀδύνατον γὰρ ὀξέως νοσοῦντα τοιοῦτον οὐρήσαντα σωθῆναι. καὶ εἰ μὲν ὑπόστασις εἴη μέλαινα, ὀλεθριώτατον, εἰ δὲ ἐναιώρημα μέλαν, ἦττον κακὸν ἢ ὁμοίως κακόν. εἰ δὲ νεφέλη εἴη μέλαινα, ἔτι ἡπιώτερον [ὁμοίως] τὸ κακόν. τὸ δὲ μέλαν ποτὲ μὲν ἐνδείκνυται ψῦξιν, ποτὲ δὲ θερμότητα ἡγουν ἐξυπερόπτησιν. εἰ μὲν οὖν πρότερον οὐρηθεῖη πελιδνὸν οὔρον, εἴθ' οὕτως γένηται μέλαν, ψῦξιν ἔχει τὴν αἰτίαν. εἰ δὲ τὸ ξανθὸν προηγῆσθαι, ἔπειτα μέλαν οὐρηθεῖη, δηλονότι ὑπὸ πλείονος θερμότητος μέλαν γέγονε ἐξυπεροπτηθέν. γνωστόον μέντοι ὅτι καὶ ἐπὶ τῇ παρακμῇ τοῦ τεταρταίου πυρετοῦ καὶ ἐπὶ τῆς μελαγχολικῆς παρανοίας λυομένης οὔρα φαίνεται μέλανα καὶ παχέα. τοῖς μὲν γὰρ σπληνώδεσιν ὡς τὰ πολλὰ τοιοῦτον οὔρεται, ἡνίκα ἄρρωστος ὁ σπλῆν διακείμενος φανῇ· οὐδεμίαν γὰρ διοίκησιν καὶ κατεργασίαν ποιεῖται τοῦ μελαγχολικοῦ περιττώματος. ἡμεῖς δὲ ὀλέθρια ἔφαμεν εἶναι ταῦτα ἐπὶ τῶν ὀξέων. Περὶ τῆς ἐκ τῶν διαχωρημάτων σημειώσεως.

45 ὅπερ κάπὶ τῶν οὔρων προεῖρηται, τοῦτο κάπὶ τῶν διαχωρημάτων χρή γιγνώσκειν· λέγω δὲ ὁποῖον τὸ κατὰ φύσιν ἔστι διαχώρημα· ἢ γὰρ τούτου κατὰ τι ἐκτροπὴ ἀπεψίαν ἐνδείκνυται. ἄριστον μὲν οὖν ἔστι διαχώρημα τὸ μαλθακόν τε καὶ ξυνεστηκὸς καὶ λεῖον καὶ κατὰ τὴν εἰθισμένην ὥραν ὡς μάλιστα ὑπεξιδὼν καὶ ἀναλόγως τῶν ἐδεδεσμένων, κεχρωσμένον δὲ

συμμέτρως τῷ χολώδει χυμῷ, τουτέστιν ὑπόπυρρον καὶ μὴ λίαν δυσῶδες. τὸ γὰρ τοιοῦτον κατὰ φύσιν διαχώρημά ἐστι καὶ δηλονότι ἐρρῶσθαι σημαίνει τὰ κατὰ τὴν γαστέρα καὶ ἔντερα πάντα. εἰ δὲ κατὰ τι ἐκτραπείη τῶν εἰρημένων, παρὰ φύσιν ἤδη λέγεται, οἷόν ἐστι τὸ λίαν δυσῶδες ἢ τραχὺ ἢ ξηρὸν ἢ σκληρὸν ἢ διεσπασμένον καὶ μὴ τῷ ὑγρῷ συμμειγμένον καὶ μετὰ τρυсμοῦ καὶ οἷον ψόφου τινὸς παρὰ λόγον ἐκκρινόμενον. τὰ γὰρ τοιαῦτα πάντα ἀσθένειαν δηλοῖ τῆς πεπτικῆς ἐνεργείας. τούτων δὲ πονηρότερα τὸ τε ἄκρως πυρρὸν, χολῆς γὰρ ξανθῆς ἀκράτου σημεῖον, τὸ δὲ μέλαν τῆς μελαίνης ἢ αἵματος αὐτόθι κατοπτηθέντος καὶ τὸ πελιδνὸν ψῦξιν καὶ νέκρωσιν τῶν ἐντὸς ἐνδεικνύμενον καὶ τὸ λιπαρὸν καὶ ἐλαιῶδες σύντηξιν τῆς πιμελῆς σημαῖνον καὶ τὸ γλίσχρον αὐτῶν τῶν στερεῶν σωματῶν σύντηξιν ἐνδεικνύμενον καὶ τὸ ποικίλον τῷ χρώματι καὶ σφόδρα δυσῶδες σῆψιν ὑπερβάλλουσιν ποικίλων χυμῶν ἐνδεικνύμενον. ἀλλ' ἐπὶ πάντων τούτων σκοπεῖν προσήκει μὴ τὰ ἐδιδεσμένα τοιαῦτα εἶη ἢ τὸ ἔντερον ἐξ ἔθους ρευματίζοιτο ἀσθενὲς ὑπάρχον. Περὶ τῶν λόγῳ κρίσεως φερομένων ὑποχωρημάτων, καὶ πόθεν διαγιγνώσκωμεν τὴν μέλαιναν χολήν.

46 εἰ δ' ἡ κρίσις τινὸς τῶν νοσημάτων διὰ γαστρὸς ἔσσεσθαι μέλλοι, πρόδηλον μὲν οὐδὲν ὥσπερ ἐπὶ τῶν ἄλλων οὐδὲ ἴδιον ἔχει βέβαιόν τι προσημαῖνον, ἀλλ' ἐκ τοῦ παρεῖναι μὲν τὰ τῆς κρίσεως σημεῖα, μὴ παρεῖναι δὲ τὰ τῶν ἐμέτων ἢ αἱμορραγίας ῥινῶν ἢ ἰδρώτων ἔνεστι συλλογίζεσθαι· ἐπισκέπτεσθαι μέντοι τὰ κατὰ γαστέρα, εἰ πλείω τῶν πρόσθεν πρὸ τῆς κρίσεως ὑπῆλθε. δηλοῖ γὰρ τὴν ῥοπὴν ἐνταῦθα μᾶλλον ἔσσεσθαι καὶ μάλιστα τῶν οὔρων ἐλαττωθέντων. πρὸς τοῦτοισι δὲ βάρος ἐπίσημον καὶ ἄλγημα καὶ τάσις ἐν τοῖς καθ' ὑποχόνδριον καὶ ὁσφὺν προηγείται τῶν διὰ γαστρὸς ἐκκρίσεων. ἐπειδὴ καὶ δι' αἱμορροϊδῶν καὶ τῶν γυναικείων τόπων ἐγχωρεῖ γενέσθαι κρίσιν καὶ κοινὰ ἀμφοτέρων ἐστὶ τὰ νῦν εἰρημένα σημεῖα, προσεπισκέπτεσθαι χρή εἴ τι καὶ τούτων ἐξ ἔθους προσδοκᾶται. εἰ μὲν οὖν κατὰ τὴν ἀρχὴν τοῦ νοσήματος ἢ τὴν ἀνάβασιν ἢ γαστὴρ ἐπιμόνως διαχωρεῖ ὑγρότερα ἢ οἷον χολώδη τινὰ ἄκρατα ὃ τε πυρετὸς παραμένει, αὖξιν μᾶλλον τὸ χολώδες καὶ καυσωδέστερον καὶ ἐπικίνδυνον ὥς τὰ πολλὰ τυγχάνει τὸ νόσημα. εἰ δὲ κατὰ τὴν ἀκμὴν ἐκταραχθεῖ ἱκανῶς ἢ γαστὴρ ἐκ ταῦτομάτου, λύσιν ἐργάζεται τοῦ νοσήματος ὥς ἐπὶ τὸ πολὺ. κατὰ δὲ τὴν ἀκμὴν ὁμοίως ἐνίοτε ἐπὶ τῶν χρονιωτέρων ἢ γαστὴρ ἐκταραχθεῖσα πᾶσαν τὴν νοσοποιὸν ὕλην ἀποτρίβεται. ἐπὶ δὲ τῶν ὀξέων νοσημάτων καὶ μέλανα ἄκρατα [μὴ συμμειγμένα τινί] καὶ δυσώδη ἐπιφαινόμενα καὶ μάλιστα κατὰ τὰς ἀρχὰς κάκιστα. “νοσημάτων” γὰρ “ὀκόσων ἀρχομένων χολὴ μέλαινα ἢ ἄνω ἢ κάτω ἐπέλθοι, θανάσιμον”. καὶ πάλιν· “ὀκόσοισιν ἐκ νοσημάτων ὀξέων ἢ πολυχρονίων ἢ ἐκ τρωμάτων λελεπτυσμένων χολὴ μέλαινα ὑπέλθῃ, τῇ ὕστεραίῃ ἀποθνήσκουσιν”. οὐχ ἀπλῶς δὲ εἴ τι μέλαν ἐκκρίνεται· ἤδη καὶ τοῦτο μέλαινά ἐστι χολή. ἐνδέχεται γὰρ καὶ αἷμα ἐκπίπτον τῶν ἰδίων τόπων καὶ μένον χρόνον τινὰ θρομβοῦσθαι ψυχόμενον καὶ μέλαν ἐκκρίνεσθαι διὰ γαστρὸς καὶ μάλιστα ἐπὶ τῶν ἥπατικῶν. γνωρίζωμεν δὲ τὴν μέλαιναν ἐκ τοῦ ἐπιχεομένην ἐπὶ τὴν γῆν ζέειν καὶ ζυμοῦν αὐτήν, ὥσπερ τὸ δριμύτατον ὄξος. Περὶ τῆς τῶν ἐμέτων προγνώσεως καὶ τῆς ἐξ αὐτῶν σημειώσεως.

47 ἐνεστηκυίας ἤδη τῆς κρίσεως ἔμετον δεῖ προσδοκᾶν ἔσσεσθαι, εἰ ὁ σφυγμὸς σφοδρὸς εἶη καὶ πρὸς συστολὴν μᾶλλον ἐπείγοιτο καὶ σκληρότατος ὑπάρχοι καὶ ἀνώμαλος· καρδιωγμὸς τε καὶ δῆξις σφοδροτάτη τοῦ στόματος τῆς γαστρὸς πάρεστιν ἅμα πόνῳ κεφαλῆς καὶ σκοτόδινοι σὺν τοῖς προφαινομένοις τῶν ὀψέων ὀρφνώδεις καὶ τὸ χεῖλος σείοιτο καὶ πολλὴν καὶ λεπτὴν παραρρέοι σίελον καὶ ναυταί ἐνοχλοῦσαι, τὰ τε κάτω μέρη τῶν ὑποχονδρίων ψυχρὰ ἀπτομένω σοι φαίνοιτο. ἅπαντα γὰρ ταῦτα συμπίπτει, χολώδους τε καὶ δακνώδους χυμοῦ κατὰ τὴν γαστέρα καὶ τὸν στόμαχον ἡθροισμένου, δάκνοντός τε ἅμα καὶ κατασπῶντος ὅλον κάτω τὸν στόμαχον, ὅθεν περ καὶ τὸ χεῖλος σείεται καὶ τὸ σίελον παραρρεῖ. εἰ δὲ σὺν τούτοις καὶ ῥίγος προσγένοιτο, τάχιστα ἐμείτῃ· εἰ δὲ καὶ σιτία νεωστὶ προσενεγκάμενοι τύχοιεν καὶ μάλιστα

ποτόν, ταχέως ἐμεῖται “ὠφελιμώτατος δέ ἐστιν ἔμετος φλέγματος καὶ χολῆς συμμεμιγμένων ὡς μάλιστα καὶ μὴ παχὺς ἐμείσθω. οἱ γὰρ ἀκρατέστεροι τοιτέστιν οἱ μὴ συμμεμιγμένοι κακοί”. καὶ γὰρ μετὰ βίας οἱ τοιοῦτοι καὶ σπαραγμῶν καὶ δυσφορίας ἐμοῦνται μετὰ τοῦ καὶ σημεῖον εἶναι ἐπικρατεῖν μόνην τὴν χολήν· καὶ μὲν δὴ καὶ τοὺς ποικίλους μεμπτέον, οἷον τοὺς τε πελιούς καὶ μέλανας καὶ πρασοειδεῖς· πονηροὶ γὰρ οὗτοι, ὡς Ἱπποκράτης φησὶν. “εἰ δὲ καὶ πάντα ταῦτα τὰ χρώματα ὁ αὐτὸς ἄνθρωπος ἐμέοι, ὀλέθριον”. μᾶλλον δὲ χεῖρους εἰς οἱ πελιοὶ καὶ μέλανες ἐν ὀξέσι καὶ καυσώδεσι νοσήμασι γιγνόμενοι, ὅταν καὶ μάλιστα δυσώδεις τυγχάνωσι. προσεπιβλέπειν δὲ καπὶ τούτων μὴ αἷμα συρρεῦσαν εἰς τὴν γαστέρα καὶ μεῖναν χρόνον τινὰ ἐν αὐτῇ καὶ θρομβωθὲν ἐκκρίνεται· ἐπὶ πλείστων γὰρ τοιοῦτόν τι συμβαίνει ἐκ περιόδων τινῶν καὶ οὐ μόνον οὐδὲν λυπηρὸν ἐπιφέρει, ἀλλὰ καὶ εὐφορώτεροι ἑαυτῶν γίνονται τούτου ἐμεθέντος. Περὶ προγνώσεως τῆς ἐκ ῥινῶν αἱμορραγίας καὶ τῆς ἐξ αὐτῆς σημειώσεως.

48 αἱμορραγίας δὲ τῆς ἐκ ῥινῶν μελλούσης γίνεσθαι ἴδια σημεῖα προηγεῖται ταῦτα· μαρμαρυγαὶ πρὸ τῶν ὀφθαλμῶν προφαίνονται, διότι ξανθὸς ὁ χυμὸς· ἀμβλυωγμοὶ δὲ διὰ τὴν τοῦ πλήθους ἀναφορὰν· διὰ τοῦτο καὶ δακρύουσιν οἱ ὀφθαλμοί· ἐρυθρὸν τὸ πρόσωπον καὶ μάλιστα τὰ μῆλα, ὑποχονδρίων σύντασις ἐκτὸς ὁδύνης, δύσπνοια διὰ τὴν κατὰ τὸν θώρακα δίοδον τοῦ αἵματος, κεφαλῆς πόνος καὶ κροτάφων, σφυγμὸς συνεισβάλλων ἅμα τῷ κριτικῷ παροξυσμῷ καὶ μὴ κατ’ ἀρχὰς τοῦ νοσήματος συνεδρεύων, τράχηλος συναλγών, παραφροσύνη πολλάκις καὶ ἀναπηδήσεις ἐν τῷδε γιγνόμεναι, οἱ σφυγμοὶ δὲ ὑψηλοὶ καὶ σφοδροὶ καὶ μεγάλοι καὶ εἰς διαστολὴν μᾶλλον ἐπειγόμενοι. εἰ δὲ σὺν τούτοις πᾶσι καὶ τὰς ῥίνας κνῶτο, ἤδη καιρὸς τοῦ ῥαγῆναι τὸ αἷμα, καὶ μάλιστα ὅταν ἰσχυρῶς πάνυ περὶ μέτωπον καὶ τοὺς κροτάφους ὁ πόνος ἐπερείδῃ. εἰ δὲ καὶ ἐξ ἔθους ὑγιαίνων αἱμορραγεῖ, αὐξήσῃ σου καὶ τότε πάνυ τὴν ἐλπίδα. ταῦτα μὲν οὖν σημεῖα μελλούσης γίνεσθαι αἱμορραγίας· ἐν ἀρχῇ μέντοι φαινόμενα ἀπέπτου ὄντος τοῦ νοσήματος κινδύνου ἐστὶ δηλωτικά. “ταῦτα γὰρ ἐν ἀρχῇ παραφαινόμενα”, φησὶν Ἱπποκράτης, “παραφροσύνης σφοδρῆς ἐστὶ δηλωτικά καὶ ὡς ἐπὶ τὸ πολὺ θνήσκουσιν.” ἐπὶ πέψει δὲ ἤδη σαφέσι, μάλιστα ταῖς ἐν τοῖς οὖροις ἐπιφαινομέναις καὶ κατὰ τὰς ἀκμὰς τῆς νόσου χρησίμως ἐπιφαίνεται. λύουσι δὲ αἱ τοιαῦται αἱμορραγαί καὶ τὰς τῶν σπλάγχνων φλεγμονὰς ἐν πυρετοῖς, ὅταν μάλιστα κατ’ ἴξιν γίνωνται, οἷον ἐπὶ ἥπατι φλεγμαίνοντι ἐκ δεξιῶ μукτῆρος, ἐπὶ δὲ σπληνὶ ἐξ ἀριστεροῦ. ὅθεν ῥᾶστον ἤδη τῷ ἱατρῷ καὶ τὸν αἱμορραγεῖν μέλλοντα μукτῆρα προλέγειν, ἀφορμὴν ἐξευρίσκοντι ἐκ τοῦ ὀδυνωμένου μέρους. λύουσι δὲ αἱ ἐκ ῥινῶν αἱμορραγαί πολλάκις καὶ φρενίτιν, οὐ μέντοι λήθαργον ἢ περιπνευμονίαν. Ὅτι καὶ δι’ αἱμορροΐδων καὶ τῆς γυναικείου καθάρσεως λύεται πολλάκις νόσημα.

49 τεθεάμεθα δὲ ἐπὶ πολλῶν καὶ δι’ αἱμορροΐδων προυπαρχουσῶν ἐν ἔδρᾳ ἀναστομωθαισῶν λυθέντα νοσήματα· ὁμοίως δὲ καὶ ἐπὶ γυναικῶν ἐπιμηνίου καθάρσεως ἐκραγείσης. χρή δὲ καπὸ τούτων πέψεως προηγησαμένης καὶ ἐν ἀκμῇ τῆς νόσου τὴν ἔκκρισιν γενέσθαι, ἵνα ἀγαθὴ καὶ ἀσφαλὴς ἡ κρίσις γένηται. προηγεῖται δὲ ἐπὶ τούτων βάρος ἐπίσημον καὶ ὁδύνη μάλιστα ὁσφύος, ἥδη δὲ καὶ τοῦ ὑπογαστρίου ὁδύνη καὶ διάτασις. Περὶ τῆς ἐκ τῶν ἰδρώτων σημειώσεως.

50 τὸν δὲ δι’ ἰδρώτων μέλλοντα λυθήσεσθαι πυρετὸν γνωσόμεθα ἐκ τοῦ τὸ νόσημα εἶναι διακαέστατον, οἷον ἐστὶν ὁ καύων προσαγορευόμενος· χολῶδες γὰρ τοῦτο τὸ νόσημα· καὶ ὅταν σφοδρῶς κινηθῇ, ῥίγος ἐργάζεται. εἰ μὲν οὖν ἀλόγως ἐπισχεθῇ γαστήρ ἢ οὖρα τῆς κρίσεως ἐγγὺς οὖσης, ἐλπίζειν χρή ῥίγος. εἰ δ’ ἀμφοτέρων ἐπίσχεσις γέγονε καὶ οὐ πάρεστι σημεῖα ἐμέτου ἢ αἱμορραγίας, ἰδρῶς ἐξ ἀνάγκης ἔσται πολὺς καὶ μᾶλλον ἐπειδὴν παραπέσωσιν οἱ κάμνοντες ἐπιδιδόντος τοῦ παροξυσμοῦ καὶ θερμότεροι ἐκτὸς γίγνοιτο καὶ τις ἀτμὸς ἀνίσκιν ἐκ τοῦ σώματος θερμός, οἷος οὐ πρόσθεν ἐγένετο, ὡς ἐπὶ τῶν νεωστὶ λελουμένων· οἱ τε σφυγμοὶ μεγάλοι καὶ ὑψηλοὶ καὶ ταχεῖς καὶ εἰς διαστολὴν μᾶλλον ἐπειγόμενοι καὶ οἷον

κυματώδεις, ὃ τε τῆς ἀρτηρίας χιτῶν μαλακός τε καὶ δίυγρος φαίνεται· ἡ δὲ ἐπιφάνεια τοῦ παντὸς σώματος κνησμώδης καὶ μαλακὴ καὶ κατὰ τινὰς ὥρας ἐρυθαινομένη. ταῦτα οὖν ἐν παροξυσμῷ κριτικῷ γιγνόμενα, πέψεως προηγησαμένης καὶ τῆς κριτικῆς ἡμέρας ἀγαθῆς οὔσης, σωτηρίων καὶ λυτικῶν ἰδρώτων ἔσται δηλωτικά. δῆλον δὲ ὅτι θερμὸν εἶναι δεῖ συμμέτρως τὸν λυτικὸν ἰδρώτα καὶ δι' ὅλου τοῦ σώματος γιγνόμενον καὶ πρὸς λόγον κουφίζοντα καὶ εὐφορώτερον ἀποφαίνοντα τὸν ἄρρωστον· οἱ δὲ ψυχροὶ ἰδρώτες σὺν μὲν ὀξεῖ πυρετῷ θανάσιμοι, σὺν πραϋτέρῳ δὲ μῆκος νόσου σημαίνουν. Ἀποστάσεων κριτικῶν σημεῖα.

51 εἰ δ' εἰς ἀπόστημα τρέποιτο τὸ νόσημα σωτηριωδῶς τοῦ κάμνοντος ἔχοντος, τούτοις μάλιστα χρή προσέχειν τὸν νοῦν· χρονίζοντος μὲν τοῦ πυρετοῦ καὶ συνεχοῦς τυγχάνοντος καὶ τῶν οὔρων λεπτῶν καὶ ἀπέπτων αἰεὶ ὄντων καὶ ὑπόστασιν μὴ ἔχόντων, ἐμφαίνοιτο δὲ ὕστερόν τι τῶν κάτω χωρίων οἷον σκελῶν ἢ περὶ τινὰ τῶν ἄρθρων ἢ βάρος ἢ τάσις ἢ φλόγῳσις ἢ ὀδύνη ἄνευ φανεραῖς αἰτίας πρότερον μὴ γενομένη, κάτω τούτων τὴν ἀπόστασιν ἔσcesθαι προσδόκα. εἰ δὲ δυσπνούστερος ἐξαίφνης ὁ κάμνων γενόμενος ἀποπαύσαιο μὲν ἐν τάχει τῆς δυσπνοίας, διαδέξεται δὲ αὐτὸν ὀδύνη καὶ βάρος τῆς κεφαλῆς καὶ κῶμα καὶ κώφωσις, εἰς τοὺς παρὰ τὰ ὦτα ἀδέναι· ἀνάγκη γὰρ γενέσθαι τούτῳ τινὶ τῶν ἀδένων τὴν ἀπόστασιν. γίνονται δὲ μᾶλλον αἱ ἀποστάσεις ἐν χειμῶνι καὶ τοῖς πρεσβυτέροις τῶν λε ἐτών. Περὶ τῆς ἐκ τῶν πτυσμάτων σημειώσεως.

52 ἐν τοῖς περιπνευμονικοῖς τε καὶ πλευριτικοῖς πάθεσι τὰ μὲν ἰδίως ὀνομαζόμενα πτύσματα ταῖς ἐν τοῖς οὔροις ὑποστάσεις ἔοικεν. τὸ δὲ μηδὲν ἀποπτύειν μηδὲν ἀλλὰ βήττειν μόνον ξηρῶς οἷον περ τὸ ἐν τοῖς οὔροις ἐσχάτως ἄπεπτόν ἐστιν. εἰ δὲ ἄρξῃται λεπτὰ καὶ ὑγρὰ καὶ τελείως ἄπεπτα ἀνάγειν, ἀμυδρὰ καὶ ἀσαφῆς ἡ τοιαύτη ἐστὶ μεταβολὴ καὶ οὕτω πέπνυται τοῦ νοσήματος ὁ πρῶτος καιρὸς, τουτέστιν ἡ ἀρχή. ὅταν δὲ ἄρξῃται πτύειν ὀλίγα καὶ πέποννα καὶ αἰεὶ καὶ μᾶλλον πλείω καὶ εὐπετέστερον ἀνάγοι, τότε ἀνάβασιν εἶναι λέγομεν. ὅταν δὲ ἀκριβῶς ἢ πέποννά τε καὶ πολλὰ καὶ μὴ δυσχερῶς ἀναγόμενα, τότε ἀκμῆς ὁ καιρὸς. ὅταν δὲ ὁμοίως μὲν πεπεμμένα καὶ ἀλύπως ἀναγόμενα εἴη, μεμείωται δὲ καὶ τὸ πλῆθος ἢ τε ὀδύνη μηκέτι ἢ εὐπνοὺς τε καὶ εὐφορὸς εἴη ὁ ἄνθρωπος, πεπαῦσθαι χρή νομίζειν τὴν ἀκμὴν, παρακμᾶζειν δὲ ἤδη τὸ νόσημα. πρὸ δὲ τῶν ἄλλων τούτῳ χρή προσέχειν τὸν νοῦν, πότερον ταχύτερον ἢ βραδύτερον τὰ πτύελα ἄρχεται ἀναβήττεσθαι, καθὼς καὶ Ἱπποκράτει δοκεῖ· “οἷον” γὰρ φησιν “ἐν πλευριτικοῖσι πτύελον ἦν μὲν αὐτίκα ἐπιφαίνεται, ἀρχομένου μὲν βραχύνει, ἦν δὲ ὕστερον, μηκύνει” ἡ νόσος δηλονότι. ὅσα μὲν οὖν τῶν πτυσμάτων ὑπόξανθά τέ ἐστὶ καὶ ὑπόπυρρα καὶ ὑπαφρα καὶ λεπτά, μόνῃς ἀπεψίας ὑπάρχει γνωρίσματα, κακὸν δὲ οὐδὲν ἐπίσημον ἐνδείκνυται, τὰ δὲ ἀκράτως ξανθὰ καὶ πυρρὰ καὶ χλωρὰ καὶ ἀφρώδη καὶ γλίχχρα καὶ στρογγύλα καὶ προσέτι τὰ μέλανα μοχθηρά· πλὴν γὰρ τοῦ αἵματος, ὅστις ἂν ἢ τῶν ἄλλων χυμῶν ἄκρατος, μοχθηρὰν ἐνδείκνυται τὴν διάθεσιν ὑπὸ θερμότητος τὴν γένεσιν ἔχουσαν. τὰ μὲν οὖν αἱματώδη τε καὶ φλεγματώδη μέτρια, τὰ δὲ τῆς ξανθῆς χολῆς ἢ μελαίνης χαλεπά. προσεπικέπτεσθαι δὲ καὶ τὸν τῆς ἀναγωγῆς τρόπον· εἰ γὰρ εὐπετῶς ἀναπτύοιτο, πρόδηλον ὡς τὰ τοιαῦτα ἐστὶν ἀγαθὰ, τὰ δὲ δυσανάγωγα μοχθηρά καὶ μάλιστα εἰ πελιδνὰ ἢ μέλανα ἢ ἰώδη εἴη ἢ σφόδρα δυσώδη, ὡς ἐπ' ἀνθρώπων ἐπιβαλλόμενα βαρὺ ὄζειν. Γνωρίσματα τοῦ τελέως καὶ πιστῶς λελύσθαι τὸ νόσημα.

53 λελύσθαι τελέως καὶ πιστῶς χρή νομίζειν τὸ νόσημα, ὅποταν ἐς ταῦτόν ἅμα πάντα συνέλθοι τὰ λυτικά σημεῖα. εἴτε οὖν κατὰ τὴν ἀκμὴν ἀθρόως καὶ βεβαίως ἐκρίθη τὸ νόσημα, εἴτε κατὰ βραχὺ προακμαστικῶς ἐλύθη, πιστῶς τοῖςδε ἂν γνωρίσαις· πρῶτον γὰρ καὶ μέγιστον σημεῖον ἀγαθῆς καὶ πιστῆς κρίσεως οἱ πεπασμοὶ τῶν περιττωμάτων προφανόμενοι ἐν ταῖς ἐπιδήλοισ ἡμέραις μετὰ δυνάμεως ἰσχυραῖς· ἔπειτα δὲ εἰ ἐν περιττῇ ἡμέρᾳ ἢ κρίσις γέγονε καὶ πρὸς τούτοις ἔτι εἰ ὁ πυρετὸς λύοιτο κρινομένῳ τῷ κάμνοντι καὶ τῶν ἄλλων ἀπάντων ἀπαλλάττοιο συμπτωμάτων εὐχρόστερός τε γίγνοιτο τό τε πρόσωπον καὶ τὸ λοιπὸν σῶμα

πρὸς λόγον τῆς κενώσεως, εὐσφυκτότερός τε καὶ ἰσχυρότερος ἐν ταῖς ἐπαναστάσεσιν, εὐφορός τε κατὰ πάντα, τὰς τε μετὰ ταῦτα πέψεις τῶν τροφῶν καὶ τὰς ἀναδόσεις καὶ πάσας τὰς φυσικὰς ἐνεργείας ἀμέμπτως ἐπιτελοῖτο, ῥωννυοῖτό τε πρὸς λόγον τῆς ἀναλήψεως τὸ σῶμα καὶ τὸ χρῶμα μεταβάλλοι ἐκ τοῦ παρὰ φύσιν εἰς τὸ κατὰ φύσιν, αὕτη ἐστὶν ἀρίστη κρίσις καὶ χρή λοιπὸν θαρροῦντας ἀνατρέφειν αὐτοὺς τῇ προσηκούσῃ διαίτῃ καὶ λουτροῖς δηλονότι· εἰ δ' ἐλλιπὴς γένοιτο ἡ κρίσις, ὑποτροπιάζειν εἴωθε τὸ νόσημα. Γνωρίσματα τοῦ μὴ τελέως λελύσθαι τὸ νόσημα.

- 54 γινώρισκομεν δὲ τοὺς ἐνυπόπτους εἰς ὑποστροφὴν ἐκ τοῦ λελύσθαι μὲν νομίζειν τὸ νόσημα, παραμένειν δὲ τὰ παραπλήσια, τὰ τε οὖρα καὶ τοὺς σφυγμοὺς ὡχρίαν τε καὶ δυσφορεῖν καὶ τὰ λοιπὰ ἐναντία πᾶσι τοῖς προειρημένοις ἀγαθοῖς γίνεσθαι καὶ συντόμως εἰπεῖν, ὅταν ἀλόγως λυθῇ, ὑποτροπιάζειν αὐτὸ ἐλπίς. Πρόγνωσης ἡμέρας ἐν ἧ μέλλει τεθνήξασθαι ὁ ἄρρωστος.
- 55 ἐπὶ τῶν ὀλεθρίων νοσημάτων σκοπεῖν χρή τοὺς παροξυσμοὺς καθ' ἐκάστην εἰσβολὴν εἴτε καθ' ἡμέραν εἴτε διὰ τρίτης εἴτε ἄλλως παροξύνονται. εἰ δὲ τῶν μὴ διαλειπόντων ἐστὶν ὁ πυρετός, σκόπει εἴτε ἐν περιτταῖς ἡμέραις εἴτε ἐν ταῖς ἀρτίαις δυσφορώτερος ἑαυτοῦ γίνεται ὁ νοσῶν· εἰδέναι γὰρ δεῖ σαφῶς, ὡς κατ' ἐκείνην τὴν ἡμέραν ἢ νύκτα ἐν ἧ δυσφορώτερος ἑαυτοῦ προσδοκᾶται γίνεσθαι, τεθνήξεται ὁ ἄρρωστος. καὶ εἰ μὲν πολὺ πλέον ὑπερέρχει τὸ νόσημα τῆς δυνάμεως, ταχέως ἀποθανεῖται, εἰ δὲ ἀντέχοι σμικρὸν ἢ δύναμις, παρατεῖναι δυνήσεται μίαν ἢ δευτέραν ἡμέραν, τῷ τεθνηζομένῳ δὲ εἰς τὸν τῆς παρακμῆς τοῦ νοσήματος καιρὸν ἀδύνατον ἐξικνεῖσθαι· σπάνιον γὰρ κατὰ τὴν παρακμὴν τελευτῆσαι τινα τῷ λόγῳ τοῦ νοσήματος, εἰ μὴ τι ἕτερον νόσημα διαδέξεται τὸ πρότερον. οὐ μὲν οὐδ' ἐξ ἀνάγκης εἰς τὸν τῆς ἀκμῆς καιρὸν ἀφικνεῖται ὁ τεθνηζόμενος, ὡς ἐπὶ τὸ πολὺ δὲ κατὰ τὴν ἀρχὴν ἢ τὴν ἀνάβασιν ἀποθνήσκουσιν οἱ κάμνοντες. Ὅτι καὶ τὴν ὥραν ἐν ἧ μέλλει τεθνήξασθαι ὁ ἄρρωστος δυνατόν προγνῶναι τὸν ἐπιστήμονα.
- 56 τεττάρων δὲ ὄντων καὶ τοῦ μερικοῦ παροξυσμοῦ καιρῶν, παραφυλάσσασθαι χρή κατὰ ποίαν ὥραν ἢ τῆς ἡμέρας ἢ τῆς νυκτὸς εἴωθεν εἰσβάλλειν ὁ βαρύτερος παροξυσμός, ἔτι τε ἐν ποίῳ μέρει τοῦ παροξυσμοῦ βαρύτερος ἑαυτοῦ ὁ ἄρρωστος γίνεσθαι, οἷον κατὰ τὴν εἰσβολὴν ἢ τὴν ἐπίδοσιν ἢ κατὰ τὴν ἀκμὴν ἢ τὴν παρακμὴν τοῦ παροξυσμοῦ. κατ' ἐκείνην γὰρ τὴν ὥραν ἐν ἧ νωθρότερος ἢ ἀσφυκτότερος ἑαυτοῦ γίγνεται, τεθνήξεται πάντως. ἐν μὲν οὖν τῇ εἰσβολῇ τῶν παροξυσμῶν ἀποθνήσκουσιν ἐπὶ φλεγμοναῖς μεγάλας ἐν κυρίοις μορίοις γιγνομέναις ἢ διὰ πλῆθος παχέων καὶ γλίσχρων χυμῶν ἀθρώως εἴσω ῥυέντων, ὡς ἀποφράζει τελέως τὰς διεξόδους τοῦ πνεύματος, οἷον ἀποπνιγείσης καὶ ἀποσβεσθείσης τῆς φύσεως, ὡς εἰ καὶ πλῆθος τις ξύλων χλωρῶν ἐπισωρεύσει ἐν φλογί. κατὰ δὲ τὰς ἀκμὰς τῶν παροξυσμῶν ἀποθνήσκουσι, τῇ βίᾳ καὶ σφοδρότητι τοῦ νοσήματος νικηθείσης τῆς φύσεως, ἐφ' ὧν ἄρρωστος ἢ δύναμις. συμβαίνει δὲ τούτῳ τῷ τρόπῳ κἂν τῇ ἐπιδόσει τοῦ παροξυσμοῦ αὐτοὺς ἀποθανεῖν. ἐν δὲ ταῖς παρακμαῖς τῶν παροξυσμῶν ἀποθνήσκουσι, λυθέντος αὐτοῖς τοῦ ζωτικοῦ τόνου· ἀμυδρότερος γὰρ καὶ καταπίπτων ἀεὶ ἐν ταῖς ὀλεθρίοις παρακμαῖς τοῦ παροξυσμοῦ γίνεται ὁ σφυγμός. διαρρεῖ γὰρ ἅμα τοῖς ἄλλοις ἐν τῷ σώματι καὶ ἡ πυρεκτικὴ θερμασία τηνικαῦτα. (κάντεϋθεν ἡ φαντασία τοῖς ιδιώταις τοῦ βελτίονος γίνεται.) ἔτι ἢ ἀποπατῆσαι διαναστάντες ἢ ἄλλως κινηθέντες ἐλειποψύχησάν τε καὶ μικρὸν ἔνιοι καὶ γλίσχρον ἐφιδρώσαντες ἀπέθανον. Ὅτι ἐπὶ τῶν ὀξέων νοσημάτων οὔτε προλέγειν τὸ τέλος χρή οὔτε ἐγχειρεῖν τοῖς κεκρατημένοις.
- 57 οὐ χρή καταστοχάζεσθαι τῶν κατοξέων νοσημάτων, ἐφ' ὧν καὶ μάλιστα αἰφνίδιος ὁ κίνδυνος εἰσβάλλει· εὐμετάρρευτος γὰρ ἐπὶ τούτων ὁ χυμὸς καὶ πυρετωδέστερος καὶ σφοδροτάτη ἢ βία τοῦ πυρετοῦ. ἐπὶ γὰρ τῶν τοιούτων νοσημάτων Ἰπποκράτης ἀπεφάνετο· “τῶν ὀξέων νοσημάτων οὐ πάμπαν ἀσφαλέες αἱ προσαγορεύσεις οὔτε τῆς ὑγείης οὔτε τοῦ θανάτου.” Περὶ πυρετῶν· διαίρεσις.

- 58 ἔν τι τῶν κατὰ δυσκρασίαν νοσημάτων ἐστὶν ὁ πυρετὸς εἰς τοσαύτην ἀμετρίαν αἰρομένης τῆς παρὰ φύσιν θερμότητος, ὥς ἀνιᾶν τε τὸν ἄνθρωπον καὶ τὴν ἐνέργειαν βλάπτειν. αἱ διαφοραὶ δὲ τῆς θερμότητος ταύτης παρὰ τὸ μᾶλλον καὶ ἥττον εἰσιν ἢ τὸ σῶμα αὐτὸ τῆς καρδίας κατειληφυίας ἢ τοὺς χυμοὺς ἢ τὴν ἀερῶδη οὐσίαν. ἄρχεται μὲν οὖν ἢ παρὰ φύσιν αὕτη θερμότης ἄλλοτε ἐξ ἄλλου τῶν εἰρημένων καὶ εἰ μὴ φθάσειε λυθῆναι, συνδιατίθῃσιν ἑαυτῇ τῷ χρόνῳ ὡσαύτως τὰ λοιπὰ δύο γένη. καὶ εἰ μὲν τοῖς πνεύμασιν ἐγκαταμείνῃ, τὸν ἐφήμερον ἐργάζεται πυρετόν, εἰ δὲ τὰ ὑγρὰ καταλάβῃ, τὸν ἐπὶ σπηδόνι ἀνάπτει, εἰ δὲ αὐτὸ τὸ σῶμα τῆς καρδίας ἀδικήσῃ, τὸν ἐκτικὸν κατασκευάζει πυρετόν. ἔνιοι μὲν γὰρ τῶν πυρετῶν εὐλυτον ἔχουσι τὴν διάθεσιν, οὕτως ὡς τὸ θερμανθὲν ἐν ἡλίῳ ξύλον, ἔνιοι δὲ δύσλυτον, οὕτως ὡς τὸ ἀναφθὲν ὑπὸ τοῦ πυρὸς ξύλον, ὥστε καὶ καπνὸν ἀποβάλλειν. τρία μὲν οὖν ἐστὶ τὰ γένη τῶν πυρετῶν· τό τε τῶν ἐφημέρων καὶ τὸ τῶν ἐπὶ σήψει χυμῶν καὶ τρίτον τὸ τῶν ἐκτικῶν. πρῶτον μὲν οὖν περὶ τῶν ἐφημέρων διαληψόμεθα. γίνονται τοίνυν οἱ τοιοῦτοι πυρετοί, ὡς εἴρηται, χωρὶς σήψεως χυμῶν ἐκ πυρωθέντος μόνου τοῦ πνεύματος καὶ διὰ τοῦτο ἐφήμεροι καλοῦνται. λουσαμένοι γὰρ οἱ κάμνοντες ἐν τῇ πρώτῃ παρακμῇ τούτου τοῦ πυρετοῦ καὶ τροφὴν εὐχυμόν τε καὶ ὑγρὰν προσαράμενοι οὐκέτι δεύτερον πυρέττουσιν. ἴδιον δὲ καὶ ἀχώριστον σημεῖον τῶν ἐφημέρων πυρετῶν ἐστὶν ἡ τῶν οὕρων πέψις ἐν τῇ πρώτῃ τῶν ἡμερῶν καὶ τὸ τῆς θερμασίας ἡδύ. μετὰ δὲ τὴν παῦλαν τοῦ παροξυσμοῦ πικτοτέραν ἔξῃς τὴν διάγνωσιν. ἢ τε γὰρ τῶν ἀρτηριῶν κίνησις κατὰ πάντα ἐξομοιοῦται τῇ τῶν ὑγαινότων, ὅπερ οὐδενὶ τῶν ἄλλων πυρετῶν πρόσκειται, καὶ ἡ τοῦ κάμνοντος δὲ εὐφορία μέγιστον καὶ αὕτη σημεῖον ἀπαλλαγῆς ἐστὶ καὶ τὰ οὖρα πολὺ βελτίω μετὰ τὸν παροξυσμὸν τὸν κατὰ τὴν ἀρχὴν τοῦ πυρετοῦ φανεῖται σοι. καὶ εἰ λουομένοις δὲ αὐτοῖς μήτε φρίκη τις ἀήθης γένοιτο μήτε ἄλλη τις ἀηδία καὶ εἰ μετὰ τὸ λουτρὸν ἐφεξῆς ἡ εὐφορία μένοι, θαρρῶν τρέφοις τε ἂν αὐτοὺς καὶ οἶνον παρέχοις ἀδεῶς πίνειν ὅσον τοῖς παροῦσι μέτριον. εὐάλωτοι δὲ τοῖς τοιοῦτοις πυρετοῖς εἰσιν ἐφ' ὧν αἱ ἀπόρροαι τοῦ σώματος οὐκ ἀτμῶδες ἀλλὰ δριμύ τε καὶ καπνώδες ἔχουσιν, ὥστε, εἴ ποτε ἐπισχεθῶσι τὸ ἀθροιζόμενον ἐξ αὐτῶν θερμόν, πυρετῶδες γενέσθαι· προκατάρχουσι δὲ αὐτῶν αἰτίαι· κόποι ψῦξις ἀγρυπνία φροντίδες λύπαι θυμοὶ ῥῖγος ἔγκαυσις ἀπεψία καὶ πύκνωσις τοῦ δέρματος, ὥστε δυσδιάπνευστον αὐτοῖς γίνεσθαι. Περὶ τῶν ἐπὶ κόποις ἐφημέρων πυρετῶν.
- 59 τῶν μὲν οὖν ἐπὶ κόποις πυρεζάντων τό τε δέρμα ξηρότερον ἢ περ ἄλλω τινὶ τῶν ἐφημέρων πυρετῶν ἐστὶ (μάλιστα δὲ τοῦτο συμβαίνει τοῖς ψυγεῖσιν ἅμα πλείονι κόπῳ, ὥστε καὶ μετὰ τὴν ἀκμὴν τοῦ πυρετοῦ παραμένειν αὐτοῖς τὴν ξηρότητα) καὶ οἱ σφυγμοὶ τούτοις μικροὶ γίνονται. τοῖς δὲ μὴ ἄγαν ὑπερπονήσασιν ἱκμάδες τινὲς ἢ ἀτμὸς θερμὸς ἐκ τοῦ βάθους ἀναφέρεται μεγάλοι τέ εἰσι τούτοις καὶ οἱ σφυγμοί. χρή δὲ μετὰ τὴν παρακμὴν τοῦ παροξυσμοῦ εὐθὺς ἐπὶ τὸ λουτρὸν ἄγειν αὐτοὺς καὶ λιπαρῶς τε ἅμα καὶ μαλακῶς ἀνατρίψαντας ἐπ' ὀλίγῳ ἐλαίῳ γλυκεῖ χλιαρῷ λούειν γλυκέων ὑδάτων λουτροῖς, ἀλλ' οὐδ' εἰ ἐν τῷ ἀέρι τοῦ βαλανείου χρονίζειν αὐτοὺς κελεύσειας, οὐδὲν βλάβεις διὰ τὴν ψῦξιν, εἴτα ἀνάπαυσιν ἐπιτηδεύειν. Περὶ τῶν ἐπ' ἀγρυπνία καὶ φροντίδι ἢ λύπῃ ἢ θυμοῖς πυρεζάντων.
- 60 τοὺς μὲν ἐπ' ἀγρυπνία πυρέξαντας διορίζει μὲν καὶ τὸ τῆς χροιάς εἶδος· ὑποιδον γάρ ἐστὶ καὶ τῶν ὀφθαλμῶν δὲ αἱ κινήσεις δηλαὶ· μόγις γὰρ ἐπαίρουσι τὰ βλέφαρα. καὶ κοῖλοι αὐτοῖς γίνονται οἱ ὀφθαλμοί. καὶ τοῖς λυπηθεῖσι δὲ ἢ φροντίσας κοῖλοι μὲν ὁμοίως γίνονται οἱ ὀφθαλμοὶ ἀλλὰ καὶ ξηροί. οἱ δὲ σφυγμοὶ μικρότεροι πᾶσι τοῖς ἐπ' ἀγρυπνία καὶ λύπῃ καὶ φροντίδι γίνονται, τοῖς δὲ ἐπὶ θυμῷ οὔτε τὸ τῆς κοιλότητος τῶν ὀφθαλμῶν πάρεστιν οὔτε τὸ τῆς ἀχροίας καὶ ἡ θερμασία τούτοις πλείων καὶ ὡς ἐκ τοῦ βάθους ἀναφερομένη καὶ μεγάλοι τούτοις οἱ σφυγμοί. οἱ μὲν οὖν προειρημένοι πάντες οὐδὲ τρίψεως οὐδὲ λουτρῶν δέονται πολλῶν, ἀλλὰ πολὺ μὲν ἔλαιον περιχεῖν οὐδόλως μετέχον στύψεως, ἀνατρίψαντα δὲ βραχέα λούειν ὡς ἔθος. Περὶ τῶν ἐπ' ἐγκαύσει πυρεζάντων· θεραπεία.

- 61 τοὺς δὲ ἐπ' ἐγκαύσει πυρέξαντας εὐθέως μὲν ἐξ ἀρχῆς τοῖς ψύχουσιν ἰᾶσθαι λουτροῖς πλείοσι γλυκυτάτων καὶ εὐκρατωτάτων ὑδάτων. ἔλαιον δὲ βραχὺ προσφέρειν καὶ οὐδόλως ἀνατρίβειν. ἔστω δὲ τὰ προσαγόμενα τῇ κεφαλῇ ψύχοντα ὁμφάκινόν τε καὶ ρόδιον τὸ ἐξ αὐτοῦ ἐσκευασμένον ἀλῶν μὴ ἔχοντος. ἐργάζεσθαι δὲ ταῦτα ψυχρά, τὸ ἀγγεῖον ἐν ᾧ περιέχεται κρεμῶντας ἐν φρέατι ψαῦον τοῦ ὕδατος· ἔτι δὲ μᾶλλον κρουνὸς ὕδατος ψυχροῦ ψύχει τὸ ἔλαιον καὶ τούτου μᾶλλον χιῶν περιπλαττομένη ἔξωθεν τῷ ἀγγεῖ· καταχεῖν δὲ τοῦ βρέγματος τὸ ψυχθὲν οὕτως ἔλαιον δι' ἐρίου συμέτρου ἀναλαμβάνοντα καὶ μετέωρον ἐξαίροντα τὴν χεῖρα, καὶ τοῦτο ἀδιαλείπτως ποιήσαντα ἄχρι τῆς παρακμῆς τοῦ πυρετοῦ· ἄγειν δὲ ἐπὶ λουτρὸν γλυκέων καὶ εὐκράτων ὑδάτων μόνη τῇ παρόδῳ τοῦ ἀέρος χρώμενον. Περὶ τῶν ἐπὶ ψύξει πυρεζάντων· θεραπεία.
- 62 εἰ δὲ τις ψυχθεὶς πυρέξειεν ἐπισχεθεῖσιν αὐτῷ δηλονότι τῶν διὰ τοῦ δέρματος γιγνομένων καπνωδῶν διαπνοῶν, καὶ τοῦτον ἐπὶ βαλανεῖον ἀκτέον ἐν τῇ παρακμῇ τοῦ πυρετοῦ· θερμαίνειν δὲ τὴν κεφαλὴν καὶ πρὸ τοῦ λουτροῦ ἐν τῇ παρακμῇ καὶ μετὰ τὸ λουτρὸν ἱρίνῳ μύρῳ καὶ ἀμαρακίνῳ καὶ ναρδίνῳ. Περὶ τῶν ἐπὶ κορύζῃ καὶ κατάρρῳ πυρεζάντων.
- 63 τοὺς δὲ σὺν κορύζῃ καὶ κατάρρῳ πυρέξαντας, πρὶν πεφθῆναι ταῦτα, λούειν οὐ χρή, εἰ ἐκ ψύξεως ἢ δυσπεψίας ὁ κατάρρους ἐγένετο· τὴν δὲ κεφαλὴν ἐμβρέχειν ἱρίνῳ μύρῳ μάλιστα ἢ ἀμαρακίνῳ ἢ ναρδίνῳ· εἰ δ' ἐπ' ἐγκαύσει γέγονεν ὁ κατάρρους θερμανθείσης τῆς κεφαλῆς καὶ σικύας τρόπον ἐλκυσάσης ὕλην ἐκ τῶν ὑποκειμένων, τούτους εὐθὺς ἐπὶ λουτρὸν ἄγειν γλυκέων καὶ εὐκράτων ὑδάτων καὶ τῷ ψυχρῷ βάπτειν καὶ ὑπὸ τὸν κρουνὸν τιθέναι. ἐπὶ δὲ τῷ λουτρῷ τοῖς ῥωννύουσι τὴν κεφαλὴν ἐμβρέχειν. μέτρια δὲ ἔστω διὰ τὸ λουτρὸν. Περὶ τῶν ἐπὶ πυκνώσει τοῦ δέρματος πυρετῶν.
- 64 πυκνοῦται τὸ δέρμα ἢ ψυχόμενον ἢ ποιότητος αὐτῷ στρυφνῆς ἀήθως προσπεσούσης, οἷόν τι καὶ τοῖς παρὰ τὸ ἔθος λουομένοις ἐν ὕδατι στυπτηριώδει γίνεται. στεγνότατον δὲ τούτοις ἐστὶ τὸ δέρμα, ὥστε καὶ τῇ ἀφῇ διαγιγνώσκεισθαι. ἀλλὰ καὶ ἡ τῆς θερμασίας κίνησις πραεῖα μὲν κατὰ τὴν πρώτην ἐπιβολὴν τῆς χειρὸς φαινομένη δριμεῖα γίνεται εἰ χρονίαις ἀπτόμενος ἐπὶ πλέον. τὰ δὲ οὖρα οὐχ ὥς τοῖς ἄλλοις ἐστὶ πυρρά· διότι οὐκ ἀτροφίαν αἰτιώμεθα ἐπὶ τούτων, ὅθεν οὐδὲ ὁ τοῦ σώματος ὄγκος συμπέπτωκεν οὐδὲ οἱ ὀφθαλμοὶ κοῖλοι καὶ ξηροὶ γίνονται· ἀλλ' ἔστιν οἷς καὶ ὑγρότεροί τε καὶ προπετέστεροι δόξουσιν εἶναι τῶν κατὰ φύσιν διὰ τὸ μὴ γίνεσθαι διαφόρησιν ἐπ' αὐτῶν, ἀλλὰ μᾶλλον ἐναποκλείεσθαι ἔνδον τὰς ὕλας· ὅθεν οὐδ' οἱ σφυγμοὶ μικροὶ καθάπερ ἐπὶ λύπης ἢ φροντίδος ἢ ἀγρυπνίας καὶ τοῖς ἄγαν ἀμέτροις γυμνασίαις. θεραπεύειν δὲ χρή λούοντας ὕδατι γλυκυτάτῳ καὶ εὐκρατοτάτῳ μετὰ τὴν παρακμὴν τοῦ παροξυσμοῦ καὶ χρονίζειν ποσῶς ἐν τῷ ἀέρι τοῦ βαλανείου κελεύειν, ἔλαιόν τε γλυκὺ ἐπιχέοντας χλιαρὸν τριψὶν μετρίαν καὶ μαλακὴν προσάγειν, διαιτᾶν δὲ λεπτῇ διαίτῃ καὶ οἶνον λευκὸν καὶ λεπτὸν δίδοναι. Περὶ τῶν ἐπ' ἀσιτίᾳ πυρετῶν.
- 65 εἰ δὲ δι' ἀσιτίαν γένηται πυρετὸς τοῦ παροξυσμοῦ παρακμάζοντος εἰς τὸ βαλανεῖον ἄγειν αὐτοὺς καὶ ἔλαιον χλιαρὸν γλυκύτατον πλείστον καταχέοντας ἀνατρίβειν πραότατα καὶ τὸ πλείστον τούτους τοῦ χρόνου τῇ θερμῇ δεξαμενῇ διατρίβειν· ἐξελθόντας δὲ καὶ ἀναλαβόντας τὴν δύναμιν πάλιν ἐκ δευτέρου εἰσάγειν ἐν τῷ λουτρῷ καὶ ἐμβιβάζειν τῷ θερμῷ, εἴτα ἐξελθόντας μετὰ τὸ καταστῆναι τὴν ἐκ τοῦ βαλανείου ταραχὴν δίδοναι ὕδωρ θερμὸν πίνειν, καῖπειτα πτισκάνης χυλόν, ἐνίοτε δὲ καὶ τῶν πετραίων ἰχθύων ἐν λευκῷ ζωμῷ γεγεννημένων. Δίαιτα κοινὴ πάντων τῶν ἐφημέρων πυρετῶν.
- 66 ἡ δὲ διαίτα κοινὸν ἔχει σκοπὸν ἀπάντων τῶν ἐφημέρων πυρετῶν ἐξ ἐδεσμάτων εὐχύμων τε καὶ ῥαδίως πεττομένων οὐδαμῶθεν τε κατὰ τοὺς πόρους ἰσχυμένων, τοῖς μὲν ἐγκαυθεῖσιν ἢ θυμωθεῖσι μετὰ τοῦ ψύχειν τε καὶ ὑγραίνειν, τοῖς δὲ ψυγεῖσιν ἀτροφωτέρα μετὰ τοῦ θερμαίνειν

μετρίως, τοῖς δὲ ἀγρυπνήσασιν ἢ λυπηθεῖσι καὶ πλείω φροντίσασιν ἢ ὕγρα καὶ ὑπνώδης τροφή ἀρμόδιος, τοῖς δὲ κοπωθεῖσιν ἢ τροφιμωτέρα καὶ πλείστη. ἐφ' ὧν δὲ ἡ δυσκρασία τοῦ σώματος ἐπὶ τὸ θερμότερον καὶ ξηρότερον τρέποιο, δεῖ τούτους κατὰ τὴν πρώτην εἰσβολὴν ἐνίοτε τοῦ πρώτου παροξυσμοῦ τρέφειν· οἶνον δὲ πᾶσι τοῖς ἐφήμερον πυρετὸν πυρέξασι διδόναι τὸν ὑδατώδη λεγόμενον λευκὸν καὶ λεπτόν, τὴν πέψιν ἐπὶ τούτων συναιρούμενον καὶ οὔρα καὶ ἰδρώτας προτρέποντα. τοῖς δὲ ἀγρυπνήσασιν ἢ λυπηθεῖσιν ἢ φροντίσασι μᾶλλον ἀδεῶς διδόναι οἶνον καὶ τοῖς ὑπερκοπωθεῖσι δὲ διδόναι τοσοῦτον ὅσον κρατεῖν δύνανται. τοῖς δὲ θυμωθεῖσι, πρὶν παντελῶς ἔξω τοῦ πάθους γένωνται, οὐκ ἀσφαλὲς οἶνον διδόναι. Περὶ τῶν ἐπὶ βουβῶσι πυρετῶν.

⁶⁷ εἰ μὲν χωρὶς προκαταρκτικῆς αἰτίας φλεγμονὴ γένοιτο βουβῶνος, πλῆθος αἵματος ὡς ἐπίπαν δηλοῖ ἐν παντὶ τῷ σώματι. καὶ γὰρ ἡ θερμασία ἐπὶ τούτων πλείων τῶν προειρημένων καὶ τὸ πρόσωπον ἐρυθρὸν καὶ εὐογκὸν φαίνεται. δεῖ οὖν φλεβοτομεῖν τάχιστα, πρὶν σαπεῖσα ἐν τῷ φλεγμαίνοντι τόπῳ ἢ ὕλη πυρετὸν ἀνάψει τὸν ἐπὶ σῆψει. μετὰ δὲ τὴν φλεβοτομίαν λεπτῇ διαίτῃ κεχρῆσθαι μέχρι τελείας ἀπαλλαγῆς. κατὰ δὲ τοῦ φλεγμαίνοντος βουβῶνος πρὸ μὲν τῆς φλεβοτομίας τὰ στύφοντα καὶ ἀποκρούμενα ἐπιτιθέναι, μετὰ δὲ τὴν φλεβοτομίαν τὰ χαλῶντα καὶ μετρίως διαφοροῦντα. ἐφ' ὧν δὲ διὰ πρόσκομμα δακτύλου ἢ ἑτερόν τι τοιοῦτον βουβῶν ἐγένετο καὶ τούτου χάριν ὁ ἐφήμερος ἐπηκολούθησε πυρετός, οἱ τοιοῦτοι οὐδὲν πυνθάνονται τὸν ἰατρὸν ὃ τι χρὴ ποιεῖν, ἀλλὰ καὶ τοῦ ἔλκουσ, ἐφ' οὗπερ ἂν ὁ βουβῶν γένηται, προνοησάμενοι λούονται κατὰ τὴν παρακμὴν τοῦ παροξυσμοῦ. εἴργειν δὲ οἶνου χρὴ πάντας τοὺς ἐπὶ βουβῶσι πυρέττοντας, μέχρις ἂν οἱ βουβῶνες λυθῶσι καὶ λεπτότερον διαιτᾶν. Περὶ τῶν ἐπὶ ταῖς ἀπεψίαις ἐφημέρων πυρετῶν.

⁶⁸ ἐν τοῖς κακοχύμοις σώμασιν αἱ γιγνόμεναι ἀπεψίαι τάχιστα ἀνάπτουσι πυρετόν· ἥττον δὲ γίνεται τὸ κακὸν εἰ καταρρήξειεν ἐπὶ τῇ ἀπεψίᾳ ἡ γαστήρ· οὐ μικρὸν δὲ τὸ κακὸν εἴ γε ἐπισχεθεῖη. πυρέττους δὲ ἔνιοι καὶ ἐφ' ὧν διάρροια ἐπὶ τῇ ἀπεψίᾳ γίνεται. εἰ μὲν δὴ φαίνοιτο μόνα τὰ διεφθαρμένα κεκενῶσθαι, λουστέον τέ ἐστι καὶ θρεπτέον αὐτοὺς ἐν τῇ παρακμῇ τοῦ πυρετοῦ. εἰ δὲ ὑπὲρ τὸ δέον ἡ κένωσις γένοιτο, ἄμεινον θρέψαι χωρὶς τοῦ λοῦσαι, προνοησάμενον τῶν κατὰ γαστέρα. ἡ δὲ τῆς γαστρὸς ἐπιμέλεια διττῶς γιγνέσθω· εἰ μὲν μηκέτι φέροιτο ἡ γαστήρ, ἀψίνθιον ὀλίγον ὕδατι βρέχων, ἔψε σὺν ἐλαίῳ ἐπὶ διπλώματος καὶ τούτῳ ἐπίβρεχε τὴν γαστέρα· ἔπειτα πύλημα ἐκ πορφύρας βρέχοντα τῷ ἐλαίῳ ἐπιτίθει τῇ γαστρί. εἰ δὲ ἀτονώτερον ὑπάρχοι τὸ στόμα τῆς γαστρὸς, μαστίχην σὺν ναρδίνῳ μύρῳ λεάνας ὡς γλοιοῦ ἔχειν πάχος καὶ δεύσας αὐτῷ τὴν πορφύραν ἐπιτίθει. ἔστω δὲ τὰ ἐπιτιθέμενα θερμὰ τῇ ἀφῇ· ἐκλύει γὰρ τὰ χλιαρὰ τὸν τόνον τῆς γαστρὸς. ἔτι δὲ φερομένης τῆς γαστρὸς, ἄμεινον καλλίστῳ μηλίνῳ χρῆσθαι ἀντὶ τῆς νάρδου μετὰ βραχέος οἶνου. χρήσιμον δὲ εἰς ταῦτα καὶ τὸ μαστίχινον. εἰ δὲ καὶ ἐγκαίοιτο ἡ γαστήρ μετὰ τὴν κένωσιν, τῷ μηλίνῳ ὁμοίως κεχρῆσθαι ἢ κηρωτῇ δι' αὐτοῦ ἐσκευασμένη. τρέφειν δὲ ρεούσης μὲν ἔτι τῆς γαστρὸς ἀλφίτοις τε καὶ τοῖς καλουμένοις ὀξυλιπέσιν ἄρτοις· ἐπιπάττειν δὲ τὸ ἄλφιτον χυλῷ ῥοῶν ἢ ἀπίων ἢ μήλων μάλιστα κυδωνίων ἢ τῷ ἀφεψήματι αὐτῶν ἢ μύρτων. εἰ δὲ παύσοιτο ἡ φορὰ, χόνδρος ἄλικος διδόσθω καὶ ὄρχεις ἀλεκτρυόνων καὶ οἱ πετραῖοι τῶν ἰχθύων ἐν λευκῷ ζωμῷ γεγεννημένοι καὶ τις ὁπώρα τῶν στυφουσῶν. εἰ δ' ἀνόρεκτοι εἶεν, ὡς ἀπεστράφθαι τὰ σιτία, τοῦ διὰ τοῦ χυλοῦ τῶν κυδωνίων μήλων καὶ μέλιτος συντιθεμένου πεπτικοῦ φαρμάκου δοτέον ὅσον κοχλιάριον α ἢ β. εἰ δὲ μὴ παρείη τὸ διὰ τοῦ χυλοῦ, δοτέον τὸ διὰ τῶν σαρκῶν τῶν κυδωνίων σκευαζόμενον ἢ οὐδόλως προσλαβὸν πέπερι ἢ πάνυ ἐλάχιστον. εἰ δ' ἐπέχοιτο ἡ γαστήρ ἐπὶ τῶν δι' ἀπεψίαν τὸν ἐφήμερον πυρεζάντων πυρετόν, εἰ μὲν ἔτι ἐν τῇ γαστρὶ περιέχοιτο τὰ σιτία, χλιαρὸν πλείστον ποτίσαντες, δακτύλων ἢ πτερῶν καθέσει, κελεύσομεν ἐμέτῳ τὸ λυποῦν ἐκκενῶσαι, ἔπειτα θάλψαι τὰ ὑποχόνδρια καὶ ἡσυχίαν ἄγειν. εἰ δὲ ὑποβίβασμός ἤδη γέγονε τῆς τροφῆς περὶ τὰ ἔντερα,

κατακλιτέον αὐτοὺς ἀνάρροπα ἔχοντας τὰ περὶ τὴν κεφαλὴν καὶ τὸν στόμαχον μέρη καὶ θαλπτέον τὴν γαστέρα, ὕπνον ἐπιτηδεύοντες. μετὰ δὲ τὸν ὕπνον βάλανον ὑποθετέον πρὸς κομιδὴν τῶν ὑποβιβασθέντων περιττωμάτων ἢ κλυστῆρι πραοτέρῳ οἶον ἀφεψήματι πιτύρων κενωτέον. δίαίτα δὲ λεπτοτάτῃ ἔστω, ῥυπτικὸν ὅσον πλεῖστον ἔχουσα ἐν ἑαυτῇ. εἰ δ' ἐμπνευμάτωςις προσγένειτο, συνεψεῖν δεῖ τῷ ἐλαίῳ κύμινον καὶ πήγανον καὶ ἐνιέναι. κενωθείσης δὲ δεόντως τῆς γαστρὸς, αὐτίκα τρέφειν. εἰ δὲ καὶ ἀλύπως ὑπνώσειε, λούειν τῇ ἐξῆς χρώμενοι κατὰ τῆς γαστρὸς τῷ ναρδίνῳ μύρῳ μετὰ βραχέος οἴνου καὶ μετὰ τὸ λουτρὸν ὁμοίως λεπτῶς διαιτᾶν. εἰ δὲ καὶ ἡ τρίτη ἐνέγκοι ἓν τι πυρετῶδες, οὐδὲ οὕτως φοβεῖσθαι, ἀλλὰ λούειν ὁμοίως καὶ τρέφειν μετρίως. διδόναι δὲ χρὴ τοῖς τοιοῦτοις πρὸ τῆς τροφῆς τῶν πεπτικῶν ὀξυπορίων τινὸς καὶ μάλιστα τοῦ διὰ τῶν κυδωνίων μήλων ὅσον κοχλιάριον. Θεραπεία ἐφημέρων πολυημέρων λεγομένων, οἳ τινες ἐκ μεταπτώσεως τῶν ἐφημέρων τὴν γένεσιν ἔχουσιν ἐπ' ἐμφράξει τοῦ δέρματος.

69 γίνονται δέ τινες πυρετοὶ ἐπ' ἐμφράξει τῶν περὶ τὸ δέρμα ἀγγείων ἐκ μεταπτώσεως τῶν ἐφημέρων, ὅταν μὴ καλῶς εὐθὺς ἐξ ἀρχῆς θεραπευθεῖεν. μάλιστα δὲ τοῦτο συμβαίνει ἐπὶ τῶν κακοχύμων σωμαίων, ὅταν ἐξ ἀδηφαγίων πολλῶν τύχωσιν ὄντες· ἐπὶ γὰρ τῶν τοιούτων κατὰ μὲν τὴν πρώτην καὶ δευτέραν ἄχρι τινὸς οὐκ ἔστιν ἐν τῷ σφυγμῷ τὸ τῆς σήψεως σημεῖον, ὥσπερ οὐδὲ ἐν τοῖς οὖροις τὰ τῆς ἀπεψίας. μηκυνομένης μέντοι τῆς παρακμῆς καὶ μηκέτι ἀνὰ λόγον ἐνδιδούσης, ὑποπτὸς ἐστὶν ἡ διάθεσις. εἰ γὰρ μὴ διαπνεύσῃ τελέως, ἀναγκαῖον σαπῆναι τὴν κακοχυμίαν. εἰ μὲν οὖν παιδίον ἢ γέρον ὁ κάμνων εἴη, φλεβοτομεῖν οὐκ ἐγχωρεῖ, μεταξὺ δὲ τῶνδε τῶν ἡλικιῶν ῥώμης παρούσης τῷ κάμνοντι φλεβοτομητέον, εἴ γε καὶ τὰ τοῦ πλήθους ἐν τῷ σώματι παρείη σημεῖα. ἀφαιρεῖν δὲ ἀνάλογον τῇ τε δυνάμει καὶ τῷ μεγέθει τῆς ἐμφράξεως· μείζων μὲν γὰρ ἐπὶ ταῖς σφοδροτέραις ἐμφράξεσι συμπίπτει πυρετός, ἐλάττων δὲ ἐπὶ ταῖς μικροτέραις. κενωθέντος δὲ τοῦ πλήθους καὶ ἀραιωθέντων τῶν πόρων, καὶ τὰ καπνώδη καὶ λιγνυώδη περιττώματα διαπνεόμενα ἐλάττω γε γίνονται· ἄν. κίνδυνος γὰρ τοῖς ἐκφράττειν δυναμένοις κεχρηῆσθαι πρὶν κενῶσαι. αἱ γὰρ ῥυπτικαὶ δυνάμεις ἀναφερόμεναι συνεπισύρονται τι τῶν ἐν τοῖς ἀγγείοις παχέων ἢ γλίσχρων καὶ διπλασιάζουσι τὴν ἐν τοῖς στενοῖς πόροις ἔμφραξιν. εἰ δὲ καὶ ἐκτὸς τοῦ δέρματος προσαχθεῖν τὰ ῥύπτοντα, κίνδυνος συνεπισπᾶσθαι τι καὶ ἄλλο πρὸς τοὺς ἐμπεφραγμένους πόρους. ὅπως οὖν ἀσφαλῆς καὶ τοῖς ἔνδοθεν ἢ φορὰ καὶ τοῖς ἔξωθεν ἢ ὀλκῇ γίνοιτο, χρησιμώτατόν ἐστι πρὸς δύναμιν κενῶσαι τὸ σῶμα, κενῶσαντα δὲ διδόναι μετ' οὐ πολὺ τῶν ῥυπτικῶν τινα τροφῶν ἢ φαρμάκων· ἐν τροφῇ μὲν λόγῳ πτισσάνην καὶ μελίκρατον, ἐν φαρμάκοις δὲ ὀξύμελι τὸ ἐκ μόνου ὄξους καὶ μέλιτος ἐσκευασμένον. ὅσα γὰρ τῷ ὀξύμελιτι συνέψεται ἐπὶ τῶν ἄλλων οἶον καλαμίνθη καὶ τὰ παραπλήσια θερμὰ τυγχάνοντα, ἐξάπτει τοὺς πυρετούς, ὥσπερ καὶ οἶνος. ὀξύμελι δὲ οὔτε τοὺς πυρετούς ἐξάπτει, ἀλλὰ καὶ ῥύπτει γενναίως. μετὰ δὲ τὴν τρίτην ἡμέραν μήτε τοῦ τῆς σήψεως τῶν χυμῶν σημεῖου παρόντος ἐν τοῖς σφυγμοῖς μήτε ἐν τοῖς οὖροις τοῦ τῆς ἀπεψίας, εἰ καὶ ἡ ὑποπτος ὥρα καθ' ἣν εἰσέβαλλεν ὁ πυρετὸς ἐν τῇ πρώτῃ τῶν ἡμερῶν διελήλυθε, θαρρῶν ἤδη χρὴ λούειν τὸν ἄνθρωπον. εἰ δὲ καὶ περὶ δεκάτην ὥραν ὑποπτεύοιτο ὁ παροξυσμός, λούειν χρὴ πρὸ τῆς ἔκτης ὥρας· ἐν δὲ τῷ βαλανείῳ προθερμανθέντος τοῦ σώματος, ἀλείφειν χρὴ ἐλαίῳ γλυκεῖ χλιαρῷ καὶ ἀνατρίβειν μετριώτατα, ἔπειτα διαρύπτειν καὶ ἀποπλύνειν ἔξωθεν τὸ σῶμα. ἐκλέγειν δὲ τῶν μετρίως ῥυπτόντων τινά, οἷόν ἐστι τὸ κρίθινον ἄλευρον καὶ τὸ τῶν κυάμων, εἴτα ἐμβιβάζειν τῷ θερμῷ εὐκράτῳ, ἔπειτα δὲ καὶ τῷ ψυχρῷ μετρίως. μετὰ δὲ τὸ λουτρὸν, εἰ μὲν ἡ ὑποπτος ὥρα πρὸ τοῦ βαλανείου διῆλθε, τρέφειν συμέτρως. εἰ δὲ περὶ δεκάτην εἰ τύχοι ὥραν ὑποπτεύοιτο ταραχὴ τις, μηδὲν διδόναι πλὴν ὕδατος ἔχοντος ἐναφεψημένον σέλινον ὀλίγον· εἴτα εἰ μηδὲν ὀλίγον μηδὲν φαῦλον ἐνέγκειν ἡ ὥρα, τρέφειν, εἰ δέ τι καὶ γένοιτο, πάντα μέτρια φανεῖται, ὥστε καὶ λούσεις τῇ ἐξῆς ἡμέρᾳ καὶ θρέψεις. μεγάλης δὲ τῆς ἐμφράξεως

γεγεννημένης ἐξ ἀνάγκης σπηδῶν ἐπιγίγνεται· ὅθεν ἢ ἐπὶ σπηδόνι πυρετῶν λεχθησομένη ἐπιμέλεια καὶ τούτοις ἀρμόδιος. Περὶ συνόχων πυρετῶν.

70 σύνοχος πυρετὸς ὀνομάζεται οὗ ἀπ' ἀρχῆς ἄχρι τέλους εἷς ἐστὶν ὁ παροξυσμὸς, οὐδεμίαν ἔμφασιν ἀρχῆς ἑτέρου παροξυσμοῦ ποιοῦμενος. εὐεκτικῶν δὲ σωματῶν καὶ πολυαίμων καὶ ἡλικίας θερμῆς οἰκεῖος ὁ σύνοχος πυρετός. συνίσταται γὰρ ἐπὶ πλήθει αἵματος θερμοῦ μήπω σεσηπότος, τῷ μὴ διαπνεῖσθαι, τῇ ζέσει μόνη τὴν θερμασίαν ἐγείροντος, ὥσπερ ὁ ἐν ταῖς πιθάκναις νέος οἶνος. ὥρα δὲ μάλιστα οἰστική τῶν τοιούτων πυρετῶν ἐστὶν ἡ ἑαρινή. τρεῖς δὲ εἰς τοῦ συνόχου διαφοραί, ἥτοι διαμένοντος ἴσου τοῦ μεγέθους ἐξ ἀρχῆς μέχρι λύσεως ἢ προστιθέντος ἢ ἀφαιρουῦντος. τοῦτο δὲ συμβαίνει τῷ μᾶλλον ἢ ἥττον γίνεσθαι τὰς διαπνοὰς ἐκ τοῦ πυκνοτέραν ἢ ἀραιότεραν εἶναι τὴν ἔξιν τοῦ πάσχοντος σώματος. πλήθος δὲ ἐστὶ τὸ λυποῦν ἐπὶ τῶν τοιούτων πυρετῶν καὶ ζέσις τοῦ αἵματος, ἐξ ἧς ὁ πυρετὸς ἀνήφθη, ἐνίοτε δὲ καὶ πάχος. σκοπὸς οὖν τῆς θεραπείας ἐπ' αὐτῶν κενῶσαι τὸ πλήθος καὶ βρέσαι τὴν παρὰ φύσιν θερμότητα καὶ τεμεῖν τὸ πάχος, εἰ παρείη· εἴθ' οὕτως τὴν ἀρχαίαν εὐκρασίαν κατασκευάσαι τοῖς ἀσθενήσασιν μορίοις. Περὶ φλεβοτομίας ἐπὶ συνόχων.

71 ἰσχυρᾶς μὲν οὖν τῆς δυνάμεως ὑπαρχούσης καὶ τῆς ἡλικίας συγχωρούσης καὶ μηδενὸς ἑτέρου ἰσχυρῶς ἐναντιουμένου, ἀφαιρεῖν αἷματος χρή τοσοῦτον ὅσον ἂν ἡ δύναμις φέρη· ἄμεινον γὰρ δυνάμεως παρούσης ἄχρι λειποθυμίας ἄγειν. μὴ φλεβοτομηθέντες δὲ οὗτοι εἰς ἔσχατον ἤκουσι κίνδυνον, ὥστε ἢ πνιγῆναι ἢ συγκοπῆσθαι γε πάντως αὐτούς, εἰ μήποτε ῥώμη δυνάμεως ἢ αἱμορραγία λάβρος ἢ ἰδρῶς πολὺς ἐξαρκάσει αὐτοὺς ὀλέθρου προφανοῦς. τὸ γὰρ πλήθος ἐπὶ τούτων μηκέτι χωρεῖσθαι δυνάμενον πρὸς τῶν ἀγγείων ἐκφράττει καὶ διατείνει τὸν ὄγκον τοῦ σώματος καὶ διὰ τοῦτ' αὐτὸ ἐνίοτε ῥήγνυσι καὶ ἀναστομοῖ τὰ ἀγγεῖα, μάλιστα τὰ ἐν ῥισίν· τούτου χάριν σπεύδειν χρή ἀφαιρεῖν τοῦ αἵματος ὅσον ἡ δύναμις φέρει, ὅπως ἡ τῶν ἀγγείων φύσις ἐκ τοῦ διαπνεῖσθαι τε καὶ ῥιπίζεσθαι τὴν φυσικὴν εὐκρασίαν φυλάττουσα κατὰ τὸν ἐξ ἀρχῆς τρόπον ἐπικρατῇ τῶν χυμῶν· προσέχειν δὲ χρή καὶ τοῖς τῆς φλεβοτομίας σκοποῖς. προηγουμένης μὲν γὰρ ἀπεψίας σιτίων, τοσοῦτον χρόνον ἀναβάλλεσθαι τὴν φλεβοτομίαν προσήκει, ὅσον ἰκανὸν ἂν σοι δόξη πρὸς τὴν ἐν γαστρὶ πέψιν αὐτῶν καὶ τὴν τῶν ἐν τοῖς ἐντέροις περιττωμάτων ὑποχώρησιν. εἰ δὲ ὑποπεύοιτο μετὰ τὴν φλεβοτομίαν ἑτέρα τις κένωσις αἵματος γίνεσθαι, οἷον γυναικείων κάθαρσις ἢ τῶν ἐν ἔδρᾳ αἱμορροῖδων, ἀπολείπειν χρή ἐν τῇ φλεβοτομίᾳ τοῦ αἵματος τοσοῦτον, ὅσον μέλλει διὰ τῶν ἄλλων τόπων κενοῦσθαι· ὥστε εἴτε καταμήνια τύχοι κινηθέντα εἴθ' αἱμορροῖς ἀναστομωθεῖσα, ἐπιτρέπειν τῇ φύσει τὸ σύμπαν, εἰ δὲ μὴ τοσοῦτον ὅσον ἔχρην ἐκκενωθῇ, τότε φλεβοτομεῖν, ὥστε ἐξ ἀμφοῖν συντεθέντων ἀνυσθῆναι τὸ προσήκον. ἐπιτήδειος δὲ πρὸς φλεβοτομίαν ἔξις σώματος σκληρὰ καὶ πολυαίμος καὶ πυκνὴ καὶ δυσδιαφόρητος, κατάστασις δὲ ἀέρος ὑγρὰ μᾶλλον. ἀντιπράττει δὲ τῇ φλεβοτομίᾳ παιδικὴ καὶ γεροντικὴ ἡλικία, κρᾶσις θερμὴ τε ἄγαν καὶ ξηρὰ καὶ χώρα καὶ ὥρα τοιαύτη καὶ ὅσοι τὴν φύσιν ὑγροὶ καὶ μάλιστα σὺν θερμότητι καὶ οἱ ἀραιοὶ τὴν ἔξιν, ἔτι δὲ καὶ οἷς τὸ στόμα τῆς γαστρὸς [ἔχοντες] ἢ πικρόχολον σφόδρα ἢ ἄρρωστον ἢ πέρα τοῦ δέοντος αἰσθητικόν. οὗτοι γὰρ πάντες εὐδιαφόρητοί εἰσι καὶ λειποθυμαῖς δυσανακομίστοις ἀλίσκονται ἐπὶ ταῖς φλεβοτομίαις. ὁμοίως δὲ καὶ τριακοντούτης ὁ φλεβοτομούμενος εἴη, πλαδαρὸς δὲ καὶ μαλακὸς καὶ πιμελώδης καὶ λευκὸς τῷ σώματι καὶ μικρὰς ἔχων τὰς φλέβας, ἥτοι γε οὐδόλως φλεβοτομήσεις ἢ ὀλίγον ἀφαιρήσεις· οὐδόλως μὲν ἐν θερινῇ ὥρᾳ καὶ τοῖς ὁμοστοίχοις αὐτῇ, ὀλίγον δὲ ἐν ταῖς ἄλλαις ὥραις καὶ καταστάσεσι. τινὲς γοῦν λειποθυμήσαντες ἐν ταῖς τῶν ἱατρῶν χερσὶν οὐκέτ' ἀνεκλήθησαν, ὥς εἴ τις ἐκένωσεν ἄνευ τοῦ καταλῦσαι τὴν δύναμιν οὐκ ἂν ἀπώλοντο· ἄλλοι δὲ εἰς τὸν ἐφεξῆς βίον ἅπαντα τὴν κρᾶσιν ὅλην τοῦ σώματος ἔσχον ψυχροτέραν διὰ τὴν ἄμετρον κένωσιν, ὥς οἱ μὲν κακόχροι καὶ καχέκται διετέλεσαν· οἱ δὲ ἐξ αὐτοῦ τούτου νοσήμασιν ὀλεθρίοις ἐάλωσαν, ὑδέροις καὶ ὀρθοπνοίαις καὶ ἥπατος καὶ γαστρὸς

ἀτονίαις καὶ ἡμιπληγίαις. κάλλιστον μὲν οὖν, ὥς ἐθεάσω διὰ παντὸς ἡμᾶς ποιῶντας, οὐχ ἡμερῶν ἀριθμῷ προσέχειν τὸν νοῦν οὐδὲ μόνῳ τῷ πλήθει, ἀλλὰ τῇ ῥώμῃ τῆς δυνάμεως, ἐπὶ πάντων μὲν, μάλιστα δὲ ἐπὶ τῶν συνόχων πυρετῶν. εἰ γὰρ ἡ δύναμις διασώζοιτο, μὴ μόνον ἐκταίους καὶ ἐβδομαίους, ἀλλὰ καὶ τὰς ἐξῆς ἡμέρας φλεβοτομεῖν. Περὶ τῆς τοῦ ψυχροῦ ὕδατος δόσεως ἐπὶ συνόχων.

72 εἰ δὲ ἀναγκασθεῖς ποτὲ θεραπεύειν ἄρρωστον, ὃ μὴ μόνον ἔμπροσθεν παρελείφθη τὸ τῆς φλεβοτομίας βοήθημα, ἀλλὰ καὶ νῦν ἦτοι διὰ δειλίαν τοῦ κάμνοντος ἢ τῶν αὐτῷ διαφερόντων κωλυθείς ἀφαιρεῖν τοῦ αἵματος, ἐπὶ τὴν τοῦ ψυχροῦ δόσιν ἔρχεσθαι, διορισάμενος ἀκριβῶς ὁπόσῃ τις ἐξ αὐτοῦ γενήσοιτο βλάβη. μικρὰς γὰρ ἢ οὐδόλως ἐσομένης διδόναι πίνειν ἀκραιφνὲς ψυχρὸν, ὅσον ἂν ὁ κάμνων βούληται. διδόναι δὲ τὸ ψυχρὸν τότε, ὅταν ἐν τοῖς οὔροις ἴδοις τὰ τῆς πέψεως σημεῖα. οὔτε δὲ ἐν ἀρχῇ οὔτε ἐν ἀναβάσει δοτέον τὸ ψυχρὸν, ἀλλ' ἐν αὐτῇ τῇ ἀκμῇ τοῦ τε παντὸς νοσήματος καὶ τοῦ μερικοῦ παροξυσμοῦ. ἐν καιρῷ γὰρ τῷ δέοντι δοθὲν τὸ ψυχρὸν ῥώννυσσι τὴν τῶν στερεῶν μορίων φύσιν· ῥωσθεῖσα δὲ ἡ φύσις ἐπιτίθεται τοῖς προλελεπτυσμένοις χυμοῖς, ὥστε τοὺς χρηστοὺς μὲν κατέχειν, τοὺς δὲ ἀχρήστους ἐκβάλλειν ἦτοι διὰ γαστρὸς ἢ διὰ ἐμέτων ἢ διὰ ἰδρώτων. εἰ δὲ ψυχροπότης ὁ κάμνων εἴη ἐν τῷ τῆς υγείας καιρῷ, πάνυ θαρρῶν δίδου τὸ ψυχρὸν, αὐτῇ τῇ πείρᾳ δεδιδαγμένος ἀνέχεσθαι πάντα τὰ σπλάγχνα τῆς τοῦ ψυχροῦ ὁμιλίας. πάντως γὰρ εἴ τι ψυχρὸν μόριον οὕτως ὑπῆρχεν ὥς πληττεσθαι πρὸς αὐτοῦ κατὰ τὸν τῆς υγείας καιρὸν, ἐναργῆ τὴν βλάβην ἐνεδείξατο ἄν. οὐδενὸς δὲ μορίου ἐν τῇ υγείᾳ βλαβέντος, οὐδὲ ἐν τῷ πυρέττειν βλαβεῖν τι, πρόβλημα μέγιστον ἔχων ἐν τῷ βάθει τὸ πλῆθος τῆς πυρρῶδους θερμασίας· διὰ τοῦτο τοῖς ὀλίγον αἷμα καὶ σάρκα ἐλαχίστην ἔχουσιν ἡ πόσις τοῦ ψυχροῦ σφαλερωτέρα· ταχὺ γὰρ ἐπὶ τὰ στερεὰ τοῦ ζώου μόρια διικνεῖται γεγυμνωμένα τῶν σαρκῶν. διὰ τοῦτο δὲ καὶ οἱ ἐκτικοὶ τῶν πυρετῶν οὔτ' ἀκραιφνοῦς οὔτε πολλοῦ χρήζουσι τοῦ ψυχροῦ. λεπτὰ γὰρ ἐπ' αὐτῶν καὶ ὀλίγαιμα τὰ σώματα. ὅθεν μεγάλης τῆς βλάβης προσδοκωμένης ἐπὶ τῶν ἀνεπιτηδείων, ἀφίστασθαι χρὴ τῆς τοῦ ψυχροῦ δόσεως, κεχρῆσθαι δὲ τοῖς ἄλλοις βοηθήμασιν, ἃ τὰς ἐμφράξεις ἐκφράττει καὶ τὸ πλῆθος κενοῖ καὶπραῖνει τὸ ζέον τῶν πυρετῶν. αἱ δὲ ἐξ ἀκαίρου πόσεως ψυχροῦ βλάβαι κατὰ τὸδε γίνονται· τοὺς γλίσχρους καὶ παχεῖς χυμοὺς κωλύει τὸ ψυχρὸν λεπτύνεσθαι καὶ διαφορεῖσθαι, διὸ καὶ φλεγμονὴ εἴη ἐν τινὶ τῶν σπλάγχνων καὶ ἐρυσίπελας καὶ σκιρρώδης ἢ οἰδηματώδης διάθεσις, οὐδὲν εἰς τὴν τούτων ἵασις ἢ τοῦ ψυχροῦ πόσις συντελεῖ, ἀλλὰ παραχρῆμα μὲν οὐκ ὀλίγην φέρει τὴν ῥακτώνην ἐπὶ τὸ βέβαιον τὸν ἥδη γεγονότα πυρετόν. μενούσης δὲ ἔνδον τῆς αἰτίας, ὅταν ἐκ τοῦ ψυχροῦ πυκνωθῇ τὸ σῶμα, ἕτερον ἀνάπτει πυρετὸν χαλεπώτερον τοῦ πρόσθεν· καὶ τοῦτο μὲν τὸ εἶδος τῆς βλάβης εὐκαταφρόνητον. πολλοὶ δὲ ἀσθενεῖς ἔχοντες τὰ σπλάγχνα ῥᾶον πλήττονται ὑπὸ τῆς τοῦ ψυχροῦ πόσεως· τῷ μὲν γὰρ στόμαχος ἔπαθεν οὕτως ἰσχυρῶς, ὥστε ἀπολέσαι τὴν ἐνέργειαν καὶ μόλις δύνασθαι καταπίνειν, τῷ δὲ ἡ γαστήρ ἐβλάβη, ὥς μόγις πέττειν, ἄλλω δὲ τὸ ἥπαρ, ὥς ἐκ τούτου εἰς ὕδρον ἐμπεσεῖν, ἄλλω τὸ κῶλον ἢ ὁ πνεύμων ἢ νεφροὶ καὶ κύστις ἢ τι ἕτερον ὑπὸ τοῦ ψυχροῦ πληγὴν ἄρρωστον εἰς τὴν οἰκίαν ἐνέργειαν ἐγένετο. τινὲς δὲ αὐτῶν αὐτίκα ὀρθοπνοίαις ἢ κάρῳ ἢ ληθάργῳ ἢ φρενίτιδι ἢ παρωτίσιν ἢ σπασμοῖς ἢ τρόμοις ἢ ἀποπληξίαις ἀλίσκονται καὶ συλλήβδην εἰπεῖν κακοῦται πᾶν τὸ νευρώδες αὐτοῖς καὶ ἡ κεφαλὴ. οἶδα ὅτι φοβερὸν ἂν σε πρὸς τὴν τοῦ ψυχροῦ δόσιν εἰργασάμην, ἐξ ὧν εἶπον, ἀλλ' ἐθεάσω με πολλάκις χρῆσάμενον ἐν καιρῷ καὶ ἐφ' ὧν δεῖ, αἰεὶ δὲ με ὠφελήσαντα χωρὶς τοῦ βλάψαι τὸν κάμνοντα. Δίαιτα ἐπὶ συνόχων.

73 ἐπὶ μὲν τῶν φλεβοτομουμένων ἐγὼ ὥς μετὰ δύο ὥρας τῆς φλεβοτομίας αἰεὶ δίδωμι πτισσάνης χυλὸν ἄγριον καὶ κελεύω ἡσυχάζειν καὶ μετὰ τὸ διαναστῆναι ἐκ τῶν ὕπνων πάλιν ὁμοίως πτισσάνης χυλὸν παρέχω. καὶ τούτῳ ἐπιμένω ποιῶν μέχρι τῆς γ' ἡμέρας, τῇ δὲ δ' ὥς ἐπίπαν ἐπὶ

λουτρὸν ἄγω. φλεβοτομηθέντες γὰρ οἱ τοιοῦτοι εὐκαίρως μετὰ δυνάμεως ἐρρωμένης καὶ κενωθέντες μέχρι λειποθυμίας, ἐξ ἀνάγκης αὐτοῖς μετ' οὐ πολὺ ἔπεται γαστρὸς διαχώρησις, λεπτυνθέντων δηλονότι τῶν χυμῶν καὶ κουφισθείσης καὶ ἀναρρωθείσης τῆς δυνάμεως. ἔστι δὲ ὅτε καὶ χολῆς ἔμετος, ἐφ' οἷς αὐτίκα καὶ νοτίδες διὰ παντὸς τοῦ σώματος ἢ ἰδρῶτες ἐπιγίγνονται, ὥστε καὶ θαρρῶν τις τούτους λούοι τῇ τετάρτῃ τῶν ἡμερῶν. καθόλου δὲ ὁ καιρὸς τῆς τροφῆς ἐπὶ τῶν συνόχων πυρετῶν τῶν τε προειρημένων καὶ τῶν μετὰ ταῦτα λεχθησομένων, ὅσοι γε ἓνα μόνον ἀπ' ἀρχῆς ἄχρι τοῦ τέλους ἔχουσι παροξυσμόν, ἢ τε εὐφορία ἐστὶ τοῦ κάμνοντος καὶ τὸ ἔθος· τηνικαῦτα γὰρ αὐτοῖς δοτέον, ὅταν εὐφορώτατοι σφῶν αὐτῶν ὑπάρχωσι καὶ μάλιστα κατ' ἐκεῖνον τὸν καιρὸν τῆς ἡμέρας, ἐν ᾧ καὶ πρόσθεν ὑγιαίνοντες ἔθος εἶχον σιτεῖσθαι· μάλιστα γὰρ ἂν εὐφύρως ἐνέγκαιεν τὰ σιτία κατὰ τούτους τοὺς καιροὺς λαβόντες. ἐρρωμένης μὲν οὖν τῆς δυνάμεως καὶ τῆς ἀκμῆς τοῦ νοσήματος ἐν τάχει προσδοκωμένης ἔξεστι λεπτότατα διαιτᾶν, ἀρρωστούσης δὲ τῆς δυνάμεως οὐκ ἔτι λεπτῶς διαιτᾶν ἄνευ μεγάλης ζημίας. ὅθεν χρή προστιθέναι τοῖς τρέφουσιν ὅσον ἀφηρήκασιν τῆς εὐτονίας αἱ δυνάμεις. Καθολικὴ διδασκαλία περὶ τῶν ἐπὶ σιηπεδόνι πυρετῶν.

⁷⁴ ἡ τῆς διαπνοῆς κώλυσις ἔμφραξιν ἐργάζεται τῶν ἐν παντὶ τῷ σώματι ἀδήλων πόρων, δι' ὧν τὰ καπνώδη καὶ λιγνυῶδη περιττώματα ὀσμηραὶ διαπνεῖται. ἡ δὲ τῆς ἐμφράξεως διάθεσις, ὅταν αὐτὴ τε σμικρὰ τύχη καὶ καλῶς παιδαγωγηθῇ, τὸν ἐφήμερον ἐργάζεται πυρετόν. ὅταν δὲ ᾗτοι διὰ μέγεθος ἢ δι' ἀμαθίαν τῶν ἱατρῶν ἐκπέσῃ τοῦ συνήθους χρόνου τῶν ἐφημέρων, ᾗτοι τὸν κύνοχον ἢ τινα ἕτερον τῶν ἐπὶ σιηπεδόνι χυμῶν ἀνάπτει πυρετόν. ἡ δὲ κώλυσις τῆς διαπνοῆς πολυειδῶς γίνεται καὶ πυκνουμένων τῶν πόρων διὰ τε στεγνότητα ἢ στύψιν τοῦ δέρματος καὶ διὰ πλῆθος καὶ πάχος καὶ γλισχρότητα χυμῶν ἐμφραττομένων. κωλυομένων τοίνυν τῶν ὀσμηραὶ διαπνεομένων καπνωδῶν καὶ λιγνυωδῶν περιττωμάτων κακοῦται τὸ ἐν ἡμῖν κατὰ φύσιν θερμόν. ἕτερον δὲ παρὰ φύσιν ἐγγιγνόμενον τοῖς σώμασι τοὺς μὲν χυμοὺς πρῶτον δι' ὑγρότητα σήπει καὶ διαφθείρει, τῷ χρόνῳ δὲ καὶ τῆς πιμελῆς καὶ τῆς σαρκὸς καὶ αὐτῶν τῶν στερεῶν σωματίων καθάπτεται· ἔστι δὲ ἡ σήψις μεταβολὴ ἐπὶ φθορὰν τῆς ὅλης οὐσίας τοῦ σιηπομένου σώματος ὑπὸ τῆς παρὰ φύσιν θερμασίας γιγνομένη. οἱ μὲν οὖν σιηπόμενοι χυμοὶ ἢ ἐντὸς τῶν ἀγγείων στεγόμενοι τοὺς συνεχεῖς καὶ εἰς ἀπυρεξίαν μὴ παυομένους μέχρι τελείας λύσεως τοῦ νοσήματος ἐργάζονται πυρετοὺς ἢ πάντῃ τοῦ σώματος φερόμενοι καὶ διεκπίπτοντες ἔξω τῶν ἀγγείων τινὰ τῶν κατὰ περίοδον παροξυνομένων καὶ διαλείμματα ἐχόντων ἀνάπτουσι πυρετόν, οἷον τριταῖον τεταρταῖον ἀμφημερινὸν ἢ ἕτερον παραπλήσιον. αἴτιον δὲ τοῦ μὴ ἐκπίπτειν τῶν ἀγγείων ἔξω τοὺς χυμοὺς ἐπὶ τῶν συνεχῶν πυρετῶν ἐστὶν ἢ τὸ πλῆθος ἢ τὸ πάχος ἢ ἡ γλισχρότης αὐτῶν. ὥπερ οὖν ὅσα τῶν ἀψύχων σωματίων σήπεται, πρῶτον μὲν ἀποβάλλομεν αὐτῶν ὅσον ἤδη σέσηπεν, εἴθ' οὕτως τὸ λοιπὸν αἰωρήσαντες ἐν ἀέρι ψυχρῷ διαπνοὰς εὐψυχεῖς μηχανώμεθα, κατὰ τὸν αὐτὸν τρόπον ἰαρόμεθα τὴν ἐν τοῖς ἀνθρωπέοις σώμασι σιηπεδόνα, τὸ μὲν ἤδη διεφθαρμένον ἐκκενοῦντες ἅπαντι τρόπῳ, τὸ δὲ λοιπὸν αἰωρήσεσθαι τε μετρίαις καὶ διαπνοαῖς εὐψυχέσιν εἰς τὴν ἀκριβῆ καὶ κατὰ φύσιν συμμετρίαν ἐπανάγοντες. διαλαβόντες τοίνυν πρότερον περὶ τῶν μὴ διαλειπόντων πυρετῶν, μνημονεύσωμεν ἐφεξῆς κατ' ἀκολουθίαν καὶ τῶν λοιπῶν. Περὶ τῶν ἐπὶ σιηπεδόνι συνόχων πυρετῶν.

⁷⁵ ὅταν ἐν ἅπασιν τοῖς ἀγγείοις, μάλιστα δὲ τοῖς μεγίστοις, κατὰ τε τὰς μασχάλας καὶ βουβῶνας καὶ τοῖς παραπλησίοις αἷμα θερμότερον ὁμοτίμως πλεονάσας σαπῇ, τὸν ἐπὶ σιηπεδόνι κύνοχον καλούμενον ἐργάζεται πυρετόν. τὰ δὲ πολλὰ ἐν πολυαίμοις τε καὶ πολυσάρκοις σώμασι καὶ πυκνοῖς τὴν ἔξιν καὶ περιττώμασι θερμοῖς πεπληρωμένοις ἢ γένεσις αὐτῶν ἐστὶ. ταῦτ' ἄρα τούτοις ἤδη πυρέττουσιν ὁ σφυγμὸς μέγιστός τέ ἐστι καὶ ὁμαλὸς καὶ σφοδρὸς καὶ τὴν κύστασιν τῆς ἀρτηρίας οὔτε σκληροτέραν οὔτε μαλακωτέραν τοῦ κατὰ φύσιν ἔχων, τάχους δὲ εἰς

τοσοῦτον ἦκει καὶ πυκνότητος, εἰς ὅσον ἂν ὁ πυρετὸς αὐτὸς ἦκη μεγέθους. κοινὰ μὲν οὖν ἀμφοῖν τούτου τε καὶ τοῦ χωρὶς σήψεως προειρημένου συνόχου ταῦτα. πρόσκειται δὲ ἐξαίρετα τούτῳ τὰ τῆς σήψεως σημεῖα ἐν τοῖς οὖροις τε καὶ τοῖς σφυγμοῖς καὶ τῷ τῆς θερμασίας εἶδει. ἡ δὲ θεραπεία τούτων τῶν πυρετῶν ἐκατέρῳ τῷ γένει κοινωνεῖ τῷ τε μετὰ σήψεως καὶ τῷ χωρὶς ταύτης, ἀλλ' ἡ μὲν οὐσία καὶ ἡ σύμπασα φύσις αὐτῶν ἐκ τοῦ γένους ἐστὶ τῶν ἐπὶ σήψει. καθὼς δὲ εἷς ἐστὶν ὁ σύμπας ἐπ' αὐτῶν παροξυσμὸς ἀπ' ἀρχῆς μέχρι λύσεως ὅλης τῆς νόσου, κατὰ τοῦτο κοινωνεῖ τῷ ἐκ τῆς σήψεως συνόχῳ. χρή τοίνυν καὶ τὰ τῆς ἰάσεως αὐτοῖς καθ' ἓν μὲν τοῦτο μόνον εἰς κοινωνίαν ἦκειν συνόχοις, κατὰ δὲ τὰ ἄλλα σύμπαντα διατμηθῆναι καὶ τινὰς μὲν σκοποὺς θεραπευτικοὺς ἐκ τοῦ γένους τῶν ἐπὶ σήψει λαβεῖν, τινὰς δὲ ἐκ τῆς οἰκείας αὐτῶν οὐσίας. αἷμα γοῦν ἐστὶν ἐπὶ τούτων τὸ τὴν σήψιν ἀναδεξάμενον. οὕτως δὲ καὶ τὰς ἄλλας διαφορὰς τῶν ἐπὶ σιγεδόνι χυμῶν ἰᾶσθαι προσήκει, τὴν ἔνδειξιν ἀπὸ τε τῆς σήψεως λαμβάνοντα καὶ τῆς καθ' ἑκάστον ἰδίας διαφορᾶς, οἷον φλέγματος ἢ χολῆς ἐκατέρας. ἐπὶ τοίνυν τῶν ἐπὶ σιγεδόνι συνόχων ἑπτὰ μὲν ὑπέκειτο παρὰ φύσιν, ἀφ' ὧν αἱ ἐνδείξεις, πλῆθος χυμῶν καὶ πάχος καὶ γλισχρότης ἔμφραξις τε καὶ τῶν διαπνεομένων ἐπίσχεσις καὶ σήψις καὶ πυρετὸς οὐκ ἔχων διάλειμμα. ἐκάστην δὲ τῶν ῥηθειςῶν διαθέσεων ἰᾶσθαι χρή διὰ τῶν ἐναντίων, τὸ μὲν πλῆθος τῇ κενώσει, τὸ δὲ πάχος τοῖς τέμνουσι, τὴν γλισχρότητα τοῖς ῥύπτουσι, τὴν ἔμφραξιν τοῖς ἐκφρακτικοῖς, τὴν δὲ τῶν διαπνεομένων ἐπίσχεσιν, εἰ μὲν διὰ πίλησιν τοῦ δέρματος γέγονε, τοῖς χέουσιν, εἰ δὲ διὰ πύκνωσιν, τοῖς ἀραιούσιν, εἴτα τὴν μὲν σήψιν τοῖς ῥύπτουσι καὶ ἀλλοιοῦσι καὶ μεταβάλλουσι, τὸν δὲ πυρετὸν τοῖς ἐμψύχουσι. τῶν μὲν οὖν δυνάμεων ἰσχυρῶν ὑπαρχουσῶν φλεβοτομητέον καὶ τούτους χωρὶς ἀπεψίας τῆς κατὰ γαστέρα ἢ ἐτέρου τινὸς κωλύοντος, καθὼς ἔμπροσθεν εἰρήκαμεν. ἐξ ὧν γὰρ ἐπ' ἐκείνων προειρήκαμεν σκοπεῖν χρή καὶ περὶ τούτων τὰ προσήκοντα. ἐπεὶ δὲ οὐδὲ τὴν ἔμφραξιν οὐδὲ τὴν σιγεδόνα δυνατόν ἐστι θεραπεῦσθαι διὰ μόνης τῆς φλεβοτομίας, ἐτέρων βοηθημάτων δεομένας, ἀποτίθεται χρή τι τοῦ αἵματος εἰς τὸν τῆς θεραπείας χρόνον, ὅπως μήποτ' ἀνάγκη καταλάβῃ τις διὰ τὴν ἔνδειαν ἀκαίρως τρέφειν. ὅσον γὰρ ἐπὶ τῷ τοιούτῳ πυρετῷ οὐδόλωσ τρέφειν δεῖ, ὅσον δὲ ἐπὶ τῇ κενώσει τοῦ αἵματος, δεῖ τρέφειν, ὥστε ἀναγκαῖον ἔσται δυοῖν θάτερον, ἢ τρέφοντα αὐξάνειν τὸν πυρετὸν ἢ μὴ τρέφοντα καταλύειν τὴν δύναμιν. ἄμεινον οὖν, ὥς εἴρηται, καταλύειν τὴν τοῦ αἵματος οἰκείαν τροφήν τοῖς τοῦ ζώου μορίοις, αὐτὸν δὲ ἀρκεσθῆναι προσφοραῖς ὀλίγαις ῥοφημάτων, οἷόν ἐστι πτισσάνη καὶ μελίκρατον, ὧν ὡς φάρμακον μᾶλλον ἢ τροφήν χρῆζομεν. εἰ δὲ παραλειφθεῖ διὰ τι τὸ τῆς φλεβοτομίας βοήθημα, διαιτήσας τὸν ἄνθρωπον λεπτοτάτῃ διαίτῃ, ὅταν ἤδη πέττωνται μὲν οἱ χυμοί, τὸ δὲ πάχος αὐτῶν ἢ προλελεπτυσμένον, ἐν ἀκμῇ ὄντος τοῦ πυρετοῦ, δοτέον αὐτοῖς τὸ ψυχρὸν ὕδωρ, ὥς ἐπὶ τῶν συνόχων προεῖρηται, εἰ μὴ τι τῶν ἐκεῖσε προειρημένων κωλύοι τὴν δόσιν.

75 (50) παραλειφθείσης δὲ καὶ τῆς ἐκ τοῦ ψυχροῦ βοηθείας, τοῖς ἄλλοις βοηθήμασι κεχρησθαι τοῖς δυναμένοις τὰς ἐμφράξεις ἐκφράττειν καὶ τὸ πλῆθος κενοῦν καὶ प्राῦνειν τὸ ζέον, ὥς προεῖρηται καὶ ἐπομένως ἐφεξῆς ῥηθήσεται. Κοινὴ δίαίτα πάντων τῶν ἐπὶ σιγεδόνι πυρετῶν.

76 κοινῶς ἐπὶ πάντων τῶν ἐπὶ σιγεδόνι πυρετῶν ἐκκαθαίρειν χρή τὰ σεσηπότα τῶν χυμῶν δι' οὔρων καὶ γαστρὸς καὶ ἰδρώτων· τοῦτο γὰρ κοινὸν ἀπάσης σιγεδόνος. εἰ δ' αὐτόματά ποτε τὴν ὁρμὴν ἐπὶ τὸ στόμα τῆς γαστρὸς ποιήσεται, κενοῦν χρή δι' ἐμέτων. ἄλλως δὲ οὐ χρή παρὰ φύσιν τοὺς δυσμεῖς ἐρεθίζειν πρὸς τὸ μὴ καταλῦσαι τὴν δύναμιν τοῦ στόματος τῆς γαστρὸς, ἥς μάλιστα ἐν τοῖς νοσήμασι χρῆζομεν. ἐκλεκτέον δὲ ὅσα χωρὶς τοῦ θερμαίνειν καὶ ξηραίνειν ἱκανὰ τὰς εἰρημένους κινήσεις ἐργάσασθαι, καθάπερ ὃ τε τῆς πτισσάνης χυλὸς καὶ τὸ μελίκρατον ὀξύμελί τε τὸ ἀπλούστατον καὶ ἀπόμελι καὶ ἡ τοῦ σελίνου ῥίζα κατὰ τὸ πινόμενον ὕδωρ ἐψομένη. τὸ γοῦν μελίκρατον, ὅσον μὲν ἐπὶ τὸ τέμνειν τοὺς παχεῖς χυμοὺς καὶ ῥύπτειν τοὺς γλίσχρους καὶ τὰς ἐκκρίσεις προτρέπειν, ἄριστον ἂν εἴη βοήθημα κατὰ τοὺς ἐπὶ στεγνώνει

καὶ κήψει πυρετοὺς καὶ μάλιστα τοὺς ἐπὶ κήψει συνόχους. ὅσον δὲ ἐπὶ τὸ τὴν θερμὴν αὐξάνειν τοῦ πυρετοῦ, βλαβερὸν τὸ μελίκρατον· ὅθεν, εἴπερ ἄμετρος εἴη θερμότης, φείδεσθαι μὲν χρὴ τοῦ μελικράτου, χρῆσθαι δὲ τῷ χυλῷ τῆς πτισσάνης. εἰ δὲ τὰς ἐμφράξεις δυσλύτους εἶναι λογιζόμεθα, ὀξύμελι διδόναι· καὶ μὴν καὶ τὸ ὀξύμελι, χρησαμένων ἀμέτρως, ἔντερόν τε ξύει καὶ βῆχα κινεῖ καὶ τὰ νευρώδη μόρια βλάπτει, ὥς εἶναι τῶν δυσχερεστάτων εὐρεῖν τι βοήθημα τοιοῦτον, ὃ μηδὲν βλάπτον ὀνίνησι μέγα. καὶ τοῦτο γίγνεται διὰ τὴν ἐπιπλοκὴν τῶν παρὰ φύσιν ἐν τῷ σώματι διαθέσεων· ὅθεν ἐπὶ τῶν ῥᾶον ὑπὸ τοῦ τυχόντος βλαπτομένων ἄμεινον χρῆσθαι τῷ τῆς πτισσάνης χυλῷ, μέχρις ὅτε δυνηθεῖμεν ἀδροτέραν διδόναι τροφήν. μὴ διαχωρούσης δὲ τῆς γαστρὸς κλύζειν χρὴ μελικράτῳ μετ' ἐλαίου μόνοις. τὸ δὲ ὅλον σῶμα ἔξωθεν πρὶν μὲν κενῶσαι διαφορεῖν οὐ χρὴ, κενώσαντα δὲ ἐγχωρεῖ διαφορεῖν. φαρμάκῳ δὲ χρῶ χλιαρὰν ἔχοντι τὴν θερμασίαν, ὁποῖόν ἐστι τὸ διὰ τοῦ χαμαιμήλου ἔλαιον. ἐν δὲ τῷ νῦν καιρῷ, λέγω δὴ ἐν τῷ διαφορεῖν, καὶ οἶνος ὑδατώδης πινόμενος ἀπάσας κινεῖ τὰς ἐκκρίσεις. πέψεως δὲ σαφοῦς ἐν τοῖς οὔροις φανείσης καὶ λούειν ἐγχωρεῖ λουτροῖς γλυκυτάτων καὶ ποτίμων ὑδάτων καὶ εὐκράτων. Περὶ τῶν συνεχῶν πυρετῶν.

⁷⁷ οἱ συνεχεῖς πυρετοὶ ὁμογενεῖς εἰσι τῶν διαλειπόντων· καλῶ δὲ ὁμογενεῖς τριταίῳ μὲν ἀκριβεῖ τὸν ἀκριβῆ καῦσον, ἀμφημερινῷ δὲ τὸν καθ' ἑκάστην μὲν ἡμέραν παροξυνόμενον, εἰς ἀπυρεξίαν δὲ μὴ παυόμενον. ὃ τε γὰρ ἀκριβὴς καῦσος ἅπαντα τὰ ἄλλα φυλάττων ἀκριβοῦς τριταίου γνωρίσματα, μόνῳ δὲ τῷ μήτε μετὰ ῥίγους εἰσβάλλειν μήτε εἰς ἀπυρεξίαν ἀποπαύεσθαι διενήνοχεν ἐκείνου. ὃ τε καθ' ἑκάστην ἡμέραν παροξυνόμενος ὁμοίως πάντα ἔχει τὰ γνωρίσματα τοῖς ἀκριβέσιν ἀμφημερινοῖς, τῷ δὲ μὴ παύεσθαι εἰς ἀπυρεξίαν ὁμογενὴς ἐστὶν αὐτοῖς. κατὰ ταῦτα δὲ ὁ διὰ τετάρτης παροξυνόμενος, εἰς ἀπυρεξίαν δὲ μὴ παυόμενος ὁμογενὴς ἐστὶ τῷ τεταρταίῳ καὶ δῆλον ὥς οὔτε ῥίγος αὐτῷ προηγῆσθαι τῶν παροξυνόμενων οὔθ' ἰδρῶς ἔποιτο, καθάπερ οὐδὲ τῷ καύσωνι καθ' ἕκαστον παροξυσμόν. ἐπὶ γὰρ καύσου ῥίγεος ἐπιγενομένου λύει τὸ νόσημα. διενήνοχε δὲ ὁ καῦσος τοῦ ἐπὶ κήψει συνόχου τῷ ἐκείνῳ μὲν ἐπὶ αἵματι σηπομένῳ συνίστασθαι καὶ ἀπ' ἀρχῆς μέχρι λύσεως ἓνα ἔχειν παροξυσμόν, τὸν δὲ καῦσον ἐπὶ τῇ ξανθῇ χολῇ σηπομένη ἀναπτέσθαι καὶ τριταϊκῶς παροξύνοντα ἔχειν μειοπυρεξίαν τινὰ καὶ οἷον ἄνεσιν, τὸν δὲ σύνοχον μένειν ὁμοίον μέχρι λύσεως. Θεραπεία καύσου Φιλουμένου.

⁷⁸ ἔστι μὲν οὖν ἐπὶ τῇ ξανθῇ χολῇ σαπίσῃ ἀναπτόμενος συνεχὴς πυρετὸς καυσωδέστατος καὶ μήτε τοῖς ἰατροῖς μήτε τοῖς πάσχουσιν εὐταξίαν παρέχων. γλῶσσα γὰρ ἐπὶ τούτων κατάξηρος καὶ μέλαινα καὶ τραχεῖα, δῆξις τε τῆς γαστρὸς καὶ δίψος ἀφόρητος καὶ ἀγρυπνία, ἐνίοτε δὲ καὶ παραφροσύνη. πρῶτον μὲν οὖν αὐτῷ παρηγορικῶς καὶ πειθηνίως προσίεναι χρὴ. ἐπὶ δὲ τὰ τῆς πέψεως ἐν τοῖς οὔροις φαίνεται καὶ ἤδη ἀκμάζοι τὸ νόσημα, τότε ἀγωνιστικῶς ἐνίστασθαι καὶ ἐπὶ τὴν τοῦ ψυχροῦ πόσιν παραγίγνεσθαι, εἰ μηδὲν πάλιν ἀνταῦθα κωλύοι τῶν προειρημένων ἐπὶ τῆς τοῦ ψυχροῦ πόσεως ἐν τῷ περὶ τῶν συνόχων λόγῳ. τὰ δὲ πρῶτα τῶν καυσουμένων βοηθήματά ἐστι κατάκλις ἐν τόποις ἀναψύχουσιν εὐπνόις ἀέρι καθαρῷ διαπνεομένοις στρωμνὴ τε ἀπαλὴ καὶ πυκνότερον νεαροποιουμένη περιβλήματα συνεχῶς ἀλλασσόμενα καὶ ἱκανῶς ἰσχνὰ καὶ μὴ ῥυπαρά, ἐχούσης τῆς κλίνης δαψιλὲς πλάτος πρὸς τὸ ἐπ' ἄλλα καὶ ἄλλα τῶν πρώτων θερμαινομένων μετάγειν τὰ μέλη. ῥίπις δὲ κινεῖτω τὸν σταθερώτερον ἀέρα. ἐπιθέματα δὲ αὐτοῖς ἀρμόζει κατὰ τοῦ στέρνου καὶ τοῦ στομάχου ἐπιτιθέμενα φοίνικες σὺν οἴνῳ τε καὶ ῥοδίνῳ ἢ μηλίνῳ λεαινόμενοι καὶ τὰ ἐμπύχοντα δέ ἐστιν ἀρμόδια οἷον ἔλικες ἀμπέλων λειωθεῖσαι σέρις πολύγονον ἀρνόγλωσσαν ξύσματα κολοκύνθης θριδάξ ὀξυλάπαθον· παραπλεκέσθωσαν δὲ ἐκάστῳ αὐτῶν ψίχες ἄρτου προβραχεῖσαι ἢ ἄλφιτα. δεῖ μέντοι τὰς συνεχεῖς τούτων χρήσεις παραιτεῖσθαι. πτύγματα δὲ ῥακῶν λινῶν εὐμεγεθέων ἰσχνῶν ἐξ ὑδρελαίου θερμοῦ κατὰ τοῦ στήθους καὶ τοῦ στομάχου ἐπιρριπτόμενα τοὺς

καυσουμένους παρηγορεῖν παραδόξως καὶ δι' ἐρίου χειροπληθοῦς τὸ ὑδρέλαιον θερμὸν ἢ ὑδρορόδινον ἐπιφερόμενον ἐξ ὑψηλοῦ κατὰ τοῦ στέρνου ῥαδίως ἀμβλύνει τῆς φλογώσεως τὸ σφοδρόν. δεῖ δὲ θερμὸν ἱκανῶς εἶναι τὸ ὑδρέλαιον ἢ ὑδρορόδινον· τὸ γὰρ χλιαρὸν ἐκλύει τὸν τόνον τῶν μορίων. εἰ δὲ βραχύτατον νίτρον προσλάβοι, κινήσειεν ἄν καὶ ἰδρώτας. ἐπὶ δὲ τῶν σφοδροτάτων καύσεων καὶ ὄξος ὀλίγον παραπλέκειν· ἐργάζεται γὰρ τὸ δέον· διαιτᾶν δὲ τοὺς καυσουμένους ὑγροτάταις τροφαῖς καὶ μηδὲν ἐχούσαις δριμύ, οἷον καυλοῖς θριδάκων ἀπεξεσμένοις μετ' ὀξυκράτου ὕδαροῦς ἢ κολοκύνθαις ὁμοίαις μετ' ὀξυκράτου καὶ πτισσάνης δὲ χυλὸν λεπτότερον διδόναι χωρὶς ἁλῶν ἢ ἐτέρας ἐπιμιξίας καὶ ποτε καὶ μετὰ τροφήν ψυχρὸν ὅσον κοχλιάριον α ἢ β καταρροφείτωσαν ἢ καὶ τὸ ὅλον αἱ πόσεις ἔστωσαν γαλακτώδεις καὶ διάκλυσμα δὲ καὶ ἀναγαργάρισμα διὰ τοῦ τεθραυσμένου ψυχροῦ διδόνθω καὶ ῥόδων δὲ χύλισμα ὅσον κοχλιάριον καταρροφηθὲν ἀναψῦξαι τὸν στόμαχον ἐποίησεν. καὶ ἄλλαι δὲ παρεπιτηδεύεσθωσαν ψυχαγωγίαι· φύλλα ἀμπέλων χλωρὰ καὶ μυρσίνης καὶ ῥόδων ἐρρίφθω κατὰ τοῦ ἐδάφους καὶ τῷ ὕδατι καταρραινέσθωσαν συνεχέστερον κρουνοί τε ὕδατος πλησίον ἡχέιτωσαν· καιρὸς δὲ τῶν ἐμψυχόντων ἐπιθεμάτων καὶ τῶν ὁμοίων ἢ ἀκμῇ τῆς ἐπισημασίας. κατὰ γὰρ τὰς ἀρχὰς καὶ τὰς ἐπιδόσεις τῶν παροξυσμῶν, ἀνωμάλως ἔτι τοῦ σώματος διακειμένου καὶ τῆς θερμασίας περὶ τὰ σπλάγχνα συνεδρευούσης, προσαγόμενα ταῦτα διαχέει μὲν τὴν αἵσθησιν ἐπ' ὀλίγον, ἀποκρουόμενα δὲ τὸ θερμὸν εἰς τὸ βάθος πλείονος βλάβης αἷτια γίνονται, ἐναποκλεισθέντος ἔνδον τοῦ πυρώδους θερμοῦ καὶ αὐθις τὸν καῦσον σφοδρότερον ἐργασαμένου. ἐν δὲ ταῖς ἀκμαῖς τῶν παροξυσμῶν ἡπλωμένου τοῦ θερμοῦ κατὰ πᾶν τὸ σῶμα, σβεσθεῖη ἄν ῥαδίως τὸ λειπόμενον ἔτι περὶ τὰ σπλάγχνα· καὶ γὰρ εὐπνούστεροί τε καὶ ἀδιψώτεροι καὶ εὐφορώτεροι γίνονται, τούτων ἐν καιρῷ προσαγομένων, καὶ τινες αὐτῶν ἐπινοτιζόμενοι καθυπνοῦσιν.

78 (50)

ἐνισταμένης δὲ τῆς ἀκμῆς τοῦ παντὸς νοσήματος καὶ μηδενὸς κωλύοντος τῶν προρρηθέντων ἐπὶ τοῦ συνόχου πυρετοῦ, ἥδη καιρὸς τῆς τοῦ ψυχροῦ δόσεως. ἐφ' ὧν μὲν οὖν παρρησίαν ἄγομεν, ὥς μὴ βλαβησομένου τινὸς τῶν σπλάγχνων ἢ τῆς κεφαλῆς, ὥς προεῖρηται, τὸ ἀκραιφνὲς ὕδωρ ψυχρὸν δίδομεν· ἐφ' ὧν δὲ τι δέος καὶ αὐτὸ τὸ ἐλάχιστον παρεμποδῶν γίγνηται, τὴν πρώτην πόσιν τεθραυσμένον προσοίσομεν τὸ ψυχρόν. θαυέται δέ, εἴ τις εὐκράτου θερμοῦ κύαθον α πρὸς ε καταμιξείεν ἀκραιφνοῦς ψυχροῦ· τὸ τοιοῦτον γὰρ παρατίθεται τοῖς εὐνόποτοις σώμασι. τινὲς δὲ ῥόδινου ἐλαίου κύαθον ἐπιχέοντες τῷ μέλλοντι δοθήσεσθαι ψυχρῷ προσφέρουσιν· αὐτὸ γὰρ τὸ ῥόδινον οὐ σφοδρῶς ἐμψύχει. καὶ προσεναλειφόμενον τὸ ἐλαιῶδες τοῖς σώμασιν οὐ συγχωρεῖ αὐτὰ βλαβῆναι ὑπὸ τοῦ ψυχροῦ. ἅμα τε καὶ τόνον τινὰ τὸ ῥόδινον τῇ γαστρὶ παρέχει, ἀλλὰ καὶ ὄλιγον διὰ τὸ ἐλαιῶδες. τινὲς δὲ ἀντὶ τοῦ ῥόδινου μήλινον παρέσχον. λουτρὸν δὲ τοῖς καύσῳ περιεχομένοις πυρετῷ ἐκείνοις μόνοις ἀρμόσει, ὅσοι χωρὶς ὄγκου τινὸς φλεγμονώδους ἢ ἐρυσιπελατώδους νοσοῦσιν, ὅταν ἐν τοῖς οὖροις πέψεως φανῇ σημεῖον. νέος δ' ἂν τις εὐσαρκὸς ὥρᾳ θέρους καὶ καταστάσεως θερμῆς καὶ ξηρᾶς, ἐν ἀκμῇ ὄντος τοῦ πυρετοῦ καὶ πέψεως ἐν τοῖς οὖροις φανείσης ἄνευ σπλάγχνου τινὸς φλεγμονῆς κολυμβήθρα ψυχροῦ ἑαυτὸν ἐμβαλὼν καὶ νηξάμενος ἰδρώτα κινήσειεν. εἰ δὲ καὶ ψυχρολυσίας συνήθης εἴη, πάνυ θαρρῶν κέχηρσο τῷ βοηθήματι. αὐτίκα γὰρ καὶ ἡ γαστήρ ἔστιν οἷς [αὐτὸν] κατέρρηξε χολώδη. μετρίου δὲ ὑπάρχοντος τοῦ πυρετοῦ καὶ τῶν δυνάμεων ἰσχυρῶν ἅμα τοῖς τῆς πέψεως σημεῖοις ὠφελεῖ αὐτοῖς τὰ βαλανεῖα γλυκέων καὶ εὐκράτων ὑδάτων. καὶ τῶν ἀλειμμάτων τὸ χαμαιμήλινον καὶ μάλιστα ὅταν τὸ περιέχον ψυχρὸν ᾖ· ὥς εἴ γέ ποτε συμβαίῃ ψυχροῦ τοῦ περιέχοντος ὄντος ἰσχυρῶς καυνοῦσθαι τὸν κάμνοντα, βραχείας ἐπ' αὐτοῦ σωτηρίας ἐλπίδας ἔχειν χρή. εἰ δὲ μηδὲ τὰ τῆς πέψεως παρείη σημεῖα ἐν τῇ τοιαύτῃ καταστάσει τοῦ ἀέρος μηδὲ τὰς δυνάμεις ἰσχυρὰς ἔχειν φαίνοιτο, σωθῆναι τὸν τοιοῦτον ἀδύνατον, ὥστε οὔτε λούσεις αὐτὸν οὔτε ἀλείψεις τοῖς ἀραιωτικοῖς

φαρμάκοις οὔτε οἶνου δώσεις οὔτε ψυχροῦ. ἐφ' ὧν γὰρ ἀνέλπιτος ἡ σωτηρία, μάταιον ἂν εἴη διαβάλλειν τοῖς ἰδιώταις τὰ πολλοὺς σώζοντα βοηθήματα. ἔγωγ' οὖν οἶδά τινας ἰατροὺς ἀμεθόδους μιμησαμένους τὰ ὑφ' ἡμῶν πραττόμενα πράγματα, τοιούτοις χρησαμένους βοηθήμασιν ἐπὶ τῶν πάντων τεθνηξομένων οὐτ' ἀνύσαντάς τι καὶ τὴν εὐκαιρον αὐτῶν χρῆσιν ὑποπτόν τε καὶ φοβερὰν ἐργασαμένους. ἀλλ' ἡμεῖς δηλονότι καὶ καιροὺς καὶ βοηθήματα γράφομεν ἐπὶ τῶν σωθῆναι δυναμένων, ὥσθ' ὅσοι γε τῶν νοσούντων ἀνίατοί εἰσιν, οὔτε καιρὸς ἐπιτήδειος οὔτε βοηθήματα τούτοις ἐστίν. Τριταίου ἀκριβοῦς καὶ ἐκτεταμένου καὶ διπλοῦ διάγνωσις.

79 ὁ ἀκριβὴς τριταῖος πυρετὸς ἐν τοῖς χολωδετέροις φύσει σώμασι συνίσταται τοῦπίπαν καὶ ἐν ἡλικίᾳ τῇ τῶν ἀκμαζόντων καὶ ἐν θερινῇ ὥρᾳ μάλιστα καὶ τοῖς θερμοῖς καὶ ξηροῖς τῇ κράσει χωρίοις καὶ καταστάσει τοῦ περιέχοντος ἡμᾶς ἀέρος τοιαύτη καὶ βίοις ἐμπόνοις καὶ φροντίσι καὶ ἀγρυπνίαις ἐγκαύσεσί τε καὶ τροφαῖς ὀλιγίσταις καὶ ταύταις θερμαῖς καὶ ξηραῖς. ἀλλὰ καὶ ἡ τῶν θερμαινόντων καὶ ξηραινόντων πομάτων τε καὶ φαρμάκων ἀμετροτέρα χρῆσις εὐφορὸς ἐστὶ τριταίων πυρετῶν. ἔκγονος τοίνυν ὑπάρχων ὁ τριταῖος πυρετὸς τῆς ξανθῆς χολῆς σαπίσεως καὶ κινουμένης καὶ ἔξω τῶν ἀγγείων φερομένης κατ' ἀρχὰς εὐθὺς ῥῆγος οὐκ ἀγεννὲς ἐπιφέρει διαφέρον τοῦ τεταρταῖου ῥίγους τῷ κεντεῖσθαι δοκεῖν ἐπὶ τριταίων καὶ τιτρώσκεισθαι τὸν χρῶτα. ἐν γὰρ τοῖς τεταρταίοις ἡ εἰσβολὴ κατάψυξιν ἔχει σφοδρὰν καὶ ἐν βάθει μᾶλλον. τῶν δὲ ἀμφημερινῶν οὐδὲ ῥῆγος ὥς ἐπίπαν προηγεῖται, ἀλλὰ μόνον περιψύχονται. ἔστι δὲ ἐν τοῖς τριταίοις πυρετοῖς καὶ τάξις ἀκριβὴς τῶν σφυγμῶν καὶ ὁμαλότης· ἐπεγείρεται δὲ ἐν ταῖς ἀναβάσεσι τῶν παροξυσμῶν ὁ σφυγμὸς εἰς σφοδρότητα καὶ μέγεθος καὶ πυκνότητα καὶ δίψος ἐπιφέρει μάλιστα κατὰ τὰς ἀκμὰς καὶ διακαίει τὸν ἄνθρωπον, ὥστε γυμνοῦσθαι καὶ ἀπορρίπτειν τὴν ἐσθῆτα καὶ μέγα καὶ πυκνὸν ἀναπνεῖν καὶ φουσᾶν οἶον φλόγα τινὰ καὶ πιεῖν ψυχρὸν αἰτεῖν. καὶ μικρὸν ὕστερον τὸ θερμὸν ὁμαλῶς ἐπεκτείνεται πάντῃ τοῦ σώματος. εἰ δὲ καὶ ἐπιβάλλοις τὴν χεῖρα τῷ θώρακι, κατὰ μὲν τὴν πρώτην ἐπιβολὴν ἀπαντᾷ θερμασία πολλή καὶ δριμεῖα καὶ οἶον μετὰ ἀτμοῦ τινος ἀναφερομένη, νικᾶται δ' ὀλίγον ὕστερον ὑπὸ τῆς χειρός. καὶ δὴ καὶ πίνειν ἤδη καιρὸς τῷ κάμνοντι καὶ πιόντος αὐτίκα δὴ μάλα πλῆθος μὲν ἄνεισιν ἀτμοῦ θερμοῦ διὰ τοῦ δέρματος προαγγέλλον ἰδρώτας· ἔμετός τε ἐπιφαίνεται χολῆς καὶ ἡ γαστήρ που κατέρρηξε. τὰ δὲ οὖρα τούτοις χολώδη ὑπόπυρρά τε καὶ ὑπόξανθα καὶ συμμέτρως παχέα καὶ μικρὸν ὕστερον ἢ νεφέλην λευκὴν ἢ ἐναιώρημα χρηστὸν ἐργάζεται. πυρροτέρων δὲ ὄντων τῶν οὔρων καὶ μήτε ἐναιωρήματος μηδενὸς μήτε νεφέλης ἐν τῇ πρώτῃ περιόδῳ φανείσης, εἰς τὰς ἐπτὰ περιόδους ἐκταθήσεται τὸ νόσημα. ὁ δὲ ἀκριβὴς τριταῖος κατὰ τὴν πρώτην ἡμέραν προδείξας ἐν τοῖς οὔροις ὑπόστασιν λευκὴν καὶ λείαν καὶ ὁμαλὴν οὐχ ὑπερβήσεται τὴν τρίτην περίοδον· οὗτος <δὲ> ὁ πυρετὸς εἰς ἀπυρεξίαν παύεται κατὰ παροξυσμὸν, τὸν σύμπαντα χρόνον τοῦ παροξυσμοῦ ποιησάμενος ὥρων οὐ πλειόνων ἢ τὸ μήκιστον. τοῦτον <μὲν οὖν> ἀκριβῆ τριταῖον ὀνομάζομεν· ὅστις δ' ἂν ἔχοι πολυχρονιώτερον τούτου τὸν παροξυσμὸν, τοῦτον ὀνομάζομεν ἐπεκτεταμένον τριταῖον. εἰ δὲ καθ' ἑκάστην ἡμέραν παροξύνει μετὰ ῥίγους εἰσβάλλων σφοδροῦ, φέρει δὲ καὶ πάντα τὰ προειρημένα γνωρίσματα ἐν τε τοῖς σφυγμοῖς καὶ οὔροις καὶ τῷ λοιπῷ σώματι, τοῦτον διπλοῦν τριταῖον ὀνομάζομεν· ὅπερ συμβαίνει διὰ τε τὸ πλῆθος καὶ πάχος καὶ τὸ ἀνομοιομερὲς τῆς χολῆς. Τριταίου ἀκριβοῦς θεραπεία.

80 τὸν μὲν οὖν ἀκριβῆ τριταῖον, ὥς ἂν ὑπὸ ξανθῆς χολῆς κινουμένης γιγνόμενον, ὑγραίνειν τε καὶ ψύχειν εἰς ὅσον οἶόν τε μάλιστα προσήκει, καὶ τὰ μὲν εἰς τὴν ἄνω γαστέρα συρρέοντα κενοῦν δι' ἐμέτων, καὶ τοῖς οὔροις δὲ καὶ τοῖς ἰδρώσι ποδηγεῖν καὶ τὴν μὲν γαστέρα κλύσμασι μαλακοῖς κινεῖν, τὰ δὲ οὖρα προτρέπειν κελίνου τε καὶ ἀνήθου ἐναποβρέχοντα τοῖς πόμασι καὶ ἢν σοι πέψεως σημεῖα προφαίνεται, θαρρῶν ἤδη καὶ τοῦ ἀψινθίου τὴν κόμην βρέχοντα

μελικράτῳ καὶ διηθήσαντα διδόναι· λουτρὰ δὲ αὐτοῖς ἀρμόδια δι' ὕδατος θερμοῦ ποτίμου εὐκράτου καὶ μήτε νίτρου μήτε τι τοιοῦτον ἕτερον ἐν τοῖς λουτροῖς προσάγειν, ἀλλ' ὅτι μάλιστα θερμὸν ὑδρέλαιον προθερμανθέντι τῷ σώματι περιχέοντα ἐμβιβάζειν τῷ θερμῷ παραινοῦντα ἐγχρονίζειν αὐτῷ ἐφ' ὅσον οἶόν τε. τοὺς δὲ φιλολουτροῦντας οὐδ' εἰ δις λούουσιν, οὐκ ἂν ἀμάρτοις, ἂν ἐν καιρῷ ᾗ. εἰ δὲ καὶ πέψεως τῆς νόσου σημεῖα φαίνοιτο, καὶ εἰ πολλάκις λούουσιν, οὐκ ἂν ἀμάρτοις. οἶνου δέ, πρὶν μὲν πέττεσθαι τὸ νόσημα, παντάπασιν εἴργειν ἀρξαμένου δὲ πέττεσθαι, λεπτὸν καὶ ὑδαρῇ καὶ ὀλίγον τήν γε πρώτην διδόναι, πλησίον δὲ ἤδη τοῦ λύεσθαι γιγνομένου πλείονα. σιτία δὲ ὅσα ὑγραίνει τε καὶ ψύχει πάντα χρήσιμα τριταίοις ἀκριβέσι, τὸ δὲ ποσὸν ἐν αὐτοῖς τοσοῦτον ὅσον πέψαι δύναιντο. λαχάνων μὲν οὖν ἀρμόδια ἀνδράφαξις τε καὶ βλίτον καὶ μαλάχη καὶ θριδακίνη καὶ κολοκύνθη· τῶν δ' ἄλλων ὅ τε τῆς πτισσάνης χυλὸς καὶ τὰ διὰ τοῦ χόνδρου τοῦ ἄλικος ῥοφήματα, ἰχθύων τε οἱ πετραῖοι καὶ τῶν πτηνῶν τὰ μαλακόσαρκα, τῶν δὲ ἄλλων τὰ πτερὰ καὶ ἀλεκτρυόνων ὄρχεις καὶ τῶν μικροτέρων χοίρων τὰ ἀκροκώλια καὶ ὠν δὲ τὰς λεκίθους ῥοφεῖν καὶ τῶν ὀπωρῶν δὲ γεύεσθαι τῶν μὴ δυσπέπτων, ἀπέχεσθαι δὲ πάντων τῶν γλυκέων καὶ δριμέων καὶ ἀλυκῶν καὶ κνισσωδῶν καὶ βρωμωδῶν ἐδεσμάτων τε καὶ πομάτων καὶ τῶν παλαιῶν καὶ φύσει θερμῶν οἶνων. Τριταίων νόθων θεραπεία.

81 ἐν δὲ τοῖς οὐκ ἀκριβέσι τριταίοις οὔτε λούειν εὐθέως κατ' ἀρχὰς ἀγαθόν, ἀλλ' ἡνίκα ἂν ἤδη φαίνηται τὰ τῆς πέψεως σημεῖα, οὔτε μὴν καθ' ἡμέραν τρέφειν, ἀλλ' ἀρκεῖ παρὰ μίαν, ἡσυχία τε καὶ θάλπισις τῶν καθ' ὑποχόνδριον αὐτοῖς συμφέρει ῥοφήματά τε τὰ εὐπεπτότερα καὶ κλύσματα τῆς κάτω γαστρὸς μὴ πάνυ μαλακὰ καὶ εἰ αἵματος ἀφαιρέσεως δέοιντο, μηδὲ τοῦτο παραλιπεῖν, ἀλλ' εὐθέως κατ' ἀρχὰς διορισάμενος, ὡς προεῖρηται ἐν τῷ περὶ φλεβοτομίας λόγῳ, σύμμετρον ἀποχεῖν τοῦ αἵματος, ὅσον τοῖς παροῦσι μέτριον. ἢ δ' ὅλη τῆς διαίτης κατάστασις οὐ ψύχουσα καὶ ὑγραίνουσα τὸ σύμπαν ἔστω ὡς ἐπὶ τῶν ἀκριβῶν τριταίων, ἀλλὰ τι καὶ τοῦ τμητικωτέρου τρόπου προσεπιλαμβανέτω, ὡς παχυτέρας ὑποκειμένης χολῆς καὶ μὴ πάνυ θερμότερας. μάλιστα δ' ἂν ἀρμόσειεν αὐτοῖς ὁ τῆς πτισσάνης χυλὸς ἐμβαλλομένου πεπéρεως καὶ ὑσώπου ποτὲ ἢ ὀριγάνου καὶ ναρδοστάχυος ἐψήσας σὺν μελικράτῳ δίδου πίνειν καὶ τὰ ἄλλα δὲ ὅσα τὴν οὔρησιν κινεῖ πλὴν τῶν ἄκρως θερμαινόντων τε καὶ ξηραίνόντων, μάλιστα δὲ τοῦ ἀποβρέγματος τοῦ ἀψινθίου διδόναι συνεχέστατα μετὰ τὴν ζ' ἡμέραν. καὶ ὀξύμελι πολλοὺς ὤνησε πινόμενον καὶ τι τῶν ἐπιεικῶν καθαρκτικῶν ὑπηλάτων πέψεως ἐν τοῖς οὔροις φανείσης χρηστῆς. ὁ δὲ ἐπὶ τοῖς σιτίοις ἔμετος εἰς τοσοῦτον χρήσιμος τοῖς ἐν τούτῳ τῷ πυρετῷ χρονίζουσιν, ὥστε πολλοὺς οἶδα τελέως αὐτοῦ ἀπαλλαγέντας ἐπὶ τοῖς ἐμέτοις. Περὶ ἡμιτριταίου.

82 ὁ ἡμιτριταῖος προσαγορευόμενος πυρετὸς μιχθέντος τοῦ σηπομένου φλέγματος τῷ σαπέντι πικροχόλῳ χυμῷ σύνθετος ἐξ ἀμφοτέρων γίνεται· τοῦ μὲν οὖν ἀμφημερινοῦ μετὰ περιψύξεως εἰσβάλλοντος, τοῦ δὲ τριταίου μετὰ ρίγους, ὁ μικτὸς ἐξ ἀμφοῖν φρίκην ἐπιφέρει, ρίγους μὲν ἔλαττον τι, μεῖζον δὲ περιψύξεως, ὥνπερ κεραννυμένων γίγνεται τῶν ἄκρων οὐδέν. διττὸς δὲ ἐστὶν ὁ τρόπος τῆς γενέσεως αὐτοῦ, ἥτοι συνελθόντων δύο παροξυσμῶν εἰς ἓνα, εὐθέως ἐξ ἀρχῆς κεραννυμένων ἀλλήλοισι ἀμφοτέρων ἢ κατ' ἰδίαν ἕκαστον. ὅτε μὲν οὖν ὁ τριταῖος ἐπικρατεῖ, φρικωδέστερος ὁ πυρετὸς γίνεται καὶ τι καὶ ρίγους προσλαμβάνει κατὰ τὴν ἐπισημασίαν. εὐθὺς δὲ ὁ τοιοῦτος θερμότερος καὶ τινα χολῆς ἔμετον ἢ διαχώρησιν ἢ νοτίδα φέρει· τοῦ δὲ φλεγματοῦ πλεονεκτοῦντος ἐπικρατεῖ μὲν ἡ ψῦξις τῶν ἄκρων, ὀλίγοι δὲ εἰσὶν αἱ φρίκαι καὶ οὐδὲ διψώδεις εἰσὶν οὐδὲ καυσώδεις. ἐπειδὴν δὲ ἴσοι κατὰ τὸ μέγεθος ὑπάρχουσιν ὅ τε διαλείπων τριταῖος καὶ ὁ συνεχὴς ἀμφημερινός, ἡ μὲν εἰσβολὴ τοῦ παροξυσμοῦ μετὰ φρίκης γίγνεται· καὶ ὅτε μὲν ὁ τοῦ φλέγματος ἐπικρατεῖ καιρὸς, συστολαὶ γίνονται καὶ φρίκαι, ὅτε δὲ ὁ τῆς χολῆς ἐπικρατήσκειν, ἀθρόως ἐκθερμαίνονται. καὶ οὗτός ἐστιν ὁ ἀκριβής

ἡμιτριταῖος ἐξ ἰσοθενοῦς κράσεως δύο πυρετῶν γιγνόμενος, τριταίου διαλείποντος καὶ ἀμφημερινοῦ συνεχοῦς. ὁ δὲ οὐκ ἀκριβὴς ἡμιτριταῖος ἦτοι τὸν χολώδη χυμὸν πλείονα κέκτηται ἢ τὸν φλεγματώδη. ἐξ ἀμφοτέρων τοίνυν τῶν προειρημένων χυμῶν συνισταμένου τοῦ ἡμιτριταίου πυρετοῦ καὶ τὴν θεραπείαν μικτὴν εἶναι προσήκει, ὥστε ἐκ τῶν περὶ τριταίου προειρημένων καὶ περὶ ἀμφημερινοῦ ῥηθισομένων συντιθέναι χρὴ καὶ τὴν θεραπείαν. Τεταρταίου ἀκριβοῦς διάγνωσις.

83 ὁ ἀκριβὴς τεταρταῖος πυρετὸς πᾶσαν μὲν ἡλικίαν καταλαμβάνει, μάλιστα δὲ τὴν παρακμαστικήν. Ἰπποκράτης δὲ ἐν τῷ Περὶ ἐβδομάδων τὴν ἀκμαστικήν φησιν, δοκεῖ δὲ αὐτῷ μηδὲ περιπίπτειν τὸν αὐτὸν ἄνθρωπον δις τῷ τεταρταίῳ. λέγει δὲ οὕτως· “πρῶτον μὲν τῷ τεταρταίῳ πυρετῷ δις αὐτὸς ἄνθρωπος οὔτε ἀλίσκεται οὔτε ἐάλωκε· που οὔτε τοῦ λοιποῦ ἀλώσεται, ἢν ἅπαξ ὑγιὲς γένηται. διὰ τὸδε κατὰ τὴν ἰδίαν ἐκάστου τῶν ἀνθρώπων φύσιν καὶ τὴν ἡλικίαν τὴν ἀκμαστικήν γίγνεται. ἀνάγκη γὰρ ἀκμάζουσιν τὴν φύσιν τοῦ ἀνθρώπου ἐν τούτῳ τῷ χρόνῳ τεταρταίῳ ἀλίσκεσθαι πυρετῷ, παρελθούσης δὲ τῆς ἀκμῆς ἀπολελύσθαι καὶ τοῦ τεταρταίου καὶ τῆς λήψιος.” φύσεις δὲ σωματῶν αἱ μελαγχολικώτεραι οἰστικαὶ τούτου τοῦ πυρετοῦ καὶ τῶν ὥρων τὸ φθινόπωρον καὶ μάλιστα ὅταν αὐτὸ ἑαυτοῦ γένηται ψυχρότερον καὶ ξηρότερον καὶ ἀνώμαλον. ἐδέσματα τε καὶ πόματα καὶ ἡ σύμπασα τοῦ βίου δίαίτα ψυχρὰ καὶ ξηρὰ τὴν κρᾶσιν ὑπάρχοντα τεταρταίων πυρετῶν ἐστὶ γόνιμα καὶ σπλῆνες αὐξηθέντες. οὗτος δὲ ὁ πυρετὸς ὡς ἐπίπαν οὐκ εὐθὺς ἀπὸ τῆς πρώτης ἡμέρας εἰσβάλλει μετὰ ῥίγους, ἀλλ’ ἐνίοτε ἐξ ἐτέρων εἰς τοῦτον ἢ μετάπτωσις γίγνεται, τῶν πλανήτων τε καὶ ἀτάκτων καλουμένων. προϊόντι δὲ αὐτῷ γίγνεται ῥίγος καὶ αὐξανομένῳ συναύξεται καὶ τὸ ῥίγος. ἡ δὲ αἰσθησις τοῖς πᾶσχοις οὐ νυττομένου καὶ κεντουμένου τοῦ δέρματος ὡς ἐπὶ τριταίων γίγνεται, ἀλλὰ καταψυχομένων τε σφοδρῶς καὶ οἷον θλωμένων ἄχρι καὶ τῶν ὀστέων. οὕτως οὖν ἀκούσαι λεγόντων ἔστι τῶν πασχόντων ὡς ὀστοκόπῳ τε συνέχονται καὶ θλασθῆναί τε τὴν σάρκα φαντάζονται. οἱ δὲ σφυγμοὶ μικροὶ καὶ ἀμυδροὶ καὶ βραδεῖς καὶ ἀραιοὶ ἐν ταῖς ἀρχαῖς τῶν ἐπισημασιῶν γίνονται, ὡς ἐν οὐδεμιᾷ ἄλλῃ διαθέσει. δεδέσθαι γὰρ σοὶ δόξει κατὰ τὰς εἰσβολὰς τῶν τεταρταίων ἀρτηρίᾳ καὶ εἴσω καθέλκεσθαι καὶ ἀνιέναι κωλύεσθαι, ὥστε καὶ εἰ νέος εἴη ὁ κάμνων, γεροντικῆς ἐσχάτης ἡλικίας ἢ ἀρτηρίᾳ μιμεῖται τὴν κίνησιν· εἰ γὰρ εἰδείης τοῦ νοσοῦντος τὸν κατὰ φύσιν σφυγμὸν ἢ καθ’ ἑτέραν νόσον ἐν ἀρχῇ τοῦ παροξυσμοῦ παραγεγονῶς εἴης, μηκέτ’ ἄλλο μηδὲν ἀναμείνης εἰς ἀπόφασιν τοῦ τεταρταίου εἶναι τὸν εἰσβάλλοντα ἐξ ἀρχῆς πυρετόν. ἀμήχανος γὰρ τις ἢ εἰς ἀραιότητά τε καὶ βραδυτήτα τροπὴ τοῦ σφυγμοῦ γίγνεται· οὐρα δὲ τούτοις ἐν ἀρχαῖς μὲν λεπτὰ καὶ λευκὰ καὶ ὑδατώδη, ἅτε διηθούμενα διὰ τὸ πάχος τῆς ὕλης, προβαινούσης δὲ τῆς νόσου κατ’ ὀλίγον εὐχρόυστερα γίγνεται καὶ ὑπόστασιν ἴσχει παχεῖαν· ἰδρώτων δὲ πλῆθος ἔπεται κατὰ τὴν τοῦ παροξυσμοῦ παρακμήν. οἱ μὲν οὖν ἀπὸ σπληνὸς τὴν ἀρχὴν λαβόντες τεταρταῖοι χρονιώτεροι, κατάδηλοι δὲ γίνονται τῇ χροῖ καὶ ταῖς ἀπεψίαις καὶ τῷ μὴ ῥαδίως τὴν γαστέρα ὑποχωρεῖν καὶ τῷ τοῦ σπληνὸς ὄγκῳ καὶ τῷ ἐπ’ ἀριστερᾷ κλίνεσθαι μᾶλλον. κίνδυνος δὲ καὶ ὑδέρῳ περιπεσεῖν τῷ χρόνῳ τὸν ἄνθρωπον. ἐπὶ δὲ ἥπατι φλεγμαίνοντι λευκόχροοί εἰσι καὶ οἰδαλέοι παντὶ τῷ σώματι καὶ οὐρα τούτοις σαναδαρχώδη καὶ ἐξέρυθρα καὶ ἀπτομένοις δὲ ὄγκος ὑποπίπτει τοῦ δεξιοῦ ὑποχονδρίου. οὗτοι καὶ δυσπνοοῦσι μᾶλλον τῶν σπληνικῶν καὶ ὑποβήσσουσι καὶ τελευτῶντες εἰς ἀφύκτους ὑδέρους ἐμπίπτουσι. Τεταρταίου θεραπεία Γαληνοῦ.

84 κατ’ ἀρχὰς μὲν οὖν μετρίως μὲν καὶ πράως ἄγειν τοὺς τεταρταίους νοσοῦντας πυρετόν, μήτε φάρμακόν τι τῶν ἰσχυροτέρων μηδὲν προσφέροντας μήτε κένωσιν, εἰ μὴ τι ἄρα σφόδρα φαίνοιτο πλεονάζειν αἷμα· τηνικαῦτα γὰρ χρὴ ἀφαιρεῖν τοῦ αἵματος τὸ σύμμετρον καὶ εἰ διελόντι σοὶ τὴν φλέβα τὸ ῥέον εἴη μέλαν καὶ παχύ, θαρρεῖν τῇ κενώσει· μάλιστα δ’ ἐν τοῖς σπληνώδεσι τοιοῦτον εὐρίσκεται. ξανθοῦ δὲ καὶ λεπτοῦ φανέντος, ἐπέχειν αὐτίκα. τέμνειν δὲ

φλέβα ἢ τὴν ἐντὸς ἢ τὴν μέσῃν κατὰ τὸν ἀριστερὸν ἀγκῶνα, εἴ γε ὑπόσπληνος εἴη ὁ ἄνθρωπος, ἢ τὴν ἐν τῷ δεξιῷ, εἰ περὶ τὸ ἥπαρ εἴη ἡ διάθεσις. δίαίτα δὲ ἔστω ἄφυσος καὶ χρηστή· μαλάττειν δὲ καὶ τὴν γαστέρα καθ' ὅσον οἶόν τε διὰ τῶν συνήθων τροφῶν. εἰ δὲ μηδὲν ἀνύσῃ τὰ συνήθη, κλύσμασι χρῆσθαι κατ' ἀρχὰς μαλακοῖς, ὕστερον δὲ τοῖς δριμυτέροις· χοιρείων δὲ εἶργειν αὐτοὺς κρεῶν καὶ πάντων ὅσα γλίσχρα καὶ βραδύπορα καὶ τῶν ψυχόντων καὶ ὑγραινόντων ἐδεσμάτων πάντων· οἶνω δὲ ὀλίγῳ χρῆσθαι λεπτῷ τε καὶ λευκῷ καὶ συμμέτρως θερμῷ καὶ τῶν πτηνῶν τοῖς ὀρείοις καὶ τῶν ἰχθύων τοῖς μαλακοσάρκοις καὶ εὐπέπτοις καὶ μηδὲν γλίσχρον ἔχουσι. καὶ ταρίχει δὲ καὶ νάπυι χρῆσθαι καὶ δι' ἡμερῶν τινῶν τοῦ διὰ τριῶν πεπéρεωσιν λαμβάνειν ἢ τοῦ διοσπολιτικοῦ φαρμάκου. καὶ εἰ πεπéρεωσιν δὲ λείου μόνου καθ' ἐκάστην ἡμέραν λαμβάνοιεν, ὀρθῶς ἂν ποιοῖεν. τρίψεων δὲ καὶ περιπάτων καὶ τῶν ἄλλων τῶν συνήθων μὴ παντελῶς εἶργειν· λουτρῶν δὲ εἰ καὶ παντάπασιν δύναιντο ἀπεχέσθωσαν, τρίψουσιν ἀρκοῦμενοι μάλιστα γὰρ ὀνίναιντο· καὶ εἰ βραχὺς εἴη καὶ μὴ πάνυ βίαιος ὁ τεταρταῖος οὐδὲν χεῖρον ἐν ταῖς μέσαις τῶν ἡμερῶν ἄπτεσθαι τῶν συνήθων γυμνασίων. ταῦτα μὲν κατὰ τὰς ἀρχὰς καὶ τὰς ἀναβάσεις πρακτέον. ἀκμῆς δὲ τοῦ νοσήματος γενομένης τότε χρὴ διαιτᾶν λεπτότερον καὶ ἡσυχάζειν εἰς μακρὸν κελεύειν καὶ τῶν σπλάγχνων πρόνοιαν ποιεῖσθαι, καταινοῦντά τε καὶ καταπλάττοντα τοῖς μαλάττειν τε καὶ χαλᾶν δυναμένοις καὶ τὰ πνεύματα διαλύειν, οἷον κριθίνου ἀλεύρου καὶ σελίνου σπέρματος καὶ ἴριδος κυμίνου τε καὶ χαμαιπίτυος καὶ πηγάνου ἐν μελικράτῳ ἡψημένων. εἰ δὲ καὶ ἔστιν ἔλαιον ἐκ τοῦ καταιονισμοῦ πρόσπλεξον τῷ καταπλάσματι· δεῖ δὲ πρῶτον ἐμβρέχειν ἡμέρας ὀλίγας καὶ εἴθ' οὕτως χρῆσθαι τοῖς καταπλάσμασι δῆλον ἡμέρα προσαγομένοις, εἰ φέρει ὁ νοσῶν· ἐπιθέμασι δὲ χρῆσθαι τῷ πολυαρχίῳ καὶ τῷ διὰ στύρακος καὶ τοῖς ὁμοίοις, ἐφεξῆς δὲ τοῖς οὐρητικοῖς κεχρῆσθαι· διδόναι δὲ καὶ μελίκρατον πίνειν ἐν ᾧ ἀφήψεται πηγανὸν καὶ ἄνηθον καὶ εἰ τὰ τῆς πέψεως τοῦ νοσήματος φαίνοιτο ἐναργῆ σήμεϊα, καθαίρειν αὐτίκα φαρμάκοις κενοῦσι τοὺς μέλανας χυμοὺς οὐχ ἅπαξ μόνον ἀλλὰ καὶ πολλάκις, ἣν οὕτω δεήσει. ἐπίθυμον μὲν οὖν ἀρμόδιον τοῖς τεταρταίοις πινόμενον καὶ ὁ μέλας ἐλλέβορος τὰ μέγιστα ὠφελεῖ τῷ κενοῦν ἀλύπως τὰ λυποῦντα καὶ οἶνος γλυκὺς ἀποβραχεῖς ἐν κενώματι κολοκυνθίδος· πᾶσι μέντοι μίγειν σελίνου τε καὶ ἀνήθου ἢ δαύκου ἡδύσματος χάριν. συνεχῶς δὲ ἀφέψημα σεύτλου καὶ ὀστρέων πίνειν, χρῆσθαι δὲ καὶ τοῖς ἀπὸ σιτίων ἐμέτοις καὶ τοῖς ἀπὸ ῥαφανίδων, εἰ μὴ τι κωλύει. οἱ πλείους γὰρ τῶν χρησαμένων αὐτοῖς συνεχέστατα, οἱ μὲν τελέως τοῦ νοσήματος ἀπηλλάγησαν, οἱ δὲ ῥᾶον ἤνεγκαν. σὺν γὰρ τῷ κενοῦν τὰ ἐνοχλοῦντα τῷ στομάχῳ καὶ ῥᾶον πέττουσιν οἱ τοιοῦτοι. μηδενὸς δὲ κωλύοντος ἤδη καὶ ἐλλέβορον διδόναι τὸν λευκόν, τὴν μὲν πρώτην ἐπιμιγνύντα ῥαφανίσιν, ὡς προείρηται ἐν τῷ περὶ καθαρτηρίων λόγῳ, εἰς ὕστερον δὲ καὶ αὐτὸν τὸν ἐλλέβορον διδόναι.

84 (50) οἷς δὲ ἐμεῖν ἀδύνατον, τούτους σφοδρότερον καθαίροντας κάτω τοῦ τε διὰ τῶν ἐχιδνῶν διδόναι φαρμάκου, ὃ καλοῦσι θηριακὴν καὶ τὰ ἄλλα ὅσα πρὸς τοὺς τοιοῦτους ἐπαινεῖται πυρετούς, ἐν οἷς ἐστὶ καὶ τὸ σύνηθες ἡμῖν ἀπάντων δόκιμον· ὁποῦ Κυρηναικοῦ λαμβάνων καὶ πεπéρεωσιν καὶ σμύρνης τρωγλοδυτικῆς καὶ πηγάνου φύλλων χλωρῶν ἐκάστου τὸ ἴσον, ἕκαστον ἰδίᾳ λειότατον ποιήσας καὶ ἅμα λεάνας ἀναλαμβάνανε τῷ πηγάνῳ λειωθέντι καὶ ἀνάπλαττε καταπότια καὶ δίδου οἷς μὲν ὀβολὸν α, οἷς δὲ τὸ ἥμισυ. ἄλλο Ἀσκληπιάδου καὶ ὕπνον ποιοῦν, ᾧ καὶ αὐτὸς χρῶμαι· πεπéρεωσιν μακροῦ σμύρνης τρωγλοδυτικῆς ὁποῦ μήκωνος καστορίου ἴσον ἐκάστου ἀνάπλαττε καὶ χρῶ, παρέχων ὀβολὸν ἢ τὸ ἥμισυ μετ' ὀξυμέλιτος πρὸ ὥρων β τῆς ἐπισημασίας. ἄλλο· χαλβάνης γρ α πεπéρεωσιν κόκκους ζ λειώσας μετὰ οἶνου παλαιοῦ θερμάνας δίδου· πιεῖν νήσκει ἐν αὐτῇ τῇ ὥρᾳ τοῦ παροξυσμοῦ. ἀρμόζει δὲ ἐπὶ τούτων καὶ τὰ Ὀριβασίου ἀλοηδάρια λαμβάνοντα οὕτως· ἀλόης < ρ ναρδοστάχυος ἀσάρου μαστίχης κρόκου ξυλοβαλκάμου ἀνὰ < ζ κακκίας < ιβ' ἐπιθύμου < ις' ἐλλεβόρου μέλανος χωρὶς ἐντεριώνης < η·

πλάσσει ὀροβιαῖα μεγέθη δι' ἀφειψήματος γλήχωνος καὶ δίδου· δυνατὸν καὶ μέλιτι ἐφθῶ αὐτὰ ἀναπλάττειν· ἐγὼ προσέθηκα τὸν ἐλλέβορον. ἄλλο πρὸς τεταρταίους, ποιεῖ καὶ ἀρθριτικοῖς. ἐπὶ δὲ τῶν τεταρταίων προλούσας δίδου πρὸ ὥρων β τῆς ἐπισημασίας < α σὺν ὀξυμέλιτι, τοῖς δὲ ἀρθριτικοῖς μετὰ μελικράτου· ἀσφάλτου < α σμύρνης τρωγλοδυτικῆς < β ἡδύοσμου φύλλοις χλωροῖς λειοτάτοις ἀναλάμβανε καὶ χρῶ, ὡς προεῖρηται. ὅσοι δὲ κατ' ἀρχὰς τῶν τοιούτων τι φαρμάκων ἔδοσαν ἢ ὅλως πρὸ τῆς ἀκμῆς, ἀπλοῦν μὲν ὄντα τὸν τεταρταῖον, διπλοῦν πολλάκις ἀπέφηναν, ἢ πάντως γε μείζονά τε καὶ χαλεπώτερον εἰργάσαντο. διπλοῦν δὲ ὄντα τριπλοῦν ἐποίησαν ἢ πάντως γε τοὺς β χαλεπωτέρους καὶ μείζονας. οἶδα δὲ τινα ἰατρὸν ὅστις ἐτόλμησεν ὑπὸ τριῶν περιεχομένῳ τινὶ τεταρταίῳ δοῦναι τῆς θηριακῆς πρὸ τῆς τοῦ νοσήματος ἀκμῆς· εἴτ' αὐξηθέντων ἀπάντων συνεχῆς διαδεξάμενος πυρετὸς ἀπέκτεινε τὸν ἄνθρωπον.

Ἀρχιγένους. συνήθως δὲ τοῖς τεταρταῖον πυρετὸν νοσοῦσι προσφέρω, φησὶν Ἀρχιγένης, καὶ τῆς ἀσφαλτίδος τριφύλλου ὅσον < α τοῦ σπέρματος ἐν κυάθοις τέτρασι μελικράτου καὶ θαυμαστῶς αὐτοὺς ὀνίνησι καὶ αὐτὴ ἡ ἰουδαϊκὴ ἄσφαλτος πινομένη λεία σὺν οἴνῳ κεκραμένῳ ὅσον < δ . φαρμάκου δὲ ἀλυποτάτου καὶ πολλάκις ἐπιτυχόντος ἐγὼ πεπείραμαι τούτου, ἐφ' ὧν μάλιστα σπληνες οἰδαίνουσι καὶ ὑδέρων κατάρχουσι· κισσοῦ κορυμβίτου φύλλα ε μετὰ σμύρνης τρωγλοδυτικῆς κυάμου μέγεθος λεανθέντα ἐν κοτύλῃ μελικράτου γλυκυτέρου δίδονται καὶ τὸ καστόριον δὲ πινόμενον τὰ τε ῥίγη πραῦνει καὶ τὸ νοσερὸν τῆς σαρκὸς δαπανᾷ καὶ ταῖς κατὰ τὰς φλέβας πέψει βοθηεῖ καὶ τὸ πρὸς τὰς κινήσεις ὀκνηρὸν ἐξαίρει. Ἀρχιγένους· ἀψινθίου δὲ ἀπόβρεγμα τοὺς τῇ κοιλίᾳ ἐνοχλοῦντας χυμοὺς ἀπορρύνει καὶ τῇ πέψει συνεργεῖ, ὅθεν οὐδὲ σιελίζουσιν οἱ πίνοντες τοῦ ἀψινθίου. πραῦνει δὲ καὶ τὰς ἐν ἥπατι καὶ σπληνὶ φλεγμονὰς καὶ οὔρα ἄγει καὶ γυναικὶ καταμήνιον. συνηθείας δὲ τῷ νοσοῦντι ὑπαρχούσης καὶ τῇ κατὰ κοιλίαν κενώσει χαιρούσης τῆς ἔξεως καὶ δηκτικῶν ἰχώρων ὑπογιγνομένων, νεοβδάλτου γάλακτος ὀνείου μὲν ἢ ἱππείου ἔδωκά τισιν, οὐκ μᾶλλον ἡβουλήθην καθᾶραι, αἰγείου δὲ ἄλλοις διὰ τὸ σύνηθες καὶ εὐπόριστον. τρεῖς δὲ κοτύλας ἀρξάμενος ἐδίδουν προάγων κατὰ κοτύλην ἐπὶ κοτύλας ζ , ἔπειτα διαλείπων μίαν περίοδον, ὁμοίως ἡρξάμην ἀπὸ τριῶν κοτυλῶν καὶ κοτύλην καθ' ἐκάστην προστιθεὶς ἀνήγειν ἐπὶ τὰς ζ , ἔπειτα ὑφαιρῶν κατὰ μίαν κοτύλην καθ' ἐκάστην ἡμέραν καὶ πάλιν ἀφιστάμην ἐπὶ β περιόδους καὶ ἅμα ἢ τε νόσος διελέλυτο καὶ τὸ σῶμα προσετέθραπτο.

84 (100)

εὐχυμον δὲ εἶναι χρὴ τὸ ζῶον, οὗ τὸ γάλα προσάγομεν. εἰ δὲ τινι μὴ ὀξύνεται μηδὲ κνισσοῦται μηδὲ κατὰ κοιλίαν ὀρμᾷ, καὶ ἐν τῇ ὑπόπτῳ ἡμέρᾳ ἀντὶ τοῦ ῥοφήματος σύμμετρον δίδοναι πρὸ πολλοῦ τῆς ὥρας καὶ ψωμοὺς ὀλίγους ἐπιδοτέον. ἐν ἀκμῇ δὲ ὄντος τοῦ νοσήματος, προφανείσης δηλονότι σαφεστάτης πέψεως, μηδενὸς τῶν σπλάγχνων βεβλαμμένου, τοῖς εἰθισμένοις κατὰ τὸν καιρὸν τῆς ὑγείας καὶ ψυχρὸν ὕδωρ δέδωκα, μελλούσης σὺνεγγυς τῆς εἰσβολῆς, ἀθρόον ὅσον κοτύλας β καὶ ἀδιαψεύστως ἀπέστρεψα πολλοὺς τοῦ ῥιγῶσαι οὐκ ὀλιγάκις καὶ τῶν πυρετῶν ἐξαλειφθέντων. ἄμεινον δὲ καὶ ἔξωθεν θερμαίνειν τὸ σῶμα κυπρίνῳ ἢ σικωνίῳ ἢ γλευκίνῳ πρὸ μὲν τῶν παροξυσμῶν, ὥστε μὴ ῥιγοῦν, παυομένων δὲ ὥστε μὴ ἐκ τῶν ἔξωθεν προσπιπτόντων καταψύχεσθαι. Διοσκορίδης δὲ φησὶν ὠφελεῖν τοὺς τεταρταίῳ ἐχομένους πυρετῷ πινόμενα ταῦτα πρὸ τῆς ἐπισημασίας· ἀρνογλώσσο ῥίζα < δ ξηραὶ λεῖαι ἐν οἴνῳ ἀσπαλάθου ῥίζης < α μετὰ καστορίου ὀβολοῦ α γλυκυρίζης λείας < β μεθ' ὕδατος ἡλιοτροπίου τοῦ τρικόκκου < δ σὺν οἴνῳ πινόμεναι περιστερεῶνος ὀρθοῦ τὸ τέταρτον γόνου ἀπὸ τῆς γῆς λεῖον σὺν οἴνῳ, ἐπὶ δὲ τριταίῳ γ , λιβανωτίδος ῥίζης < α ἐν οἴνῳ δίδου πίνειν καὶ ἐλαίῳ ἀλείψας τὸ πᾶν σῶμα, τὰ δὲ ἄλλα ἄκρα συγχρίσας τινὶ τῶν πρὸς τὰ ῥίγη συγχρισμάτων καὶ σκεπάσας ἕα ἡσυχάζειν καὶ οὐ μὴ ῥιγῶσιν. Ἀμφημερινοῦ πυρετοῦ διάγνωσις.

85

ὁ δὲ ἀμφημερινὸς πυρετὸς ἐν ταῖς φλεγματικωτέραις φύσει συνίσταται καὶ τῶν ὥρων ἐν χειμῶνι καὶ τῶν καταστάσεων ἐν ταῖς ὑγροτέραις καὶ ψυχροτέραις, γέρουσί τε μᾶλλον ἐνοχλεῖ

καὶ παισὶ διὰ τὰς ἀδηφαγίας καὶ μάλιστα τοῖς ἐν ὑγροῖς καὶ ψυχροῖς χωρίοις διάγουσι καὶ βίοις ἀργοῖς ἅμα πλησμονῇ καὶ μᾶλλον ὅταν ἐπὶ σιτίοις λούωνται συνεχῶς καὶ πολὺ δὴ μᾶλλον ὅταν καὶ αὐτὰ τὰ σιτία φλεγματικώτερα τὴν φύσιν ὑπάρχη [καὶ σαφὲς ἀταξία]. ὁ μὲν οὖν πυρετὸς οὗτος οὔτε μετὰ ῥίγους εἰσβάλλει εὐθὺς κατὰ τὴν πρώτην ἡμέραν, ἀλλὰ καὶ προήκοντος τοῦ χρόνου οὐ ῥίγος, ἀλλὰ περίψυξις αὐτοῖς μᾶλλον γίγνεται δυσεκθέρμαντος. ἐν δὲ τοῖς σφυγμοῖς σαφὲς ἀταξία καὶ ἀνωμαλία συνεδρεῖ κατὰ τὴν εἰσβολὴν τοῦ παροξυσμοῦ, μάλιστα καὶ τὸ ταχὺ τῆς κινήσεως καὶ τὸ σφοδρὸν αὐτοῖς οὐχ ὑπάρχει οὐδὲ διακαίει ὁ πυρετὸς οὗτος τοὺς κάμνοντας οὐδὲ πυκνὸν ἀναπνεῖν ἀναγκάζει οὐδ' ἐκφυεῖν ἢ αἰτεῖν ψυχρὸν ἀλλ' ἥκιστα πυρετῶν οὗτοι διψώδεις εἰσίν. ἐμοῦσι δὲ φλεγματώδη καὶ ὅσα διὰ γαστρὸς αὐτοῖς κάτω ἐκκενοῦται ψυχρότερα καὶ ὠμότερα καὶ ὑδατωδέστερα ὥς ἐπίπαν ἐστίν. ἰδροῦσι δὲ οὗτοι οὐδαμῶς κατὰ τὰς πρώτας ἡμέρας οὐδ' εἰς ἀπυρεξίαν τελείαν ἔρχονται, καὶ ὠχρόλευκός ἐστιν αὐτοῖς ἡ χρῶς· οὗρα δὲ λεπτὰ καὶ λευκὰ κατὰ τὰς πρώτας ἡμέρας οὐρεῖται, μετέπειτα δὲ παχέα καὶ θολερά· οὗτος ὁ πυρετὸς καθ' ἑκάστην ἡμέραν παροξύνει καὶ παύεται εἰς ἀπυρεξίαν, τὸν σύμπαντα χρόνον ποιησάμενος ὥρων ὥς ἐπίπαν ιη· διὸ καὶ ἀμφημερινὸς κέκληται· ἀμφοῖν γὰρ μετέχει τῆς ἡμέρας καὶ τῆς νυκτός. Ἀμφημερινοῦ θεραπεία.

86 θεραπεύοντες δὲ ἀμφημερινὸν ὀξυμέλιτι χρώμεθα μετὰ τὰς πρώτας ἡμέρας καὶ τοῖς οὗρα καλῶς προτρέπειν δυναμένοις καὶ τὸ σύμπαν σοὶ τῆς διαίτης εἶδος τμητικώτερον ἔστω. περὶ δὲ τὴν ἀκμὴν προνοεῖσθαι χρὴ τῆς γαστρὸς, μάλιστα δὲ τοῦ στόματος αὐτῆς. κάπνισμα ἐμῶν ἀπὸ σιτίων καὶ ῥαρανίδων καὶ τοῖς φλέγμα κενοῦσιν ὑψηλάτοις χρῆσθαι. τὰ δὲ ἄλλα τῆς διαίτης πρὸς τοὺς κοινούς ἀποβλέπων σκοποὺς ἐξευρήσεις, λεπτυνούσῃ δηλονότι διαίτῃ χρώμενος καὶ φαρμάκοις τμητικοῖς καὶ λεπτύνουσι. Περὶ ἡπιάλων πυρετῶν.

87 τοῦ προειρημένου γένους, λέγω δὴ τοῦ φλεγματικοῦ, ἐστὶ καὶ ὁ ἰδίως ὀνομαζόμενος ἡπιάλος πυρετός, ὅταν ἅμα πυρέττωσί τε καὶ ῥιγῶσι καὶ ἀμφοτέρων αἰσθάνονται κατὰ τὸν αὐτὸν χρόνον ἐν ἅπαντι μορίῳ τοῦ σώματος. τὸ γὰρ ὀξὺ φλέγμα καὶ τὸ ὑαλῶδες λεγόμενον χωρὶς μὲν πυρετοῦ ῥίγος ἐπιφέρει. εἰ δὲ σηπεδὼν τις αὐτοῖς ἐγγένοιτο μετρία, τὸν ἡπιάλον ἐργάζεται πυρετόν. εἰ γὰρ ἐπὶ πλεῖον σαπίῃ, προηγεῖται μὲν ῥίγος, ἔπεται δὲ πυρετός, ἐκνικωμένης τῆς ψύξεως ὑπὸ τοῦ πλήθους τῆς θερμασίας, ὥς μηδόλως αὐτὴν φαίνεσθαι κατὰ τὰς ἀναβάσεις καὶ τὰς ἀκμὰς τῶν παροξυσμῶν. ἴσως δὲ καὶ τὸ ὑαλῶδες φλέγμα ὀξείας μετέχει ποιότητος. ἡ δὲ θεραπεία παραπλησίως τοῖς τὸν ἀμφημερινὸν νοσοῦσι πυρετὸν γιγνέσθω, τοῦ τμητικωτέρου τρόπου μᾶλλον προσλαβοῦσα. Διοσκορίδου κοινὰ βοηθήματα τῶν κατὰ περίοδον παροξυνομένων.

88 κοινῶς δὲ πρὸς πᾶσαν περίοδον καὶ ῥίγη ὠφελίμως δίδεται κινεῖν ἰδρῶτας δυνάμενα ταῦτα· σμυρνίου σπέρματος < α > σὺν οἶνῳ δίδου πίνειν πρὸ ὥρων β > τῆς ἐπισημασίας, ἀριστολοχίας < α > ἴρεως < β > καλαμίνθης ἀφέψημα σὺν καστορίῳ < α > ἐπὶ τεταρταίων καὶ ἀμφημερινῶν. χαμαῖδρος ἀφέψημα συνεχῶς πινόμενον κωλύειν εἴωθε τεταρταῖον καὶ ἀμφημερινόν· καρῶου σπέρμα νάρθηκος σπέρμα φλόμου ῥίζα ἢ χυλὸς σὺν οἶνῳ. πρὸς πᾶσαν περίοδον καὶ μάλιστα πρὸς τεταρταίους διδόμενον πρὸ ὥρων β > τῆς ἐπισημασίας, ποιεῖ καὶ πρὸς λιθιῶντας καὶ δυσεντερικοὺς στομαχικοὺς καὶ τοῖς ἀσωμένοις καὶ ἀπειρηκόσι καὶ ὀφθαλμῶσι λίαν καλόν· ὕοσκυάμου σπέρματος λευκοῦ σελίνου σπέρματος ἀνίσου σπέρματος στύρακος κρόκου ἀνὰ < γ > καὶ ὀπίου < γ > καστορίου < β > σμύρνης < β > ἀνάπασσε ὕδατι κυάμου αἰγυπτίου τὸ μέγεθος καὶ δίδου μεθ' ὕδατος κυάθων β > . ἄλλος πρὸς πᾶσαν περίοδον ἐκ τῶν Ἀφροδᾶ· ὕοσκυάμου σπέρματος λευκοῦ σμύρνης τρωγλοδυτικῆς ὀπίου στύρακος ἀνὰ < α > κρόκου ζιγγίβρεως ἀλόης ἀνὰ ὀβολοὺς γ > , μέλιτι ἀναλάμβανε καὶ δίδου καρύου ποντικοῦ τὸ μέγεθος μεθ' ὕδατος κυάθων τριῶν, προσυγχρίσας ἄκρα καὶ σκέλη καὶ ἔα κοιμᾶσθαι· ἐγὼ δὲ προσέθηκα τῇ γραφῇ καὶ καστορίου < α > καὶ ἐνήργησε παραδόξως. χρῶ δὲ θαρρῶν καὶ τῇ λεγομένη παιωνίᾳ ἀντιδότῳ

καὶ τῇ διὰ τοῦ θείου ἀπύρου· θαυμαστῶς γὰρ ἐνεργοῦσι πρὸς πᾶσαν περίοδον, μάλιστα δὲ πρὸς ἀμφοτεροτέρους καὶ τεταρταίους. Συγχρίσματα κοινὰ πάσης περιόδου.

89 συγχριόμενα δὲ λεία μετ' ἐλαίου ὠφελεῖ τοὺς κατὰ περίοδον παροξυνομένους μετὰ ῥίγους· θάλλει γὰρ τὸ σῶμα καὶ ἰδρῶτας κινεῖ· χαμαιμήλου ἄνθος λεῖον γενόμενον καὶ ἀναπλάσθην εἰς τροχίσκους καὶ ξηραίνόμενον ἐν σκιᾷ καὶ ἐπὶ τῆς χρείας σὺν ἐλαίῳ λειούμενον καὶ συγχριόμενον, ἄγνου σπέρμα σὺν ἐλαίῳ, λιβανωτίδος καρπὸς ἄλδος ἄνθος νίτρον ἀφρόνιτρον δαφνίδες πύρεθρον κυμνίου σπέρμα ὑπερικὸν καλαμίνθη κάχρυ καστόριον κόνυζα κόστος κνίδιος κόκκος μετὰ νίτρου καὶ ἐλαίου καὶ ὄξους ἔλαιον ἀμυγδάλινον δάφνινον κύπρινον ἴρινον γλεύκινον ὠκιμον χαμαΐδρυς σταφίς ἀγρία. Ἀσκληπιάδου σύγχρισμα πρὸς τὰς μετὰ ῥίγους ἐπισημασίας. τούτῳ πολλοὺς τριταίῳ συνεχομένους ἀπήλλαξα, φησὶν· ἀφρονίτρον < β < α πεπέρεως κόκκοι κ κηροῦ < δ ἐλαίου κυπρίνου ἢ ἱρίνου ἢ γλευκίνου ἢ ἀμυγδαλίνου & ζ, τὰ τηκτὰ κατὰ τῶν ξηρῶν· ἢ χρῆσις πρὸ μιᾶς ὥρας τῆς ἐπισημασίας. μᾶλλον δὲ ἀνατρίβειν τοὺς πόδας, ὅθεν δοκεῖ τὰ τῆς φρίκης κατάρχειν. ἄλλο πρὸς τριταίους καὶ τεταρταίους· κόκκου κνιδίου ἀφρονίτρον πεπέρεως ἴσα ἀναλάμβανε ἴρινῳ καὶ ποιεῖ γλοιοῦ πάχος καὶ χρῶ ἀνατρίβων τὰ ἄκρα προσηνῶς· ἰδρῶτας κινεῖ τὸ φάρμακον καὶ ἀπολύει δυσὶν ἢ τρισὶ περιόδοις. ἄλλο πρὸς τριταίους τεταρταίους καὶ τὰς λοιπὰς περιόδους· κυμνίου < η κασσίας < ι πεπέρεως < ιβ σταφίδος ἀγρίας < ζ νίτρον < δ κηροῦ & ζ κυπρίνου ἐλαίου ἢ ἐτέρου τοιούτου λίτραν α· οἶνῳ διάλυε τὴν κυμνίαν καὶ τὴν σταφίδα καὶ τὰ λοιπὰ κόπτε καὶ σῆθε καὶ συλλέειν τῇ κυμνίᾳ καὶ ἐπιχέας αὐτοῖς τὴν κηρωτὴν ἀναλάμβανε. ἐπὶ δὲ τῆς χρείας τοῦ μὲν φαρμάκου βαλὼν μέρος ἓν καὶ κυπρίνου τὸ ἴσον σύγχριε. Περὶ τῶν περὶ τὰ σπλάγχνα ἐρυσιπελατωδῶν διαθέσεων.

90 γίνεταί ποτε ἐρυσιπελατώδης διάθεσις περὶ τινὰ τῶν σπλάγχνων, καυσώδη πυρετὸν καὶ ἐκτικὸν ἐπιφέρουσα. καὶ εἰ μὲν περὶ τὴν γαστέρα γένοιτο τὸ ἐρυσιπέλας, τὸν ἐκ τούτου ἀναπτύμενον πυρετὸν λιπυρίαν ὀνομάζουσιν, εἰ δὲ περὶ τὸ ἥπαρ, τυφώδη, εἰ δὲ περὶ τὸν πνεύμονα, κρυμώδη. δεῖται δὲ ὁ τοιοῦτος πυρετὸς ψυχόντων καὶ ὑγραίνοντων πρότερον ἐδεσμάτων τε καὶ πομάτων καὶ τῶν ἔξωθεν ἐπιτιθεμένων. ὅταν μὲν οὖν ὁ ἐκτικὸς πυρετὸς ἄμικτός ἐστιν ἐτέρῳ νοσήματι, βαλανείου χρῆζει καθάπερ καὶ αἱ ἄλλαι πᾶσαι θερμότητες καὶ ξηρότητες. εἰ δὲ ἐρυσιπελατώδης εἴη διάθεσις περὶ τὰ σπλάγχνα, ἀπέχεσθαι μὲν χρὴ βαλανείου τοῦπίπαν, ψυχρῷ δὲ κατὰ μὲν τὴν ἀκμὴν τοῦ νοσήματος χρηστὸν ἀγωνιστικῶς· οὕτως δὲ ὀνομάζειν εἰώθαμεν, ὅταν ἄπαξ τε καὶ ψυχρότατον καὶ πολὺ δώσωμεν. πρὸ δὲ τῆς ἀκμῆς οὐ χρηστὸν τῷ ψυχρῷ, εἰ μὴ ἀναγκασθῆμεν ὑπὸ τοῦ κάμνοντος, ἐν ἔθει τε ψυχροποσίας ὄντος, οὐ φέροντός τε τὸ δίψος· ἀλλ' ἔξωθεν ἐπιτιθέναι χρὴ τὰ ψύχοντα καὶ εἰ μὴδὲν ἀνύοι, τότε καὶ τὸ ποτὸν ψυχρὸν διδόναι ἢ μᾶλλον τὰ ἐμψύχοντα τῶν ἐδεσμάτων. μάλιστα δὲ αὐτοῖς ἀρμόζουσιν αἱ ὑγραὶ καὶ γλυκεῖαι θριδακίαι· περιπλύσθωσαν δὲ ἀκραιφνεῖ ψυχρῷ· κάλλιστα μὲν οὖν οὕτω ληφθεῖσαι. δεηθέντες δὲ ποτε παραμυθήσασθαι τὴν ἀηδίαν τῆς προσφορᾶς αὐτῶν, ὄξος ὕδατι πολλῷ ψυχρῷ μίξαντες συνεχωρήσαμεν ἐν τούτῳ βάπτειν. ἔστω δὲ τὸ ὄξος ἀκριβῶς ἀποκεχωρηκὸς ἀπάσης οἰνώδους ποιότητος. ἔξωθεν δὲ καὶ αὐτὸς μὲν ὁ τῆς θριδακίνης χυλὸς ἐπιτήδειος, ἀλλὰ καὶ ἀειζώου καὶ σέρεως οἶον ἀνδράχνης καὶ ἀτραφάξου στρύχνου τε καὶ ἀρνογλώσσου μετὰ ἄρτου ξηροῦ λείου καὶ ῥοδίνου καλοῦ ὀλίγου καὶ τῶν παραπλησίως ψυχόντων. κάλλιστον δὲ ὧ ἡμεῖς χρῶμεθα, μάλιστα δὲ κατὰ τὸν τῶν ὁμφάκων καιρόν· ἐκθλίψαντες γὰρ αὐτῶν τὸ ὑγρὸν ἐμβάλλομεν ὀλμῳ μετὰ ἀνδραχνῶν χλωρῶν, εἴτα κόψαντες ἐκπιέζομεν καὶ βαλόντες τὸ ὑγρὸν εἰς ἀγγεῖον καὶ δῆσαντες ἀκριβῶς τὸ στόμα καθίμεν τὸ ἀγγεῖον ὕδατι ψυχρῷ· βέλτιον δὲ εἰ καὶ χιόνι περιπλασθῇ τὸ ἀγγεῖον. ἐπὶ δὲ τῆς χρήσεως μίγνυμεν ἀλφίτου λεπτοτάτου, κάπειτα φυράσαντες, ὥς ὑγρότερον εἶναι, ἐμπλάττομεν εἰς ὀθόνιον δίπτυχον καὶ ἐπιτίθεμεν κατὰ τῶν ὑποχονδρίων οὐκ ἐώντες

χρονίζειν, ἀλλ' ἐπειδὴν γίγνηται χλιαρόν, αἴροντες μὲν τοῦτο, ἐπιτίθεμεν ἕτερον καὶ τοῦτο διὰ παντὸς ἐκ διαδοχῆς ποιοῦντες, ἄχρις ἂν ὁ κάμνων αἰσθάνηται τοῦ βάθους ποσῶς ψυχομένου καὶ ἀδιψότερος γένηται. μίγνυμεν δὲ ἐνίοτε καὶ ἔλαιον ὁμφάκινον ἢ ῥόδιον, ἐπειδὴν περὶ τὰ ὑποχόνδρια φλεγμονῶδες εἶη ἐρυσίπελας. ἐθεασάμην γυναῖκα κειμένην ὑπτίαν καὶ ἄναυδον ἐπὶ γῆς, μυρμηκίζοντας ἔχουσιν τοὺς σφυγμούς, ἅμα τῷ κατεψύχθαι τὰς χεῖράς τε καὶ τοὺς πόδας· ἐνόμιζον δὲ ὅτι θερμὸν τὸ πάθος. καὶ γὰρ ἅμα τοῖς εἰρημένοις κακίστοις σημείοις πυκνοτέραν ἑώρων τὴν ἀναπνοὴν γινομένην. τοῦτο δὲ γνώρισμά ἐστιν ἀληθόνος μεγάλης καὶ θερμοῦ νοσήματος ἐν ὑποχονδρίοις καὶ ἐν θώρακος μορίοις ὄντος. ἔφη δέ τις τῶν παρεστηκότων ἀκηκοὼς αὐτῆς λεγούσης καίεσθαι τὸν στόμοχον καὶ ψυχροῦ ποτοῦ μεγάλην τὴν ἐπιθυμίαν ἔχειν, διὸ καὶ εἰς τοῦδαφος κεῖται ψῦξιν θηρωμένη. ἀποτολμήσας οὖν δέδωκα αὐτῇ διὰ κοχλιαρίου ὕδωρ ψυχρόν, δεύτερον καὶ τρίτον ἐμβαλὼν τῷ στόματι αὐτῆς βιαίως. εἶδον δὲ ἡρέμα τὰ χεῖλη αὐτῆς εἶσω ἔλκοντα τὸ ὕδωρ. λογισάμενός τε αὐτὴν προθυμείσθαι πλεῖον ψυχρὸν διὰ τὴν ἐγκειμένην τῇ γαστρὶ πυρώδη διάθεσιν αὐθις πλείονος ἐπέδωκα.

90 (50) ἐπὶ τούτῳ καὶ νεύειν ἤρξατο διὰ τῶν ὀφθαλμῶν ἐνδεικνυμένη οὕτω ποιεῖν. λαβὼν δὲ τοῦ διὰ κωδιῶν ὀλίγον μετὰ κνιδίου οἴνου καὶ ψυχροῦ ὕδατος κοχλιαρίου πλῆθος ἐνέχεον τῷ στόματι. καὶν τούτῳ δηλονότι ὀλίγον ὕστερον φθελγασμένη, ἡρέμα καὶ αὐθις ἐπέδωκα πλεον τοῦ πόματος μετὰ ἐμμελοῦς οἴνου ἀντὶ τοῦ κνιδίου καὶ ὀλίγου ὕδατος, ἐπιπλάσας δὲ τὸ στόμα τῆς γαστρὸς ἀειζῶου καὶ θριδακίνης χυλῷ μετὰ ἄρτου λείου καὶ ῥοδίνου ἴσων. ψυχρὰ δὲ αὐτὰ ἐπέθηκα διὰ τὴν θερμότητα τοῦ πάθους καὶ τὸ θερινὴν εἶναι τὴν ὥραν, ἄχρις ἂν εἶη ψύχεος ἱκανῶς αἰσθάνεσθαι. Περὶ συντήξεως.

91 ὅταν ἐκκρίνηται διὰ γαστρός τι, οὐκ ἐκ τῶν ἐδηδεσμένων ἢ πεπομένων, ἀλλ' ἐκ τοῦ παντὸς σώματος εἰς αὐτὴν καταρρέοντος χυμοῦ, παραπλησίον ὄντος τῇ συνεχῶς ἐμουμένη τε καὶ διαχωρουμένη ξανθῇ χολῇ, διαφέροντος δὲ αὐτῆς τῇ τε δυσωδίᾳ καὶ τῷ πυρρότερον φαίνεσθαι τὸ διαχώρημα καὶ πάχος ἔχειν γλοιῶδες, ἐνίοτε δὲ καὶ ἐλαιῶδες ἢ πιμελῶδες, σύντηξις καλεῖται τὸ νόσημα. ἢ τε γὰρ νεοπαγῆς οὐσία τῆς πιμελῆς καὶ τῆς σαρκὸς ὑπὸ τοῦ διακαεστάτου πυρετοῦ ἀναλύεται καὶ τήκεται ἢ τε τῶν στερεῶν αὐτῶν οὐσία ἐκ μέρους ἀποτίκεται, χρονίζοντος ἤδη τοῦ κακοῦ. διὸ καὶ χαλεπώτατός ἐστιν ἀπάντων πυρετῶν ὁ τοιοῦτος. εὐδελον οὖν ὡς σβεσθηρίοις ἰάμασι χρῆσόμεθα ψυχρόν τε ἄγαν προσάγοντες ὕδωρ πίνειν καὶ καταπλάσματα καὶ ἐπιθέματα ψύχοντα κατὰ τοῦ θώρακος καὶ τῶν ὑποχονδρίων ἐπιτιθέντες καὶ τροφὰς διδόντες ὑγραινούσας καὶ ἐμψυχούσας. προεῖρηται δὲ περὶ τούτων ἐν τῷ περὶ τῶν καυσωδῶν πυρετῶν λόγῳ, ῥηθήσεται δὲ καὶ ἐφεξῆς ἐν τῷ μέλλοντι κεφαλαίῳ. Περὶ τῶν ἐν ταῖς θερμαῖς καὶ ξηραῖς κράσει γιγνομένων πυρετῶν χωρὶς φλεγμονῆς καὶ σήψεως.

92 ὅσοι τὴν κρᾶσιν πικρόχολοι καὶ τὴν ἔξιν ἰσχυροὶ καὶ κατάξηροι φύσει καὶ τὸν στόμαχον σφόδρα αἰσθητικὸν καὶ ῥαδίως ἐκχολούμενον ἔχοντες, ἀσιτήσαντες ἢ ἀγρυπνήσαντες ἢ ὑπερκοπωθέντες καὶ μάλιστα κατὰ τὰς ὁδοιπορίας καὶ ἡλίῳ θερινῷ ἢ λυπηθέντες ἢ σφόδρα φροντίσαντες ἐτοίμως φρίκαις καὶ πυρετοῖς ἀλίσκονται· ἐκχολοῦται γὰρ ῥαδίως ἐπὶ τῶν πικροχόλων φύσεων ἢ ἔξις ἐν ταῖς ἀσιτίαις καὶ τοῖς εἰρημένοις πᾶσι καὶ πρῶτον μὲν ἀνωμαλίας αἰσθάνονται, ἔπειτα δὲ καὶ φρίκης καὶ εἰ ἐπιμένοισιν κενούμενοι ἢ μὴ φθάσαιεν λαβεῖν σιτίων, αὐτίκα πυρέξαιεν. οἱ γὰρ δακνῶδεις ἀτμοὶ καὶ χυμοὶ διὰ τῶν αἰσθητικῶν σωματῶν φερόμενοι φρίκας καὶ ῥίγη γεννῶσι καὶ τούτου χάριν φρίττοντος καὶ πυκνουμένου τοῦ δέρματος, ὡς φύσει ἐπὶ τούτων ξηροτέρου ὑπάρχοντος, ἐπέχεται τὰ διαπνεόμενα πρόσθεν λιγνυῶδη καὶ καπνώδη περιττώματα καὶ πυρετὸν ἐξάπτει εἰ μὴ φθάσαιεν, ὡς προεῖρηται, οἱ τοιοῦτοι τροφὴν προσενέγκασθαι. ἔδειξα δὲ σοὶ πυρέξαντας οὕτω τινὰς καὶ μάλιστα τῶν ἐκ νόσου μακρὰς ἀνακομιζομένων, ὧν ἐνὶ κατὰ τύχην ἀπαντήσας κατ' ἀγορὰν τῆς φρίκης

ἀρχομένης εἰσαγαγὼν εἷς τι ἐργαστήριον ἄρτον ἐξ οἴνου κεκραμένου δοὺς αὐτῷ παραχρῆμα τὴν φρίκην ἔπαυσα καὶ πυρέξαι ἐκώλυσα· ἑτέρους δὲ εἰς τοὺς ἑαυτῶν οἴκους ἀπελθεῖν φθάσαντας ἔθρεψα κατὰ τὴν ἀρχὴν τῆς φρίκης ἢ μικρὸν ὕστερον· ἀπλῶς δὲ εἶπεῖν, οἷς ἔτι τὰ τῆς ἀρχῆς τῶν παροξυσμῶν ἐστὶ συμπτώματα ἐπὶ τῶν τοιούτων κρίσεων, τούτοις ἅπασιν ἄρτον ἐξ οἴνου κεκραμένου διὰ ταχέων προσφέρων ἔπαυσα τε παραχρῆμα τὴν φρίκην ἐκώλυσά τε πυρέξαι. ὅσον γὰρ θάττον αὐτοὺς θρέψεις, τοσοῦτον μᾶλλον κωλύσεις τὸν πυρετόν· εἰ δὲ ποτε βραχὺ βραδύνας ἔθρεψας, πυρετὸς μὲν οὐκ ἐγένετο, θερμασία δὲ αὐτοῖς ἐπιγίγνεται ὀλίγη· ὥς εἴ γε ἐπὶ πλέον βραδύνεις θρέψαι, θερμανθήσονται θερμασίαν τοσαύτην, ὥς ἀμφιβάλλειν εἰ πυρετὸν κλητέον αὐτὴν δεῖ. εἰ δὲ ὥραι δύο μετὰ τὴν ἀρχὴν τῆς φρίκης εἶεν γενόμεναι, μενούσης μὲν ἔτι τῆς φρίκης, τρέφειν χρή καὶ τότε, προλέγειν δὲ ὅτι πυρέξουσιν οὗτοι πυρετὸν ἄλυπον, ὃ νοτίδες ἀκολουθήσουσι· καὶ τούτου γενομένου καὶ λούειν χρή καὶ τρέφειν αὖθις. εἰ δὲ μετὰ τὸ παύσασθαι μὲν τὴν φρίκην, ἄρξασθαι δὲ τὸν πυρετὸν μετὰ συστολῆς, μηκέτι τρέφειν αὐτοὺς ἐν ἐκείνῳ τῷ καιρῷ. παρακαμάζοντος δὲ τοῦ παροξυσμοῦ τρέφειν αὐτίκα, μὴ περιμένειν ἀπυρεξίαν, διδοὺς καὶ ποτὸν ὕδωρ θερμὸν ἐν ἀκμῇ πλεῖον. ἐν ἀπάσαις γὰρ ταῖς αὐχμῶδеси διαθέσεις οὐ παύονται οἱ παροξυσμοί, πρὶν ἢ τοι λουτροῖς ἢ τροφαῖς ὑγραινούσαις τευχθῆναι. ἐνίοις δὲ καὶ τῆς παρακμῆς ἀρξαμένης καὶ ἄλλους τῆς ἀκμῆς ἐνεστηκυίας τοῦ παροξυσμοῦ τρέφω· ἀσιτία γὰρ ἐπὶ τῶν τοιούτων κρίσεων πυρεττόντων μάλιστα οὐχ ἀπλῶς βλαβερόν, ἀλλ' εἴπερ τι καὶ ἄλλο τῶν ἄλλων ὀλέθριον· ἦτοι γὰρ εἰς τοὺς καυσώδεις ἐμπίπτουσι πυρετοὺς ἀσιτήσαντες, ἐξ ὧν ἐὰν μὴ φθάσωσιν ἀποθανεῖν εἰς τοὺς ἐκτικοὺς μεταπίπτουσιν, αὐθὶς τε ἐκ τούτων εἰς μαρασμὸν ἢ ἐξ ἀρχῆς εὐθέως ὁ ἐκτικὸς αὐτοῖς συμπίπτει πυρετός. κατ' ἀρχὰς μὲν οὖν οὕτω χρή τοὺς τὴν τοιαύτην κρίσιν ἔχοντας διαιτᾶν. ὅταν δὲ ἦτοι γε ἐκ κόπων ἢ θυμῶν ἢ φροντίδων πλειόνων ἢ ἀγρυπνίας ἢ λύπης ἢ καὶ πάντων τούτων ἅμα συνελθόντων σφοδρῶς ξηρανθέντος τοῦ σώματος εἰσβάλλῃ πυρετὸς αὐχμηρὸν μὲν ἔχων τὸ δέρμα, πυρώδῃ δὲ τὴν θερμὴν, ἐλπίς μὲν δήπου τοῦτον τὸν ἄνθρωπον ἐκτικῶς ληφθήσεται πυρετῷ καὶ μᾶλλον ἐν θέρει καὶ θερμῇ καὶ ξηρᾷ καταστάσει.

92 (50)

δέονται τοίνυν ὑγραινόντων τε καὶ ψυχόντων ἐδεσμάτων τε καὶ πομάτων. ξηροὶ γὰρ καὶ θερμοὶ τὴν κρίσιν ἀσθενεῖς τε τὴν δύναμιν ἐξ ἀνάγκης· οὐ γὰρ ἐνδέχεται θερμὸν καὶ ξηρὸν ἱκανῶς σῶμα πυρέξαν ἐρρῶσθαι τὴν δύναμιν. προσήκει μὲν οὖν ὅτι τάχιστα διὰ πτισσάνης χυλοῦ ἢ τῶν διὰ χόνδρου ροφημάτων θρέψαντα καὶ ἄρτου βραχὺ προσεπιδιδόντα θεραπεῦσαι πόσει ψυχροῦ τὸν κάμνοντα. σβέννυται γὰρ αὐτίκα καὶ παύεται ὁ πυρετὸς τελέως, ὅταν γε μήτε φλεγμονή τις αὐτῷ πάρεστι μήτε σῆψις χυμῶν. εἰ μέντοι μεγάλην στοχάζοιο ἔσcesθαι τὴν βλάβην, ἐπισχεῖν τὴν δόσιν, διὰ δὲ τῶν ἔξωθεν προσπιπτόντων τῷ σώματι τὴν ἴσιν μηχανᾶσθαι. ἔξωθεν δὲ προσπίπτει ὃ τε περιέχων ἡμᾶς ἀήρ καὶ ὅσαι δυνάμεις ὑγραίνειν καὶ ψύχειν πεφύκασι καὶ πρὸς τούτοις τὰ τῶν γλυκέων ὑδάτων λουτρά. τῷ μὲν οὖν περιέχοντι ἡμᾶς ἀέρι εὐκράτῳ μὲν ὄντι χρηστέον ὥς ἔχει μηδὲν περιεργαζομένους. εἰ δὲ ἦτοι θερμὸς ἱκανῶς ἢ ψυχρὸς ὑπάρχοι, τῷ μὲν θερμῷ τούναντίον ἐπιτεχνᾶσθαι, καταγαίους οἴκους ψυχεινούς τε καὶ εὐπνουστάτους ἐξευρίσκοντας πρὸς ἄρκτον ἐστραμμένους αὖρας τέ τινας αὐτοῖς ἰδίας μηχανωμένους, ἐνίοτε μὲν ἐξ εὐρίπων εἰς οὐς καταρρήσουσι κρουνοὶ πλείους, ἐνίοτε δὲ ἐξ ἀγγείων εἰς ἀγγεῖα μεταρρέοντος τοῦ ὕδατος ψυχροῦ, εὐθὺς δὲ τοῦτο καὶ ὑπνωτικὸν ὑπάρχει, ῥαίνειν τε συνεχῶς τὸν οἶκον ἀκραιφνεῖ ψυχρῷ καὶ ῥόδα πολλὰ ἢ ἀμπέλων ἔλικας ἢ μυρσίνας κατὰ τῆς γῆς ἐπιστρωννύειν ἢ τι τῶν ἄλλων φυτῶν ὅσα ψύχει. εἵργειν δὲ πλῆθος ἀνθρώπων εἰσιέναι· καὶ γὰρ καὶ τοῦτο θερμαίνει τὸν οἶκον. ψυχρότατον δὲ ὄντα τὸν ἀέρα ὥς ἐν χειμῶνι μάλιστα, δι' ἐπιβλημάτων θάλπειν τὸ σῶμα· πυκνοὶ γὰρ καὶ συνάγει τὸ δέρμα καὶ κωλύει τὰς ἀπορροίας διαπνεῖσθαι τῶν ἐκκαιομένων χυμῶν. μείζονα γὰρ γνωστέον ἐσομένην τὴν ἐκ τῆς ψυχρᾶς εἰσπνοῆς ὠφέλειαν ἢ περ τὴν ἐκ τῆς τοῦ δέρματος

ἐμψύξεως. ὁμοίως δὲ καὶ τῶν ἔξωθεν ἐπιτιθεμένων ἐκλεκτέον τὰ ψύχοντα χωρὶς τοῦ στύφειν ἰσχυρῶς καὶ συνάγειν καὶ σφίγγειν τὸ δέρμα. κάλλιστα δὲ οὐ μόνον ὅσα ψύχει, ἀλλ' ἵνα καὶ τῇ συστάσει τοῦ σώματος εἴη λεπτομερῇ, καθ' ὅσον οἶόν τε εὐρεῖν ἐν τοῖς ψύχουσι χωρὶς ἐπιμιξίας ἐτέρας σφοδρᾶς ποιότητος. ἔστι δὲ ἀπλούστατον φάρμακον τῶν ὑγραινόντων τε καὶ ψυχόντων, ᾧ καὶ κατὰ τῶν ἐρυσιπελάτων χρῶμαι καὶ κατὰ τῶν ἐν αἰδοίοις φλεγμονῶν ἐν ἀρχῇ· κηρὸν τὸν λευκότεον τήξας ἐπὶ διπλώματος ἐπίχεε εἰς ὕδωρ ψυχρὸν καὶ μάλα σκεταῖς χερσὶν ἐπὶ πολὺ ἀποπλύνων· ἔπειτα ὁμοίως τήξας αὐτὸν ἐπίχεε ἐτέρῳ ὕδατι καθαρῷ καὶ αὐθις τὸ τρίτον τὸ αὐτὸ ποιήσας ἀναλάμβανε· τούτῳ τῷ κηρῷ οὕτω πλυθέντι ἐπίβαλλε ῥόδινον ἐσκευασμένον ἐξ ἐλαίου καλλίστου ὀμφακίνου, ὡς εἶναι τοῦ μὲν κηροῦ $\frac{1}{2}$ α, τοῦ δὲ ῥοδίνου $\frac{1}{2}$ δ καὶ τῆκε ὁμοίως ἐν διπλώματι καὶ τακέντων ἄρας κίνει μέχρι ποσὶς ψυχθῆναι, ἔπειτα ἐπίχεε ἐν θυίᾳ καὶ τρίβε ἰσχυρῶς τῷ δοίδυκι, ἐπιστάζων κατὰ βραχὺ ὕδωρ πότιμον ψυχρότατον, ὅσον ἐπιδέχεται, καὶ ἀναλάμβανε ἐν χυτριδίῳ ὕδωρ καθαρὸν ἔχοντι, ἀλλάσσειν καθ' ἐκάστην τὸ ὕδωρ· ἐκ τούτου τοῦ φαρμάκου ἐμπλάσσειν ῥάκει ἰσχνῷ ἐπιτίθει μὴ καθ' ὅλου τοῦ θώρακος, καθὼς τινες ποιοῦσι, μηδὲ μὴν καθ' ὅλων τῶν ὑποχονδρίων, ἀλλὰ κατ' ἐκείνου μάλιστα τοῦ τόπου, ἐν ᾧ τῆς πολλῆς θερμασίας αἴσθησις γίνεσθαι. ἀλλασσέσθω δὲ τὸ φάρμακον, πρὶν σαφῶς θερμανθῆναι. ἄλλο ἐπίθεμα κάλλιστον. ὀξυλαπάθου χυλῷ ἀλφίτων λεπτῶν μιχθέντων ἀναλαμβανέσθω διπτύχῳ ῥάκει τριβακῷ καὶ ψυχρὸν ἐπιτιθέσθω. ὁμοίως δὲ ποιεῖ καὶ ὁ τῆς ἀνδράχνης χυλὸς καὶ ὁ τοῦ ἀειζώου ἅμα τῷ τῆς ὀμφακος μετ' ἀλφίτων καὶ τριβόλου χλωροῦ χυλὸς καὶ πολυγόνου καὶ σέρεως καὶ θριδακίνης σὺν τοῖς ἀλφίτοις καὶ αὐτὰ δὲ τὰ φύλλα τούτων λεάνας ἐπιτίθει.

92 (100) ἀγαθὸν δὲ φάρμακον καὶ τοῦτο· φοινίκων λιπαρῶν τὴν σάρκα ἐξυμενίσας καὶ ἐψήσας σὺν ὀξυκράτῳ ἀκρατεστέρω μέχρι τακερώσεως καὶ λεάνας σὺν τοῖς λεπτοτάτοις ἀλφίτοις ἐπιτίθει· εἰ δὲ ξηρότερόν σοι φαίνοιτο, μίγνυε ἐν αὐτῷ ἐκ τῆς προειρημένης κηρωτῆς βραχὺ ἢ ῥοδίνου καλλίστου ἐλάχιστον. ἀγαθὸν δὲ φάρμακον καὶ ὁ τῶν ῥόδων χυλὸς μετὰ τῶν λεπτῶν ἀλφίτων καὶ αὐτὰ τὰ ῥόδα λεῖα ἐπιτιθέμενα. ταῦτα μὲν οὖν παραλαμβάνομεν ψύχειν ἱκανῶς βουλόμενοι· μετρίως δὲ ψύχειν ἐθέλοντες, οὐκ ὀλίγον ὑπάρχει πλῆθος ἐμπλάστρων φαρμάκων ἡρέμα ψύχειν δυναμένων. ἐγὼ γὰρ οἶδα κατὰ τῶν ὑποχονδρίων ἐπετιθέντος ποτὲ ψύχοντος φαρμάκου παραχρῆμα δυσπνοήσαντα τὸν ἄνθρωπον, ἄλλον δὲ αὐτίκα βήξαντα καὶ μικρὸν ὕστερον ἀμφοτέρων παυσάμενον τὸ σύμπτωμα τοῦ ψύχοντος φαρμάκου ἀρθέντος. λουτρὰ δὲ τῶν γλυκέων καὶ θερμῶν ὑδάτων, μᾶλλον δὲ εὐκράτων, ὠφελιμώτατα πᾶσι τοῖς ξηρὰν καὶ θερμὴν ἔχουσι κρᾶσιν. λούειν δὲ αὐτούς, ὥσπερ καὶ τοὺς ἐκτικούς, ἐν τῷ δευτέρῳ οἴκῳ περιχέοντας τῷ σώματι ὑδρέλαιον θερμὸν καὶ ἐμβιβάζοντας εὐθέως τῷ εὐκράτῳ θερμῷ, ἔπειτα δὲ καὶ τῷ ψυχρῷ. οὐ μέντοι χρή ἐμβραδύνειν τῷ ψυχρῷ. εἰ δὲ φλεγμονή τις τῶν σπλάγχνων ἐπιγένοιτο, παραιτεῖσθαι δεῖ τὸ βαλανεῖον. εἰδέναι μέντοι χρή, ὡς εἴποτε συνέλθοι φλεγμονὴ κυρίου μορίου τοῖς τοιοῦτοις πυρετοῖς καὶ σώμασι τεθνήξεται πάντως καὶ μᾶλλον εἰ πνεύμονος ἢ τοῦ τὰς πλευρὰς ὑπεζωκότος ὑμένοος ἢ γαστρὸς ἢ ἥπατος· ὅσον μὲν γὰρ ἐπὶ ταῖς φλεγμοναῖς τούτων τῶν μορίων ἥκιστα προσήκει τρέφειν, ὅσον δὲ ἐπὶ τῇ τῆς δυνάμεως ἀρρωστίᾳ πολλάκις δεῖ τρέφειν, ὥστε ἀναγκαῖον ἢ μὴ τρέφοντα καταλῦσαι τὴν δύναμιν ἢ τὰς φλεγμονὰς αὐξῆσαι τρέφοντα. Περὶ ἐκτικῶν καὶ μαρασμωδῶν πυρετῶν.

93 ἐκτικὸς ὀνομάζεται πυρετός, ἐπειδὴν εἰς τοσαύτην ἀμετρίαν ἤκοι ἢ παρὰ φύσιν θερμότης, ὡς ἐν ἔξει γενέσθαι αὐτῆς τῆς στερεᾶς οὐσίας τοῦ ὁμοιομεροῦς σώματος τῆς καρδίας καὶ διὰ τοῦτο δύσλυτον ἔχειν τὴν κατασκευὴν. πρῶτον μὲν γὰρ ἐκτῆκε καὶ ἐξικμάζει καὶ ἐκδανᾶ ἢ παρὰ φύσιν θερμότης τὴν οἶον ὑγροπαγῇ οὐσίαν τὴν ἐν τοῖς μορίοις, ὁποῖόν ἐστιν ἢ πιμελὴ καὶ ἢ σάρξ, ἔπειτα δὲ τὴν οἰκείαν ὑγρότητα δανᾶ, ἐξ ἧς τρέφεται τὰ σώματα, ἥτις παρακέχεται καὶ παρέσπαρται δροσοειδῶς περὶ πάντα τοῦ ζώου τὰ μόρια. μεταβαίνει δὲ ἐντεῦθεν ἐπὶ τὸ

καρκῶδες γένος, ὃ ταῖς ἰαί καὶ τοῖς ὑμενώδεσι μορίοις τῶν στερεῶν σωμαίων περιπέφυκεν, ὅπερ ξαίνοντες οἱ μάγειροι ἀφαιροῦσι, τὰς δὲ ἴνας ἀποβάλλουσι. τὸ δὲ ἀκριβὲς τῆς συμπληρώσεως ἐν τῷ τὴν στερεὰν οὐσίαν αὐτὴν τῶν ὁμοιομερῶν γεγενῆσθαι ξηροτέραν, ὃ τε καὶ καλεῖται μαρασμώδης πυρετός. διττὸν δὲ ἐστὶ τὸ γένος τῶν ἐκτικῶν πυρετῶν· οἱ μὲν γὰρ αὐτῶν ἐπὶ τοῖς καυσώδεσι πυρετοῖς ὡς τὰ πολλὰ γίνονται μηχανθεῖσιν εἰς τοσοῦτον, ὡς ἐκδαπανῆσαι τῷ χρόνῳ τὴν ἰκμάδα τοῦ τῆς καρδίας σώματος, οἱ δὲ ἔτι μενούσης τῆς ὑγρότητος γιγνόμενοι τὸ σῶμα τῆς καρδίας καταλαμβάνοντες ἐντεῦθεν ἀνάπτονται, καθάπερ ἡ τῶν λύχνων φλὸξ ἐκ τῆς θρυαλλίδος ἔτι μένοντος τοῦ ἐν τοῖς λύχνοις ἐλαίου. καὶ ἡ μὲν μία γένεσις αὐτῶν αὕτη, ἑτέρα δὲ ὅταν ἐξ ἀρχῆς εὐθέως εἰσβάλλῃ, τὴν πρώτην γένεσιν ὁμοίαν ποιησάμενοι τοῖς ἡμέροις ἐπὶ λύπη καὶ θυμῷ καὶ κόπῳ πλείονι μετ' ἐγκαύσεως ἅμα γενομένῳ. τούτους μὲν οὖν τοὺς πυρετοὺς οὐ χαλεπὸν ἰᾶσθαι, τοὺς δὲ ἐξ αὐτῶν εἰς μαρασμὸν ἀφικομένους οὐ δυνατόν ἐστιν ἰᾶσθαι. ἡ γὰρ τοι φύσις αὐτῶν ἐστὶ θερμὴ καὶ ξηρά, παραπλήσιόν τι πασχούσης τῆς καρδίας, οἷόν περ ἡ θρυαλλὶς ἐν τοῖς λύχνοις, ἐπειδὰν ἐπὶ πλείστον ἐκκαυθῇ. θρύπτεται γὰρ ἡ οὕτως φρυχθεῖσα, ὡς μηδ' εἰ παραχέοις ἄφθονον ἔλαιον ἀναφθῆναι δύνασθαι φλόγα δαψιλῇ περισπαίρει τοιγαροῦν αὕτη μικρὰ καὶ ἄτονος ἡ φλὸξ αἰεὶ καὶ μᾶλλον ἐλάττων γιγνομένη, μέχρι περ ἂν ἀποσβεσθῇ. ἐτοιμότητος δὲ διαγνωσθῆναι οὗτος ὁ πυρετός· πρὶν γὰρ ἄψασθαι τῶν σφυγμῶν καὶ τῆς θερμασίας, τοὺς ὀφθαλμοὺς κοίλους θεάσῃ ἀμέτρως, καθάπερ ἐν βόθροισι τις κειμένους καὶ λήμας κατ' αὐτοὺς ἐμφερομένας ξηρὰς καὶ τινα αὐχμώδη διάθεσιν οἷα δὴ μάλιστα τοῖς πολλῇν διελθοῦσι κόνιν δι' ὅλης ἡμέρας ἐν ἡλίῳ θερινῷ γίγνεται. ἀπόλωλε δὲ καὶ τῆς χροῆς αὐτῶν τὸ ζωτικὸν ἄνθος καὶ τὸ περὶ τὸ μέτωπον δέρμα ξηρὸν καὶ περιτεταμένον καὶ μέντοι μύουσι τὰ πολλὰ τὰ βλέφαρα καθάπερ ὑπνώττοντες. ἔστι δὲ οὐχ ὕπνος τὸ πάθος, ἀλλ' ἐργηγόρσεως ἀδυναμία καὶ κρόταφοι συμπεπτωκότες εἰσὶν, ὥστε φαίνεσθαι κοῖλα τὰ χωρία. καὶ τί γὰρ ἄλλο ἢ ὅσα καὶ δέρμα εἰς τοῦπίπαν; ὡς εἰ καὶ γυμνώσας ἐπισκέψαιο τὰ κατὰ τὴν γαστέρα, δόξειέ σοι μήτε τῶν ἐντέρων τι μήτε τῶν σπλάγχνων μηδὲν ἀποσώζεσθαι καὶ τὸ ὑποχόνδριον ἀνεσπᾶσθαι σφοδρῶς εἰς τὸν θώρακα καὶ τὸ δέρμα ὅλον ξηρὸν καὶ καρφαλέον, καὶ εἰ ἀνατείνεις ἐπιλαβόμενος τοῖς δακτύλοις ὡς βύρσα τις ἴσεται. ὁ μὲν οὖν ἀκριβὲς μαρασμώδης πυρετός, ὡς ἔφην, ἀνίατός ἐστι. μαραίνεται γὰρ ἐπ' αὐτὸν τὸ σύμπαν σῶμα δίκην δένδρου ξηρανθέντος ἐσχάτως ἢ διὰ φλογὸς γειτνίαςιν ἢ διὰ σφοδρὸν καὶ ἄμετρον αὐχμόν. τοῦτο δὲ ἐστὶν ὃ καλοῦσιν ἐκ νόσου γῆρας. τοιοῦτον γὰρ τὸ σῶμα γίγνεται ἐπὶ τῶν κατὰ φύσιν εἰς ἔσχατον γῆρας ἀφικνουμένων χωρὶς πυρετοῦ κατὰ βραχὺ σβεσθείσης αὐτοῖς τῆς ἐμφύτου, θερμότητος.

93 (50) ἀλλὰ τῶν κατὰ φύσιν γεγηρακότων ὁ θάνατος ἄλυπός ἐστι κατὰ φύσιν, ἐπὶ ψύξει καὶ ξηρότητι συνιστάμενος. ὁ δὲ μαρασμώδης πυρετός οὐ μόνον ξηρὸν ἀλλὰ καὶ θερμὸν πάθος ἐστίν· οὗτος μὲν οὖν, ὡς ἔφην, ἀνίατος. τῶν δὲ ἐκτικῶν πυρετῶν ἀπάντων κοινόν ἐστι βληχροῖς τε εἶναι καὶ ἴσοις διὰ παντός, ἀπὸ τῆς πρώτης ἀρχῆς ἕως τῆς ἐσχάτης τελευτῆς. μέγιστον δὲ σοι καὶ ἀναμφισβήτητον γνώρισμα τῆς φύσεως αὐτοῦ· τροφῆς γὰρ προσενεχθείσης ἀνάπτεται ἡ θερμασία καὶ ὁ σφυγμὸς ἐπιδίδωσιν εἰς μέγεθος καὶ τάχος. ἔοικε δὲ αὐτοῖς τοῦτο συμβαίνειν οἷόν τι κατὰ τῆς τιτάνου καὶ τῶν τεθερμασμένων λίθων· εἰ γὰρ καὶ ψυχρότατον ὕδωρ αὐτοῖς καταχέοις, πολὺ θερμότεροι φαίνονται τῆς αὐχμώδους ἐν αὐτοῖς θερμασίας ὑπὸ τῆς ὑγρᾶς οὐσίας τεγγομένης. ἄχρι μὲν οὖν τοῦ σώζεσθαι τι τῆς ὑγρασίας ἐκτικὸς μόνον ὁ πυρετός ἐστίν· ὅταν δὲ εἰς κίνδυνον ἦκη τοῦ μηκέτι εἶναι τῆς αὐτῆς ὑγρασίας μηδὲν, ὁ ἀκριβὲς ἤδη μαρασμὸς συνίσταται. ἡμεῖς δὲ θεραπεύειν ἐπιχειροῦμεν τοὺς ἰαθῆναι δυναμένους. Ἐκτικῶν πυρετῶν θεραπεία.

94 ἐμψύχωμεν ἅπαντι τρόπῳ τοὺς ἐκτικούς πυρετοὺς αὐτίκα, πρὶν προελθόντας εἰς μαρασμὸν τελευτῆσαι. τὸ δὲ κεφάλαιον τῆς ἰάσεως αὐτῶν ἐν τοῖς ὑγραίνουσι καὶ ψύχουσι τίθεσθαι χρῆ,

διά τε τῶν ἔξωθεν προσφερομένων καὶ τῶν εἴσω τοῦ σώματος λαμβανομένων, ἐν οἷς ἐστὶ καὶ ὁ εἰσπνεόμενος ἀήρ· ἅπαντας μὲν οὖν τοὺς ἐκτικὸν νοσοῦντας πυρετόν, κἂν ἤδη ἀρχὴν λάβωσι τοῦ μαραίνεσθαι, χωρὶς τοῦ ἐπιπεπλέχθαι αὐτοῖς ἕτερον πυρετόν, ἥτοι γε ἐπὶ σήψει χυμῶν ἢ μετὰ φλεγμονῆς κυρίου μορίου, λοῦε θαρρῶν ἄνευ καμάτου παντός, ὥστε μὴ καταλῦσαι τὴν δύναμιν. κοιμίζεσθω τοίνυν ὁ ἄρρωστος ἐπὶ τῆς κλίνης εἰς τὸ βαλανεῖον, ἐτοίμως δὲ αὐτῷ παρεσκευασμένης σινδόνης θερμῆς, ἐπ' ἐκείνης ἐν τῷ πρώτῳ οἴκῳ τοῦ βαλανείου μεταφερέσθω. τέσσαρες δὲ ἔστωσαν οἱ τὴν σινδόνα κρατοῦντες, εἷς καθ' ἕκαστον πέρασ, εἴτα ἐν τῷ πρώτῳ οἴκῳ γυμνωθεὶς εἰς τὸν δεύτερον κοιμίζεσθω· εἴτα ἔλαιον γλυκύτατον χλιαρὸν περιχέοντες τῷ σώματι, εἰς τὸν τρίτον οἶκον εἰσφερέσθω καὶ ἐμβιβαζέσθω τῇ δεξαμενῇ. ἔστω δὲ καὶ ὁ ἀήρ τοῦ βαλανείου εὐκρατος καὶ ὑγρὸς κατασκευαζέσθω, ἐπιρραϊνομένων τῶν τοίχων ὕδατι θερμῷ· ἐν αὐτῷ δὲ τῷ τῆς κολυμβήθρας ὕδατι εὐκράτῳ δαψιλῶς ἡσυχάζετω, μετρίως ὀχοούμενος ἐπὶ τῆς σινδόνης, οὐδεμιᾶς ἐπαντλήσεως τῷ σώματι γιγνομένης οὐδὲ κατὰ τῆς κεφαλῆς καταχύσεως. ἀνασπασθεὶς δὲ ἐντεῦθεν ὑπὸ τῶν βασταζόντων τὴν σινδόνα τεττάρων νεανίσκων, εἰς τὸ ψυχρὸν ὕδωρ ἀθρόως βαπτίζεσθω, μὴδ' ἐπὶ βραχὺ χρονίζων ἐν αὐτῷ. εὐθὺς δὲ ἕτερος ἐτοίμην ἔχων ἄλλην σινδόνα κατ' αὐτὸν ἐπιβαλλέτω, κάπειτα ἄλλος ὁμοίως. ἐπιβληθεὶς δὲ τῇ κλίνῃ ἀποματτέσθω μαλακοῖς ὀθονίοις πρατότατα. μετὰ δὲ ταῦτα ἐπαλείψαντάς τε καὶ περιθέντας τὰ ἱμάτια κοιμίζειν διὰ τῆς κλίνης εἰς τὸν οἶκον. ἔστω δὲ καὶ ὁ οἶκος πλησίον τοῦ βαλανείου. τοὺς μὲν οὖν ἤδη μαραιομένους, ὡς εἴρηται, λουστέον. ὅσοι δὲ ἐν τοῖς ἐκτικοῖς εἰσι πυρετοῖς οὐδέπω μαραινόμενοι, τούτους οἷόν τέ ἐστι χωρὶς σινδόνης λούειν, εἰσφέρειν μέντοι καὶ τούτους εἰς τὸν οἶκον, ἥτοι γε ἐπὶ κλίνης ἢ φορείου τινός, εἴτα περιχέειν αὐτοῖς τὸ ἔλαιον, ὡς εἴρηται, κάπειτα ἑαυτοῖς βαδίζοντας ἐπὶ τὸ θερμὸν ὕδωρ ἄκτέον, ὅπως ἐν ἐκείνῳ χρονίζοιεν, εἴτα ἐπὶ τὸ ψυχρὸν ἄγειν μὴ χρονίζοντας παντάπασιν ἐν αὐτῷ· εἴτα ἐκμάξαντας καὶ ἐπαλείψαντας ἀγαγεῖν εἰς τὸν οἶκον. περὶ μὲν οὖν λουτρῶν αὐτάρκης ὁ λόγος, ὑπόλοιπον δὲ ἐστὶ περὶ δυνάμεως τροφῶν εἰπεῖν. ὅτι μὲν οὖν ὑγρὰς καὶ ψυχρὰς εἶναι προσήκει τροφὰς τὰς μελλούσας ὀνήσειν τοὺς ἐκτικούς πυρετοὺς, εὐδηλον παντί. τοιαῦται δὲ εἰσιν· ὅ τε τῆς πτισσάνης χυλὸς ψυχρὸς λαμβανόμενος ὅ τε τοῦ ἄλικος χόνδρος ὁμοίως πτισσάνῃ σκευασθεὶς. ἐπιτήδειος δὲ τοῖς ὧδε κάμνουσι καὶ ὁ βραχεὶς ἄρτος ἐν ὕδατι ψυχρῷ. μηδενὸς δὲ αὐτῶν ἢ ψῦξις εἰλικρινῆς ἔστω, καθάπερ ἢ τοῦ ποτοῦ. τὰ γὰρ πινόμενα καὶ θερμαίνεται ταχέως καὶ διεξέρχεται τοὺς πόρους· τὰ δὲ ἐσθιόμενα ἢ ροφούμενα, ἐπὶ πλέον ἐν τῇ γαστρὶ διαμένοντα, καταψύχει αὐτήν, εἴγε ἀμέτρως εἴη ψυχρά. χρονίου δὲ ὄντος ἤδη τοῦ πυρετοῦ γάλα ὄνειον δοτέον, ἀκριβῶς προσέχοντα τὸν νοῦν, μήποτε τυρωθῇ κατὰ τὴν γαστέρα. τοῦτο δὲ ἐνίοτε μὲν καὶ αὐτὸς ὁ κάμνων ἡμᾶς διδάξει τῆς αὐτοῦ φύσεως ἐμπείρως ἔχων, ἐνίοτε δὲ καὶ ἡμᾶς αὐτοὺς ἐξευρίσκειν δεήσει κατὰ βραχὺ τῇ χρήσει προσερχομένους. φευκτέον δὲ εἰς ὅσον οἷόν τε τὴν μίξιν τοῦ μέλιτος κατὰ τοὺς ἐκτικούς πυρετοὺς πάντας· δοτέον δὲ τὴν μὲν πρώτην τὸ γάλα τῆς ὄνου κῦαθου μὴ πλέον, εἰσαχθείσης τῆς ὄνου εἰς τὸν κοιτῶνα πρὸς τὸ θερμὸν ἔτι ὑπάρχον τὸ γάλα ποθῆναι.

94 (50) εἰ οὖν καλῶς πεφθείη καὶ μὴ διαφθαρείη, ἔξεστιν αὐξῆσαι τὸ πλῆθος προστιθέντας κατὰ δόσιν ἡμῖν κῦαθου. τὴν δὲ λοιπὴν δίαίταν ποιεῖσθαι, ὡς ἐπὶ τῶν ξηρῶν τῆς γαστροῦς δυσκρασιῶν, ὡς ἐν τῷ οἰκείῳ τόπῳ ἐν τῷ θ' λόγῳ ῥηθήσεται. ὅσῳ δὲ ἐστὶν ἢ τῶν ἐκτικῶν πυρετῶν θερμασία θερμότερα ἐκείνων, τοσούτῳ καὶ τῶν βοηθημάτων δεῖται ψυχροτέρων καὶ ἀκριβείας πλείονος, μὴ βλάβη τις παρέποιτο ἰσχυροτέροις βοηθήμασι χρησαμένων ἡμῶν. Περὶ πανδήμων καὶ ἐπιδήμων καὶ λοιμωδῶν νοσημάτων.

95 πανδήμους καὶ κοινὰς νόσους ὀνομάζουσι τὰς πολλοῖς ἀνθρώποις ἅμα συμπιπτούσας, ὧν ὥσπερ ἢ γένεσις οὕτω καὶ ἡ αἰτία κοινή. κοινὰ τε οὖν ἐδέσματα πονηρὰ τίκτουσι νοσήματα κοινὰ καὶ ὕδατος μοχθηροῦ πόσις ταλαιπωρία τε ἄμετροι καὶ πόνοι συνήθεις ἐκλείποντες

ἔνδειαί τε καὶ πλησμοναί, λιμοῦ καταστάντος καὶ εὐθηνίας ἐπιγενομένης. καὶ χωρίου δὲ φύσις κοινὰ νοσήματα πολλάκις ἐπήνεγκε τοῦ εἰσπνεομένου ἀέρος ὑπὸ σηπεδονώδους ἀναθυμιάσεως μιανθέντος. ἡ δὲ αἰτία τῆς τοιαύτης σηπεδονώδους ἀναθυμιάσεως ἥτοι πλήθος νεκρῶν ἐστίν, ὡς ἐν πολέμοις γίγνεται, ἢ ἐκ τελμάτων τινῶν ἢ λιμνῶν ἢ βαράθρου τινὸς παρακειμένου καὶ ἀναθυμιάσιν δηλητηριώδη καὶ πονηρὰν ἀναπέμποντος· ταῦτα μὲν οὖν συνεχῶς εἶωθε συμπίπτειν καὶ ὁ περιέχων δὲ ἡμᾶς ἀὴρ συνεχῶς παρατρέπει τὰς κράσεις, ἥτοι θερμότερος ἀμέτρως ἢ ξηρότερος ἢ ψυχρότερος ἢ ὑγρότερος γιγνόμενος· τοῖς μὲν γὰρ ἄλλοις αἰτίοις οὐ πάντες ἅμα περιπίπτομεν οὔτε δι' ὅλης ἡμέρας ὁμιλοῦμεν, ὁ δὲ περιέχων ἡμᾶς ἀὴρ ἔξωθέν τε περικέχυται πᾶσι καὶ διὰ τῆς εἰσπνοῆς ἔλκεται. ἀναγκαῖον οὖν συνδιατίθεσθαι ταῖς κατὰ τὴν κρᾶσιν αὐτοῦ μεταβολαῖς καὶ τὰ τῶν ζώων σώματα. ἔστι δὲ ὅτε ὑγρότερος καὶ θερμότερος ὁ περιέχων ἡμᾶς ἀὴρ γιγνόμενος λοιμώδη κατάστασιν φέρει. τὸ δὲ εἶναι τοὺς ἐν τῷ σώματι χυμοὺς ἐκ μοχθηρᾶς διαίτης εἰς σῆψιν ἐπιτηδείους ἀρχὴ τοῦ λοιμώδους γίγνεται πυρετοῦ, ὡς ὅταν γέ τις συμμέτροις τε πόνοις καὶ βίῳ σώφρονι καὶ κεκολασμένῳ χρῆται, τὸ πάνπαν ἀπαθὲς διαμένει κατὰ πάσας τὰς τοιαύτας διαθέσεις. καὶ ἡμεῖς τοῦτο προγινώσκοντες εὐθὺς ἀρχομένης τῆς καταστάσεως, ὅσα μὲν ὑγρὰ τῶν σωμάτων ἐωρῶμεν, ἐκ παντὸς τρόπου ξηραίνειν ἐπεχειροῦμεν, ὅσα δὲ ξηρότερα φύσει, τὴν ἀρχαίαν φύσιν ἐπὶ τούτων ἐφυλάξαμεν, ὅσα δὲ περιττωματικά, καθάρσεις ἐξιώμεθα, τὰς δὲ ἐμφράξεις τῶν πόρων ἐξεφράττομέν τε καὶ διερρύπτομεν καὶ ἀπλῶς εἰπεῖν ὑγείαν τοῖς σώμασιν ἐφυλάττομεν τὰναντία προσάγοντες, καὶ ὅτε μὲν ἀναψύξει χρώμεθα, εἰ οὕτω τύχοι, ὅτε δὲ θερμάσμεσι. καὶ ἀνακαίων δὲ τις πυρὰν πολλὴν δύναιτ' ἂν μεταβάλλειν ἐπὶ τὸ θερμὸν καὶ ξηρὸν τὸν ἀέρα ὡς ὑγρὸν γιγνόμενον καὶ ψυχρόν, καθάπερ ποιῆσαι φασὶν Ἰπποκράτην ἐν Ἀθηναίοις καὶ Ἀκρωνα τὸν Ἀκραγαντῖνον. Ἐκ τῶν Ῥούφου περὶ λοιμοῦ.

96 πάντα δ' ἂν γένοιτο ἐν λοιμῷ τὰ δεινότατα καὶ οὐδὲν ἀποκρύπτεται ὥσπερ καθ' ἕκαστον νόσημα. τὰ γὰρ πλεῖστα καὶ ποικίλα καὶ παραφροσύνα διάφοροι γίνονται καὶ χολῆς ἔμετοι καὶ ὑποχονδρίων ἐντάσεις καὶ πόνοι καὶ ἰδρώτες πολλοὶ καὶ ψύξεις ἀκρωτηρίων καὶ διάρροιαι χολώδεις λεπταὶ φuscώδεις καὶ οὖρα τοῖς μὲν ὑδατώδη λεπτά, τοῖς δὲ χολώδη, τοῖς δὲ μέλανα, ὑποστάσεις κακὰς ἔχοντα καὶ ἐναιωρήματα κάκιστα, ἀπὸ ῥινῶν αἷματος στάσεις, καύματα ἐν θώρακι, γλῶσσαι καταπεφυγμέναι, ἀγρυπνίαι, σπασμοὶ βίαιοι καὶ ἄλλα δὲ πονηρά, ἔλκη καὶ ἀνθρακώδη καὶ πάνδεινα γένοιντ' ἂν ἐν λοιμῷ κατὰ τε τὸ ἄλλο σῶμα καὶ ἐν προσώπῳ καὶ παρισθμίοις. εἰ δέ τις συνετὸς εἴη, προγινώσεται τὸν μέλλοντα ἤξειν λοιμόν, προσέχων ταῖς τε ὥραις πονηραῖς τε οὐcais καὶ τοῖς ἀλόγοις ζώοις προαπολλυμένοις. εἰ μὲν γὰρ ὁ περιέχων ἡμᾶς ἀὴρ αἷτιος γένοιτο τοῦ λοιμοῦ, τῶν πτηνῶν ὀρνίθων ἢ θνητῶν ἔσται πρότερον. εἰ δὲ ἐκ τῶν ἀπὸ γῆς μοχθηρῶν ἀναθυμιάσεων τοῦτο συμβαίη, τῶν τετραπόδων ζώων ἢ φθορὰ γίγνεται πρότερον. ὅταν δὲ ταῦτα ἐνθυμηθῇ; προσέτι δὲ κάκεῖνο ἐνθυμοῦ, ποταπὴ μὲν ἢ παροῦσα ὥρα τοῦ ἔτους, ποταπὸν δὲ τὸ σύμπαν ἔτος· ἐντεῦθεν γὰρ τὰς διαίτας εὐρήσεις ποιεῖσθαι κάλλιστα, οἷον τῆς μὲν ὥρας, εἴπερ ἦν ὀρθῶς γιγνομένη ξηρά, ἀλλὰ μὴν ὑγρὰ γεγένηται, ἀνάγκη καὶ τὴν δίαιταν ἐπιξηραίνειν, ἵνα τὸ ὑπερβάλλον ὑγρὸν ἀναλίσκηται. προσεπιβλέπειν δὲ καὶ τὰ ἐπιτηδεύματα τῶν ἀνθρώπων, μήποτε εἰς ὑγείαν οὐ συμφέρουσι καὶ ταῦτα κωλύειν. ἐπιμελητέον δὲ καὶ τῆς γαστροs. εἰ δὲ ἡ ἄνω κοιλία φλέγμα ἔχοι, ἐμέτοις κενοῦν, οἷς δὲ τὸ αἷμα ὑπερβάλλει, φλέβα τέμνειν. ἀγαθὴ δὲ καὶ ἡ διὰ τῶν οὐρῶν κάθαρσις καὶ ὅσαι εἰςὶν ἄλλαι κατὰ πᾶν τὸ σῶμα καθάρσεις. εἰ δὲ καυσούμενος ὁ ἄνθρωπος εἴη καὶ φλοῖς ἄχρι στήθους ἀνίει, οὐκ ἀπὸ τρόπου ψυκτήρια τοῖς στήθεσι προσάγειν καὶ τὸ πόμα ψυχρὸν προσφέρειν, μὴ κατὰ μικρὸν προσφέροντας· νικώμενον γὰρ ὑπὸ τῆς πλείονος ἐν τῇ κοιλίᾳ θερμότητος συμμοχθηρεύεται καὶ ἀνακαίει πλείονα, ἀλλ' ἀθρόως καὶ πολὺ διδόναι, ὡς τῷ πλήθει σβῆσαι τὴν φλόγα. εἰ δὲ ὁ καῦσος ἔχοι τὰ ἔνδον, ἄκρα δὲ καὶ τὰ ἐπιπολῆς ψυχρὰ εἴη καὶ

τὸ ὑποχόνδριον συντείνοιτο καὶ ἡ γαστήρ τὰς συντήξεις τὰς μὲν ἄνω πέμπει, τὰς δὲ κάτω, ἀγρυπνία τε εἴη καὶ παραφροσύνη καὶ γλώσσης τραχύτητες, τούτοις θερμάσματα δεῖ προσφέρειν, ὥστε ἔλκυσθῆναι τὸ θερμὸν ἐπὶ τὴν ἐπιφάνειαν τοῦ σώματος καὶ ὥς οἷόν τε ἄλλω τρόπῳ μηχανᾶσθαι ἀνάγειν τὸ θερμὸν ἐκ τοῦ βάθους πρὸς τὰ ἔξω. Περὶ τῶν ἐπὶ πλήθει ὠμῶν χυμῶν συγκοπτομένων.

97 ἄρχονται πυρέττειν ἔνιοι πάμπολύ γε πλῆθος ὠμῶν ἡθροικότες χυμῶν ἅμα τῷ κεκακῶσθαι τὸ στόμα τῆς γαστρὸς ἥτοι ἐξ ἀπεψιῶν ἢ ἄλλως· ἐμπεφύσχηται τε τούτοις τὸ ὑποχόνδριον ἐν [τῷ] ὄγκῳ τε μείζονι τοῦ κατὰ φύσιν ὅλον τὸ σῶμά ἐστι. καὶ ἡ χροὰ τοῖς μὲν ἐπὶ τὸ λευκότερον καὶ οἰδαλεώτερον ἐκτρέπεται τοῦ κατὰ φύσιν, ἔστι δὲ οἷς ἐπὶ τὸ μελάντερον καὶ πελιδνότερον, οὐστinas καλοῦσι μολιβδοχρῶτας. οἱ σφυγμοὶ δὲ πάντων μικρότεροί τε εἰσι <ἡ> κατὰ λόγον τῆς θερμῆς ἀμυδρότεροί τε καὶ πάντως ἀνώμαλοι. εἰ μὲν οὖν τῷ πλήθει βαρύνοιεν οὗτοι τὴν δύναμιν ἐμφράττοιέν τε διὰ τὸ πάχος καὶ πλῆθος τοὺς πόρους τοῦ ζῶου, κατὰ πολλὰς προφάσεις ὀλέθριος ἡ διάθεσις καὶ συγκοπτικὴ καὶ τῷ μὴ τρέφεσθαι τὸ ζῶον καὶ τῷ καταπνίγεσθαι καὶ ἀλλοιοῦσθαι καὶ τῷ διαφθείρεσθαι τὴν συμμετρίαν τῆς κράσεως. οἱ μὲν γὰρ ὠμοὶ χυμοὶ τρέφειν οὐ δύνανται πρὶν πεφθῆναι, οἱ δὲ πολλοὶ βαρύνουσιν ἢ ἐμφράττουσι τὰς διαπνοὰς καὶ σβεννύουσι τὸ θερμὸν. εἰ δὲ μὴδ' ἐμφράττοιεν μὴδὲ βαρύνοιεν, οὐ συγκοπὰς οὗτοί γε φέρουσιν, ἀλλὰ τὰς καλουμένας λειποψυχίας. ἐκλύονται γὰρ εἰ μὴ τρέφοιντο συνεχέστερον οἱ τοιοῦτοι. διδόναι δὲ αὐτοῖς χρή οὐχὶ πλῆθος εἰσάπαξ, οὐ μὴν οὐδὲ παχείας ἢ ψυχρὰς τὴν δύναμιν τροφάς, ἀλλ' ἐκ τοῦ γένους τῶν λεπτυνουσῶν καὶ θερμαινουσῶν. οὕτως δὲ καὶ τὰ φάρμακα αὐτοῖς δοτέον, ὅσα δύναται ἄνθρωπος πυρέττων δέξασθαι, λεπτύνοντα καὶ θερμαίνοντα. τούτοις ὁ ὑδατώδης οἶνος ὁ λευκὸς καὶ λεπτὸς ἐπιτήδειος, εἰ μὴ σφοδρῶς πυρέττοιεν· ὅπερ οὐ πάννυ τι συμβαίνει κατὰ τὴν εἰρημένην διάθεσιν· βληχροὶ γὰρ τούτοις εἰσὶν οἱ πυρετοί, ἔτι δὲ μᾶλλον εἰ πρεσβῦται τύχοιεν ὄντες. οἶνον αὐτοῖς δοτέον ἐφ' ἐκάστη τροφῇ καὶ μᾶλλον εἰς ἐσπέραν καὶ νύκτα, οὐχ ἔωθεν καὶ μέχρι μεσημβρίας, ἐπὶ δὲ τῶν νέων οὐκ εὐθὺς ἐξ ἀρχῆς διδόναι τὸν οἶνον· οὐδενὸς τῶν τοιούτων αἵματος ἀφαίρεσις ἄνευ μεγίστης βλάβης εἴωθε γίνεσθαι, καίτοι δέονται κενώσεως· ἀλλ' οὔτε φλεβοτομίαν οὔτε κάθαρσιν φέρουσιν, οἵτινες καὶ χωρὶς τούτων ἐξαίφνης συγκόπτονται. πῶς οὖν χρή τοὺς τοιούτους ἰᾶσθαι, δεομένους μὲν κενώσεως, μὴ φέροντας δὲ τὰ κενωτικά; οὐδεμίαν εὖρον ἐπ' αὐτῶν κένωσιν πλὴν τῆς διὰ τρίψεως· ἄρχεσθαι δὲ εὐθέως ἐν ἀρχῇ τῆς νόσου προσήκει τὸ μὲν πρῶτον ἀπὸ τῶν σκελῶν ἄνωθεν, κάτω διὰ σινδόνων μετρίως τραχυτέρων, ἐφεξῆς δὲ καὶ ὅλας τὰς χεῖρας ἀπὸ τῶν ὠμῶν ἄνωθεν κάτω τὸν αὐτὸν τρόπον τρίβειν. ἐπειδὴν δὲ ἱκανῶς ἅπαντα τὰ κῶλα φαίνεται θερμὰ καὶ φόβος ἢ κοπῶδη τινὰ αἵσθησιν αὐτοῖς γενέσθαι ἐπὶ τῷ πλήθει τῆς τρίψεως, ἐλαίῳ χαλαστικῷ χρηστέον, ὁποῖόν ἐστι τὸ γλυκύτατον, ἀπέχεσθαι δὲ ὀμφακίνου καὶ πάντων τῶν στυφόντων. χειμῶνος δὲ ὄντος καὶ διαφορητικῷ χρηστέον, οἷόν ἐστι τὸ σικυώνιον ἔλαιον καὶ τὸ διὰ τοῦ χαμαιμήλου ἢ ἕτερον τῶν παραπλησιῶν, οἷόν ἐστι τὸ ἀνήθινον. μετὰ δὲ ταῦτα τὸ μὲν ἔλαιον ἀπομάττειν, ἰέναι δὲ ἐπὶ τὴν ράχιν ὅλην καὶ ταύτην ἀνατρίβειν ὁμοίως, τὰ μὲν πρῶτα διὰ σινδόνων, ὕστερον δὲ τῷ ἐλαίῳ, εἴτ' αὐθις ἐπὶ τὰ σκέλη, εἴτ' αὐθις ἐπὶ τὰς χεῖρας, εἴτ' ἐπὶ τὴν ράχιν, ὅλης τῆς ἡμέρας οὕτω πράττοντες ἐν οἴκῳ φῶς ἔχοντι καθαρὸν καὶ ἄνικμον. ἔστω δὲ καὶ τῇ θερμότητι σύμμετρος ὁ οἶκος. ἐπιτηδειότατον δὲ τούτοις ἐστὶ τὸ μελίκρατον ἐναφεψηθέντος αὐτῷ ὕσσωπου, μήτε δὲ σιτίον αὐτοῖς μήτε ρόφημα διδόναι μήτ' ἐπιτρέπειν πίνειν δασιλές, ἀλλὰ τῷ μελικράτῳ μόνῳ χρῆσθαι κατὰ τὰς πρώτας τρεῖς ἡμέρας ἐκ διαδοχῆς τρίβοντα καὶ μόνον ἐκεῖνον ἀνιέντα τὸν καιρὸν, ἐν ᾧ περ ἂν ὕπνος αὐτοὺς καταλάβῃ.

97 (50) συνεργεῖ δὲ εἰς τοῦτο μάλιστα καὶ ἡ πλείων τριψις, οὐ μὴν οὐδ' ὁ πλείων ὕπνος ἀγαθὸς τοῖς τοιούτοις· οὔτε γὰρ ἐπιτρέπει διαφορεῖσθαι τοὺς χυμοὺς καὶ βαρύνει τὰ σπλάγχνα. συμμέτρων

οὖν ἀμφοτέρων δεῖται ἢ φύσις ὕπνου τε καὶ ἐγρηγόρσεως. εἰ μὲν οὖν ὁ σφυγμὸς αὐτοῖς σφόδρα μικρὸς καὶ ἄρρωστος ἢ καὶ πρὸς τούτοις ἀνώμαλος ἰσχυρῶς, ἔσχατος ὁ κίνδυνος καὶ χρή πράττειν τὰ λελεγμένα, μηδὲν ἄλλο περιεργαζόμενον. εἰ δὲ τόνου μετρίως ἔχοι καὶ μεγέθους ἄθλιπτός τε εἴη καὶ ὁμαλός, ἐπισκέπτου τὰ κατὰ γαστέρα καὶ κλύζε θαρρῶν, εἰ μὴ καλῶς αὐτόματα διεξέρχοιτο. συμβαίνει γὰρ ἐπὶ τῷ πινομένῳ μελικράτῳ κενοῦσθαι καλῶς ἅπασαν τὴν περιουσίαν τὴν ἐν ταῖς πρώταις τῶν φλεβῶν εἰωθυῖαν ἀθροίζεσθαι, ταῖς κατὰ τὰ σιμὰ τοῦ ἥπατος καὶ τὸ μεσεντέριον. εἰ δὲ πλείων τοῦ δέοντος ἡ ὁρμὴ τῶν περιττωμάτων ἐπὶ τὴν γαστέρα γίγνοιτο, τὴν μὲν πρώτην ἐπὶ πλέον ἔψειν τὸ μελίκρατον· ἦττον γὰρ ὑπάγει τὸ τοιοῦτον. μετὰ δὲ ταῦτα φερομένης ἐπὶ πλέον τῆς περιουσίας τῶν ὑγρῶν μηδ' οὕτως μὲν ἰστάναι, διδόναι δὲ ἀντὶ τοῦ μελικράτου πτισκάνης χυλόν. εἰ δ' ἐπιμένοι φερομένη, τῷ τε ἐκ χόνδρου ἄλικος ῥοφήματι τρέφειν, παρακολουθοῦντα δηλονότι τοῖς σφυγμοῖς. ἔσθ' ὅτε γὰρ ἐξαίφνης μεταβάλλουσιν εἰς ἄρρωστίαν ἢ ἀνωμαλίαν ἢ μικρότητα, καθ' ὃν καιρὸν ἄρτον ἐξ οἴνου κεκραμένου διδόναι προσήκει, μήτε γαστρὸς δηλονότι μήτε ἥπατος φλεγμαινόντων, ὥς εἴ γε φλεγμαίνοιεν ὠμῶν χυμῶν πεπληρωμένου τοῦ σώματος ἀνέλπιτος ὁ κάμνων ἐστὶν τῶν σφυγμῶν οὕτω τραπέντων. ἐπὶ μὲν οὖν τῶν τοιούτων ἀρρώστων προλέγων τὸν θάνατον ἀνέγκλητον φυλάξεις καὶ τὸν μηδενὶ γενναίως βοηθήματι χρώμενος. ἐφ' ὧν δὲ ἐλπίς σωτηρίας, ἐπὶ πάντων δὲ ἐστὶ τῶν χωρὶς φλεγμονῆς οὕτως νοσούντων, ὅταν ἐξ ἀρχῆς παραλάβωμεν αὐτούς, αἰσχροτάτον εἶναί μοι δοκεῖ συγκοπῆναι τὸν κάμνοντα. εἰ δὲ αἰσθάνῃ ποτὲ παχεῖς ἱκανῶς εἶναι τοὺς χυμοὺς, ὀξύμελι δίδου διὰ παντὸς ἀντὶ τοῦ μελικράτου. καὶ εἰ μὲν θέρος εἴη καὶ ψυχροπότης ὁ νοσῶν, ψυχρὸν τούτῳ δίδου τὸ ὀξύμελι, χειμῶνος δὲ ὄντος ἅπασι θερμόν. ἐναντιώτατα δὲ τούτοις ἐστὶ τὰ βαλανεῖα καὶ ὁ περιέχων ἡμᾶς ἀήρ ἱκανῶς θερμὸς ἢ ψυχρὸς γιγνόμενος, ὅθεν οὔτε λούειν προσήκει καὶ κατακλίνειν ὥρᾳ μὲν θέρου ψυχρινῷ οἴκῳ, χειμῶνος δὲ ἀλεεινῷ· βλέπτονται γὰρ ἱκανῶς ὑπὸ ἑκατέρας τῆς ἀμετρίας ἐν μὲν τοῖς βαλανείοις καὶ τῷ θέρει καὶ πάσῃ τῇ κατὰ τὸ θερμὸν αὐξήσει χεομένων τῶν ὠμῶν χυμῶν καὶ πάντῃ τοῦ σώματος ῥεόντων, ὥς κίνδυνον εἶναι καὶ πρὸς τὸν πνεῦμονα καὶ καρδίαν ἀφικέσθαι καὶ ποτε καὶ εἰς τὸν ἐγκέφαλον ἀναδραμεῖν. ἄμεινον οὖν περὶ τε τὸ ἥπαρ αὐτοῖς ἐμμένειν καὶ τὰς φλέβας. ἐν δὲ τοῖς ἀμέτρως ψυχροῖς οἴκοις καὶ χειμῶνι καὶ ὅλως ψυχρῷ τῷ περιέχοντι δύσπεπτοί τε μένουσιν οἱ ὠμοὶ χυμοὶ καὶ τὰς κατὰ τὸ ἥπαρ ἐμφράξεις, εἰ μὲν εἶεν μικραί, παραυξάνουσιν, εἰ δ' οὐκ εἶεν, γεννῶσι διὰ πάχος ἰσχύμενοι καὶ σφηνούμενοι. καταπλασμάτων δὲ καὶ καταντλήσεων ἀπέχεσθαι χρή μέχρι τὸ πολὺ τοῦ πλήθους τὸ μὲν κενῶσαι, τὸ δὲ συμπέψαι. οἱ γὰρ ἐν ταῖς τοιαύταις διαθέσεσι ταῦτα παραλαμβάνοντες αὐτοὶ κατασκευάζουσι τὰς φλεγμονὰς ἐξ ὧν πράττουσι, μὴ γινώσκοντες τοῖς ὑποχονδρίοις λωβώμενοι. ταῦτα μὲν οὖν οὕτω πρακτέον ἀπὸ τῆς πρώτης ἡμέρας, ὅταν αὐτὸς ἀρχὴ τῆς θεραπείας. εἰ δὲ συγκοπτομένων ἤδη κληθείης, ἀφλεγμάντων ὄντων τῶν ὑποχονδρίων, διδόναι μὲν αὐτοῖς ἄρτου μὴ πολλοῦ οἴνω τῷ κίρρῳ βεβρεγμένου. καὶ εἰ μὲν εἴη θέρος ἢ χωρίον φύσει θερμὸν ἢ κατάστασις θερμὴ, μεθ' ὕδατος ψυχροῦ, εἰ δὲ τὰ ἐναντία, μετὰ θερμοῦ δοτέον τὸν οἶνον.

97 (100) μετὰ δὲ τὸ παύσασθαι τὸ τῆς τοιαύτης συγκοπῆς σύμπτωμα πειρᾶσθαι θερμόν διδόναι τὸ ποτόν. εἰς γὰρ τὴν ὅλην θεραπείαν ἄμεινον τὸ θερμὸν ταῖς πέψεσι τῶν ὠμῶν χυμῶν συνεργοῦν. εὐθύς δὲ καὶ τούτους ἐπὶ τὴν τρίψιν ἰέναι τῷ προειρημένῳ τρόπῳ. Περὶ τῶν διὰ ξανθὴν χολὴν ἀδικοῦσαν τὸ στόμα τῆς γαστρὸς συγκοπτομένων.

98 ἐφ' ὧν δὲ διὰ ξανθὴν χολὴν ἀδικοῦσαν τὸ στόμα τῆς γαστρὸς ἢ συγκοπὴ γίγνεται, ψυχρὸν προσφέρειν τὸ ποτόν, οἶνον μέντοι θερμὸν τῇ φύσει, κίρρον καὶ λεπτὸν καὶ παλαιόν. Περὶ τῶν ἐπὶ λεπτοῖς χυμοῖς συγκοπτομένων.

99

οἱ δὲ ἐπὶ λεπτοῖς χυμοῖς ἱκανῶς συγκοπτόμενοι, ὥς διαφορεῖσθαι τάχιστα διὰ τε ἰδρώτων καὶ τῆς ἀδήλου διαπνοῆς, θεραπευέσθωσαν ἐναντίως τοῖς ἐπὶ τοῖς ὤμοις συγκοπτομένοις. ἐκείνους μὲν γὰρ ἐκκενοῦμεν κατὰ βραχὺ διὰ τὸ μὴ φέρειν τὴν δύναμιν ἀθρόαν τὴν κένωσιν, τοὺς δὲ ἐπὶ λεπτοῖς χυμοῖς θρέψομεν κατὰ βραχὺ συνεχῶς· εἰ δὲ ἐξ ἀρχῆς τούτους παραλάβοιμεν ἔτι τῆς δυνάμεως ἐρρωμένης, οὐ κατὰ βραχὺ θρέψομεν· δύνανται γὰρ οὗτοι καὶ πλείονος εἰσάπαξ δοθείσης περιγενέσθαι τῆς τροφῆς. ὥσπερ δὲ τοὺς προτέρους ἐλέγομεν ὀλεθρίως ἔχειν, ὅταν τι τῶν σπλάγχνων φλεγμαῖνοι, κατὰ τὸν αὐτὸν τρόπον καὶ τούτους νομιστέον ἀνιάτως ἔχειν, εἰ φλεγμαῖνοι τι τῶν σπλάγχνων, καμνουῦσης ἤδη τῆς δυνάμεως. οὔτε γὰρ οἷόν τε τρέφειν αὐτοὺς συνεχῶς, ἀλλ' ἐν ταῖς παρακαμαῖς μόνον, οὔτε μὴ τρέφοντας οἷόν τε ἐστὶ διασώζειν αὐτούς. ἐπὶ <μὲν> τῶν τοιούτων διαθέσεων ἡ νεκρώδης κατάστασις ἐν τῷ προσώπῳ ἐν τάχει γίγνεται, ῥὺς ὁξεῖα ὀφθαλμοὶ κοῖλοι κρόταφοι συμπεπτωκότες καὶ τὰ ἄλλα ὅσα ἐφεξῆς λέλεκται. ἐάν τε ἐκκρίνωσι πλέον ἐάν τε ἀγρυπνήσωσιν ἢ λυπηθῶσιν ἢ μὴ θᾶττον τραφῶσιν, αὐτίκα τοιοῦτον ἴσχουσι τὸ πρόσωπον. εἰ μὲν οὖν δι' ἀγρυπνίας ἢ λύπης ἢ μεΐζονα ἔκκρισιν τινα τοιοῦτοι γένοιτο, μικρὸν εἶναι νόμιζε τὸ κακόν, εἰ δὲ ἄνευ τούτων, ὀλέθριον, ἔτι δὲ μᾶλλον, εἰ κατ' ἀρχὰς τοῦ νοσήματος οὕτως ἔχοιεν· οὐ γὰρ ἐξαρκέσουσιν εἰς τὴν πέψιν αὐτοῦ. τρέφειν οὖν αὐτοὺς τότε ἀναγκαῖον καὶ πυκνοῦν τὴν ἐπιφάνειαν καὶ ψυχρὸν τὸν ἀέρα τοῦ οἴκου κατασκευάζειν, ὥς ἐπὶ τῶν κατὰ ξηρὰν δυσκρασίαν πυρεττόντων προεῖρηται· καὶ ἀλειπτέον αὐτοὺς τοῖς στύφουσιν ἀλείμμασι καὶ τροφὰς δοτέον οὐ πάνυ διαρρεούσας ἐτοίμως οὔτε μελίκρατον οὔτε χυλὸν πτισσάνης ἀλλ' ἄρτους καὶ ῥοφήματα διὰ χόνδρου ἄλικος καὶ ὀπώρας αὐστηρὰς καὶ δυσφθάρτους, αὐτάς τε καθ' ἑαυτὰς καὶ μετ' ἄρτου καὶ χόνδρου δι' ὕδατος ἡψημένου. δοτέον δὲ αὐτοῖς καὶ ὠν ῥοφητῶν τὰς λεκίθους μόνας καὶ ἀλεκτρυόνων ὄρχεις καὶ ἐγκεφάλους ὑέιους ὀπτηθέντας ἀκριβῶς ἢ καλῶς ἡψημένους· οἱ γὰρ ὠμότεροι ἐσχάτως βλάπτουσι. καὶ ὅλως ἅπαντα πρακτέον ὑπὲρ τοῦ παχυτέραν τὴν ὕλην ἐργάσασθαι καὶ πυκνῶσαι τὸ δέρμα καὶ κωλῦσαι τὰς διαπνοάς. ἀναγκαῖος δὲ τούτοις ὁ ὑδατώδης οἶνός ἐστιν ἐξ ἀρχῆς ἐπὶ τοῖς σιτίοις λαμβανόμενος. Περὶ τῶν ἄλλων προφάσεων ἐφ' ὧν γίνονται συγκοπαί.

100 εἰςὶ δὲ καὶ ἄλλαι προφάσεις, ἐφ' ὧν συγκόπτονται, τέτταρες· ἄλγημα σφοδρόν, ἀγρυπνία, κένωσις ἄμετρος, ἐπὶ δὲ τῶν παραπαιόντων καὶ κίνησις ἐστὶν ὅτε· πέμπτῃ δὲ εἰ βούλει προστίθῃ, τὴν δυσκρασίαν τῶν ἀρχῶν. τάχιστα μὲν οὖν ἀπώλεια γίγνεται τῆς καρδίας παθούσης, ἐφεξῆς δὲ τοῦ ἐγκεφάλου. Περὶ ὁδύνης συγκοπὴν ἐπιφερούσης.

101 ὁδύνη μὲν οὖν ἐστὶν ἀθρόα μεταβολὴ κράσεως καὶ μελέτη λύσεως συνεχείας. οὐ γὰρ ἡ κατὰ βραχὺ γιγνομένη ἀλλοίωσις δύναιτ' ἂν ποτε ὀδυνῆσαι τὸ ζῶον. φαίνεται γὰρ οὐ μόνον εἰς τὸ παρὰ φύσιν ἀθρόως ἀγόμενα τὰ σώματα λυπηρὰν ἴσχειν τὴν μεταβολήν, ἀλλὰ καὶ τὴν εἰς τὸ κατὰ φύσιν ἐπάνοδον, εἰ μὴ κατὰ βραχὺ λαμβάνοιεν, κὰν τούτῳ πονοῦντα. τοὺς γοῦν ὁδοιπορήσαντας ἐν σφοδροτάτῳ κρύει θερμαινομένους ἀθρόως ἴσμεν ἀλγοῦντας οὕτως ἰσχυρῶς τὰ περὶ τὰς ῥίζας τῶν ὀνύχων, ὥς μὴ δύνασθαι φέρειν. ἐπιζητοῦμεν οὖν ὅπως οἱ νοσοῦντες ὀδυνῶνται μηδενὸς ἔξωθεν αὐτοῖς ὀδυνηροῦ πλησιάζοντος. ἀναγκαῖον οὖν ἐν τῷ σώματι ζητῆσαι, τί τῶν τοιούτων αἴτιον, ὃ θερμαῖνον σφοδρῶς ἢ ψυχόν ἢ διαιροῦν τὴν οὐσίαν τινὸς αἰσθητικοῦ σώματος ἀνιάρδον ἡμῖν γίγνεται καὶ πρῶτόν γε θεασώμεθα, τίνος εἶναι χρὴ φύσεως ὃ τὴν διαίρεσιν τῶν σωματῶν ποιῆσεται. ἀναγκαῖον οὖν ἥτοι ῥῆξιν ἢ θλάσιν ἢ διάβρωσιν εἶναι τὴν διάθεσιν ἐν τῷ διαιρεῖσθαι τὸ συνεχές. ἀλλ' ἡ μὲν ῥῆξις ἐκ τάσεως, ἡ δὲ θλάσις ἐκ βάρους, ἡ δὲ διάβρωσις ἐκ δακνῶδους γίγνεται ποιότητος. ὅταν οὖν ἔξωθεν μηδὲν ἢ τὸ τεῖνον ἢ βαρὺνον ἢ δάκνον, ἀλλ' ἐξ αὐτοῦ πάσχει τι τούτων τὸ σῶμα, παντὶ που δήλον ὥς ὑπὸ τινος τῶν ἔνδοθεν γίγνεται· ἀλλ' ἡ μὲν τάσις ὑπὸ τινος οὐσίας διατριβούσης τὸ περιέχον αὐτὴν σῶμα γίγνοιτ' ἂν ἢ ἀμέτρου ξηρότητος, ἡ δὲ θλίψις ἐκ τινος παρακειμένου ὄγκου

σκληροῦ, ἡ δὲ δῆξις ὑπὸ χυμοῦ δριμέος. ἐπισκεπτέον οὖν ἡμῖν ἐν ταῖς ὁδύνασις ἥτοι χυμὸν πολὺν ἢ πνεῦμα διέξοδον οὐκ ἔχον, ὥς ἐπὶ κωλικῶν, ἢ βαρὺν ὄγκον, ὥς ἐπὶ φλεγμονῶν ἢ σκίρρων, ἢ ὑγρὸν δακνῶδες ἢ διάθεσιν ξηράν, ὥς ἐπὶ τῶν σπωμένων, ἢ ψῦξιν σφοδρὰν ἢ θερμότητα καὶ τούτων ἑκάστου τὴν ἐπανόρθωσιν δεόντως ποιεῖσθαι. ἡ μὲν οὖν ναρκώδης ὁδὺν διὰ ψυχρὰν γίγνεται διάθεσιν, ὁ δὲ σφυγματώδης πόνος ἴδιός ἐστι μεγάλης φλεγμονῆς. ἐὰν δὲ ὥς ὑπὸ σκόλοπος ἐμπεπαρμένου ἢ ὥς ὑπὸ τρυπάνου τιτράσθαι νομίζει, τοῦ παχέος ἐντέρου, ὃ δὴ κῶλον ὀνομάζομεν, τὸ εἶδος τῆς ὁδύνης ἐστὶ καὶ ἐπὶ νεφρῶν δὲ ὁδυνωμένων τὸ αὐτὸ εἶδος τῆς ὁδύνης ἐστίν, ἀλλ' ἐπὶ μὲν τῶν νεφρῶν μετὰ βάρους τινός ἐστιν ἡ ὁδὺν καθ' ἓνα τόπον ἡδρασμένη, κατὰ λαγῶνα δεξιὰν ἢ ἀριστεράν, ὅπωςθεν μᾶλλον. ἐπὶ δὲ τοῦ κώλου μεταβαίνει ἡ ὁδὺν τόπον ἐκ τόπου. ὁ δὲ νυγματώδης πόνος συνίσταται περὶ τοὺς ὑμένας, ὁ δὲ διὰ τῶν λεγόμενος πόνος συμβαίνει ἐπὶ ταῖς σφοδραῖς ἡμικρανίαις. ἔστι δὲ τούτου διάγνωσις, ὅταν ὥς ἀπὸ ρίζης τινὸς ἀρχομένη ἡ ὁδὺν τοῦ πρωτοπαθοῦντος μορίου φέρεται ταχέως εἰς τὰ παρακείμενα ἐκατέρωθεν· διὸ πρὸς ἅμφω τὰ πέρατα γιγνομένων τῶν διατάσεων καὶ τὰ νεῦρα ἐκατέρωσε διατείνεται ἥκιστα γὰρ εἰς τὸ πλάτος ἐκτεταμένους ἔχει τοὺς πόνους τὰ νεῦρα. ὁ δὲ τῷ δέρματι παντὶ ὑποτεταμένος ὑμὴν τονώδεις καὶ ναρκώδεις ἐπιφέρει τοὺς πόνους, οἱ δὲ μεταξὺ τῆς γαστρὸς οἷον διασπῶντές εἰσιν. εἰς γὰρ καὶ ἄλλοι ὑμένες ἀνωμάλως ἐμφυόμενοί τε καὶ παραλαμβάνοντες τὴν γαστέρα ἔξωθεν. οἱ δὲ τῶν περικειμένων τοῖς ὁστοῖς ὑμένων πόνοι βύθιοί τε εἰς καὶ αὐτῶν τῶν ὁστέων φαντασίαν ἐπάγουσιν ὥς ὁδυνωμένων. ὅταν μὲν οὖν μηδὲν ἔξωθεν αἴτιον τῆς ὁδύνης φαίνοιτο γιγνόμενον, ἐπίσκεψαι τὴν προηγησαμένην δίαιταν. εἰ γὰρ εἴη ἀργότερα παρὰ τὸ ἔθος ἢ σιτίοις πλείοσιν ἐχρήσατο ὁ ἄνθρωπος ἢ πολυτρόφοις ἢ συνήθους ἔκκρισις ἐπεσκέθη, εἰ γὰρ τι τούτων ἢ πάντα φαίνοιτο, πλῆθος αἰτίον ἐστὶ τῆς ὁδύνης καὶ δεῖ ὅτι τάχιστα κενοῦν τὸν ἄνθρωπον. οὕτω γὰρ ἔξεστί σοι μετὰ πάσης ἀσφαλείας τοῖς ἀποκρουομένοις τὰ ρεύματα κατὰ τῶν ὁδυνωμένων χρῆσθαι μερῶν.

101 (50) εἰ μὲν οὖν πλῆθος εἴη τὸ διατεῖνον, δυνάμειος ἰσχυρὰς ὑποκειμένης, φλεβοτομητέον καὶ ἐκ τῆς μεγάλης φλεβὸς ἀφαιρητέον τῆς πλησίον τοῦ φλεγμαίνοντος ἢ ὁδυνωμένου μέρους. εἰ δὲ ἀσθενὴς εἴη ἡ δύναμις, ἀντισπαστέον τε καὶ παροχετευτέον ἢ ἄνω ἢ κάτω ἢ παρ' ἑκάτερα ἢ διὰ τρίψεων. κακοχυμίας δὲ μόνης ἐνοχλοῦσης, καθαρτέον. συνελθόντων δὲ ἀμφοῖν, ἀμφοτέραις χρηστέον ταῖς κενώσεις, φλεβοτομήσας πρότερον, ἔπειτα καθάρας. εἰ δὲ τούτων γενομένων ἐπιμένει τὸ ἄλγημα, δῆλον δὴπου κατὰ τὸ πεπονθὸς μόριον ἐσφηνῶσθαι τὸ λυποῦν. εὐδῆλος δὲ καὶ ἡ θεραπεία τοῖς διαφορητικοῖς γιγνομένη φαρμάκοις. ὡσαύτως δὲ καὶ τὰς διὰ πνεῦμα φυσιώδεις ἢ φλέγμα γλίσχρον γιγνομένας ὁδύνας, ὥς καὶ ἐπὶ κωλικῶν, ἰώμεθα πυρίαις καταιονήσας καὶ τοῖς παραπλησίαις. εἰ δὲ ὄγκος βαρύνων ἢ θλῶν ὁδύνην ἐργάζοιτο, τὸν ὄγκον ἱατέον διὰ τῶν λεπτυνόντων καὶ ἀραιούντων. εἰ δὲ διὰ δακνῶδεις ὑγρὸν ἢ ὁδὺν γίγνοιτο, ἐναντιώματα τούτοις ἐστὶ τὰ λεπτύνοντα καὶ θερμαίνοντα. ἄνηθον δὲ ἐναφεψόμενον ἐν ἐλαίῳ καὶ μᾶλλον τὸ χλωρόν, ἀνώδυνον ὑπνοποιὸν ὑπάρχει, καταιονομένου τοῦ πάσχοντος μορίου τῷ ἐλαίῳ θερμῷ. Περὶ λειποθυμίας.

102 τὸ μὲν ὄνομα τῆς λειποθυμίας ἔν ἐστιν, αἰτία δὲ αὐτοῦ πλείους καὶ θεραπεία καθ' ἑκάστην ἴδιος. τοσοῦτον οὖν ὑπὲρ αὐτῶν νῦν ἐροῦμεν, ὅσον ἂν τις μαθὼν ἱκανὸς ἂν εἴη τοῖς ἐξαίφνης προσπίπτουσιν ἐνίστασθαι παροξυσμοῖς. διαφέρει δὲ λειποθυμία συγκοπῆς, ὅτι ἡ μὲν λειποθυμία αἰφνίδιον ἐπιπίπτει, ἀναίσθητον καὶ ἀκίνητον τὸν ἄνθρωπον ἐργαζομένη καὶ οὐ πάντως ἰδρωῖσιν· ἡ δὲ συγκοπή καὶ ἐγρηγορόσι καὶ καταφερομένοις συμπίπτει καὶ πάντως μεθ' ἰδρώτων τῶν συγκοπτικῶν συνήθως λεγομένων. Περὶ τῶν ἐπὶ διαρροαῖς ἢ αἱμορραγίαις ἢ ἰδρώτων ἀμέτροις κενώσεις λειποθυμοῦντων.

103 τοῖς μὲν οὖν ἐπὶ χολέραις καὶ κοιλίας ῥύσας καὶ ταῖς ἄλλαις ἀμέτροις κενώσεις λειποθυμοῦσιν ὕδωρ τε προσραίνειν καὶ ἀνατρίβειν τὴν τε ῥίνα καὶ τὸ στόμα τῆς γαστρὸς ἢ σπαράττειν

δακτύλων ἢ πτερῶν καθέσει καὶ ἀναγκάζειν ἐμεῖν σκέλη τε καὶ χεῖρας διαδεῖν πλείοσι καὶ σφοδρότεροις δεσμοῖς, τὰ μὲν ἄνω ἐπὶ ταῖς κάτω γιγνομέναις κενώσεται, τὰ κάτω δὲ ἐπὶ ταῖς ἄνωθεν· βοηθεῖ δὲ ἐν ταῖς τοιαύταις ἐκλύσει καὶ οἶνος ὁ ὕδατώδης παλαιὸς ψυχρῷ κεκραμένος. λουτρὸν δὲ τοῖς μὲν εἰς τὴν γαστέρα ρεύμασιν ἐπιτήδειον, τοῖς δὲ δι' αἰμορραγίαν ἢ ἰδρώτων ἄμετρον κένωσιν λειποψυχοῦσι πολεμιώτατον· ψύξεως γὰρ οὗτοι καὶ στυψέως, οὐ χαλασμοῦ δέονται. ψυχρῷ δὲ κεκραμένος οἶνος, ὡς εἴρηται, ἐπιτήδειος καὶ τούτοις. οὔτε δὲ διαδεῖσθαι τὰ ἄκρα συμφέρει τούτοις οὔτε ἐμεῖν οὔθ' ὅλως κινεῖσθαι, πυκνοῦσθαι δὲ ἀρμόττει καὶ ψύχεσθαι διὸ τὸν ἄερα τοῦ οἴκου ψυχρὸν κατασκευάζομεν πνεύματα ψυχρὰ παρασκευάζοντες εἰς αὐτὸν πνεῖν καὶ τὰ ἐδάφη πληροῦντες τῆς στυφούσης ποιότητος, οἶον μυρρίνων ῥόδων ἐλίκων ἀμπέλων. Περὶ τῶν ἐπὶ πλήθει χυμῶν λειποθυμούντων.

104 τῶν δὲ διὰ πλῆθος χυμῶν λειποθυμούντων ἀνατρίβειν ἐπὶ πλείστον καὶ θερμαίνειν καὶ διαδεῖν καρπούς τε καὶ τὰ σφυρά, τροφῆς δὲ αὐτοῦς καὶ οἴνου καὶ λουτρῶν παντάπασιν εἴργειν εἰ πυρέττοιεν, διδόναι δὲ ποτὸν ὀξύμελι. Περὶ τῶν διὰ τινα διάθεσιν περὶ ὑτέραν λειποθυμουσῶν.

105 ὁμοίως δὲ καὶ τὰς ἐφ' ὑτέρας πεπονθυίας ἐκλυομένας ἰᾶσθαι ἐκτὸς ὀξύμελιτος καὶ διαδεῖν καὶ τρίβειν σκέλη μάλιστα ἐπὶ τῶν ὑστερικῶς πνιγομένων καὶ ἐφ' ὧν ἀνέσπασται ἢ παρέσπασται ἢ ὑτέρα, καὶ σικύας κολλήσομεν βουβώσι τε καὶ μηροῖς. καὶ ταῖς μὲν ῥίσις ὁσφραντὰ δυσώδη προσάξωμεν, ταῖς δὲ μήτραις τὰ εὐώδη καὶ χαλᾶν καὶ θερμαίνειν δυνάμενα φάρμακα προσοίσομεν. Περὶ τῶν δι' ἄμετρον κένωσιν τῶν καταμηνίων λειποθυμουσῶν.

106 ταῖς δὲ δι' ἄμετρον κένωσιν τῶν καταμηνίων λειποθυμούσας τὰς χεῖρας μᾶλλον διαδήσομεν καὶ τρίψομεν καὶ σικύας παρὰ τοὺς τιτθοὺς ἐπιθήσομεν. Πρὸς τοὺς δι' ἀτονίαν στομάχου λειποθυμοῦντας.

107 δι' ἀτονίαν δὲ στομάχου λειποθυμίας γιγνομένης καταπλάσμασι χρῆσόμεθα κατὰ τοῦ στομάχου τονοῦσι διὰ φοινίκων καὶ οἴνου καὶ ἀλφίτων καὶ κρόκου καὶ ἀλόης καὶ μαστίχης, ἐμβροχῆς δὲ ταῖς δι' ἀψινθίου καὶ μηλίνου καὶ μαστιχίνου ἐλαίου καὶ ναρδίνου καὶ οἴνου καὶ εἰ ἐγκαίοντο τὸν στόμαχον μινγύναι τι καὶ τῶν ψυχόντων, οἶον τῶν ζυσμμάτων τῆς κολοκύνθης τὸν χυλὸν ἢ τῆς θριδακίνης ἢ ἀνδράχνης ἢ στρύχνου ἢ σέρεως ἢ ὀξυλαπάθου ἢ ὄμφακος. οὗτος δὲ οὐ μόνον ψύχει, ἀλλὰ καὶ στύφει. ὠφελεῖ δὲ αὐτοὺς γενναίως καὶ ἡ τῶν ἄκρων ἀνάτριψις. εἰ δὲ ἐπὶ τούτοις βελτίους γίγνοιτο, τοὺς μὲν ἐγκαιομένους ἐπὶ λουτρὸν ἄγειν εὐθέως, τοῖς δὲ ψύξεώς τινος αἴσθησιν ἔχουσι τοῦ διὰ τριῶν πεπέρων βραχὺ διδόναι ἢ αὐτὸ τὸ λευκὸν πέπερι. Περὶ τῶν διὰ μοχθηρὸν χυμὸν δάκνοντα τὸ στόμα τῆς γαστρὸς λειποθυμούντων.

108 ὅσοι δὲ μοχθηρῶν χυμῶν δακνόντων τὸ στόμα τῆς γαστρὸς ἐκλύονται, πίνειν διδοὺς θερμὸν ὕδωρ ἐμεῖν κέλευε· εἰ δὲ δυσεμεῖς εἶεν, θάλπειν χρὴ πρότερον τὰ περὶ τὸν στόμαχον καὶ πόδας καὶ χεῖρας, ἔπειτα δακτύλων ἢ πτερῶν καθέσει ἐμείτωσαν. εἰ δὲ μὴ γίγνοιτο ἔμετος, συνεργεῖν δεῖ τῇ διὰ τῆς γαστρὸς ἐκκρίσει προσθέτοις χρωμένους. εἰ δ' ἐπὶ τούτοις βέλτιον διατεθῶσι, κόμην ἀψινθίου ἐν μελικράτῳ συνέψοντας διδόναι πίνειν καὶ παντοίως ῥωννύναι τὰ μόρια διὰ τε τῶν ἔξωθεν ἐπιτιθεμένων καὶ διὰ τῶν εἴσω λαμβανομένων. οὐ μὴν κατ' ἀρχὰς γε τοῦτο προσῆκε ποιεῖν μηδὲ τὸ ἀψίνθιον διδόναι, ἀλλ' ὕστερον μετὰ τὴν κένωσιν τῶν μοχθηρῶν ὑγρῶν, ὅταν ἤδη καθαρὰ τὰ περὶ τὴν κοιλίαν γένηται. Εἰ δὲ διὰ φλέγμα ἀθροισθὲν ἐν τῷ στομάχῳ λειποθυμοῦσι.

109 οἷς δὲ φλέγματος πολλοῦ καὶ ψυχροῦ ἐν στομάχῳ ἀθροισθέντος τὰς ἐκλύσεις συμβαίνει γίνεσθαι, καταιονήσομεν τὸν στόμαχον ἐπὶ πλείστον ἐλαίῳ θερμῷ ἀψίνθιον ἐναφεψημένον ἔχοντι, εἴτα μελίκρατον διδόναι, ὕσσωπον ἢ τι τῶν ὁμοίων ἐν αὐτῷ ἀποβρέχων, ὀξύμελίτος τε καὶ πεπέρως καὶ τοῦ διὰ τριῶν πεπέρων ἢ τοῦ διοσπολιτικοῦ φαρμάκου, καὶ τὸ σύμπαν σοι

κεφάλαιον τῆς διαίτης τμητικὸν ἔστω. Τὰς δ' ἐπὶ ταῖς ἰσχυραῖς ψύξεσιν ἐκλύσεις ὁμοίως τοῖς βουλίμοις ἱᾶσθαι παντὶ τρόπῳ θερμαίνοντας, οἷνόν τε οὖν διδόναι αὐτοῖς θερμῷ κεκραμένον καὶ τροφὰς θερμαινούσας ἀνατρίβειν τε καὶ θάλπειν παρὰ πυρί.

- 111 Πρὸς τοὺς διὰ θερμασίαν πλείονα λειποθυμοῦντας. ἐπὶ δὲ τῶν ἐπὶ θερμασίᾳ πλείονι λειποθυμούντων ἢ ἐν ἀέρι πνιγῶδει διατριψάντων ἢ ἐν λουτρῷ χρονισάντων, ῥώσεις αὐτοὺς ἐν μὲν τῷ παραχρῆμα τό τε ψυχρὸν ὕδωρ προσραίνων καὶ ῥιπίζων καὶ πρὸς ἄνεμον τρέπων καὶ τρίβων τὸ στόμα τῆς κοιλίας καὶ σπαράττων, ἐφεξῆς δὲ ἥδη καὶ οἶνον διδοὺς καὶ τροφάς. Πρὸς τοὺς διὰ μέγεθος φλεγμονῶν ἢ κακοήθειαν πυρετῶν λειποψυχοῦντας ἐν ταῖς εἰςβολαῖς.
- 112 τοὺς δὲ διὰ μέγεθος φλεγμονῶν ἢ κακοήθειαν σφοδροῦ πυρετοῦ λειποψυχοῦντας ἐν ταῖς εἰςβολαῖς καὶ καταψυχομένους τὰ κῶλα τρίβων ἰσχυρῶς καὶ θάλπων καὶ διαδεσμῶν σκέλη καὶ χεῖρας ἐγρηγορέναι τε κελεύων καὶ ciτίου παντὸς ἀπέχειν καὶ πόματος. ἄριστον δὲ ἐπὶ τούτων προγνῶναι τὸ μέλλον ἔσσεσθαι καὶ παρηγορεῖν αὐτὸ πρὸ τοῦ παροξυσμοῦ. Πρὸς τοὺς διὰ ξηρότητα ἐν ταῖς τῶν παροξυσμῶν ἀρχαῖς συγκοπτομένους.
- 113 καὶ τοὺς διὰ ξηρότητα συγκοπτομένους ἐν ταῖς τῶν παροξυσμῶν ἀρχαῖς ἄριστον προγιγνώσκειν. εἰ γὰρ ὥραις που δύο ἢ τρισι πρόσθεν τοῦ παροξυσμοῦ θρέψας διακρατεῖσθαι τε τοὺς πόδας καὶ τὰς χεῖρας κελεύσεις, οὐκ ἂν ἀπόλοιντο. εἶναι δὲ χρὴ τὰς τροφὰς εὐπέπτους τε καὶ εὐστομάχους. εἰ δὲ καὶ σφοδρὸν τὸν κίνδυνον ὑπονοεῖς ἔσσεσθαι, προδιδόναι καὶ ἄρτον ἐξ οἶνου ἢ χόνδρῳ ἄλικος ἐφθῶ οἶνον ἐπιχέων προσφέρειν· μετρίας δὲ τῆς συγκοπῆς προσδοκωμένης μὴ διδόναι οἶνον, ἀλλὰ ροιῶν ἢ μῆλων ἢ ἄλλης τινὸς στυφοῦσης ὁπώρας ταῖς τροφαῖς μιγνύναι. μετὰ δὲ τὸν παροξυσμὸν οὐκ ἀναγκαῖον ὁπώρας χρῆσθαι. τοῖς ἐξαίφνης εἰς τὸν κίνδυνον ἐμπεσοῦσιν οἶνον τε διδόναι θερμοῦ καὶ ἄρτου καὶ χόνδρου ἄλικος παντελῶς ὀλίγου. εἰ γὰρ ἤτοι πλέον δόσης ἢ δυσπεπτότερα ciτία τοῖς οὕτως ἔχουσι, πνιγίσκονται. Πρὸς τοὺς δι' ἔμφραξιν κυρίου μορίου λειποθυμοῦντας.
- 114 τοῖς δὲ δι' ἔμφραξιν κυρίου μορίου λειποθυμοῦσιν ὀξύμελι διδόναι καὶ τὰ δι' ὕσσώπου καὶ ὀριγάνου καὶ γλήχωνος καὶ μέλιτος πόματα καὶ τροφὰς τμητικωτέρας. τὰ γὰρ παχέα καὶ γλίσχρα μεγάλην ἐπὶ τούτων ἐργάζεται βλάβην, ὅθεν καὶ ἀπέχεσθαι τούτων χρὴ, τρίβειν δὲ τὰ κῶλα καὶ διαδεῖν καὶ τοῖς σὺρητικοῖς πόμασι χρῆσθαι σελίνου πετροσελίνου δαύκου καὶ τοῖς ὁμοίοις. φανερὰ δὲ τῆς ὠφελείας γιγνομένης καὶ οἶνῳ τῷ ὕδατῶδει χρῆσθαι παλαιῷ. Πρὸς τοὺς δι' ἀθρόαν κένωσιν τινα λειποθυμοῦντας.
- 115 εἰ δὲ δι' ἀθρόαν ἀποστήματος ῥῆξιν ἢ τομὴν ἢ κένωσιν, ὥς ἐν ὑδέροισι, λειποθυμοῦσιν, ἐν μὲν τῷ παραυτίκα ὁσφραντοῖς ἀνακτήσασθαι, ὕστερον δὲ ροφήμασιν εὐπέπτοις τρέφειν. Πρὸς τοὺς διὰ λύπην ἢ χαρὰν ἢ φόβον ἢ θυμὸν λειποθυμοῦντας.
- 116 εἰ δὲ διὰ λύπην ἢ χαρὰν ἢ φόβον ἢ θυμὸν ἢ ἔκπληξιν ἔκλυσις γένηται, ὁσφραντοῖς καὶ ταῖς τῶν ῥίνων καταλήψεσιν ἀνακτησάμενον ἑμῖν ἀναγκάζειν. Περὶ καρδιακῶν καὶ βουλίμου ῥηθήσεται ἐν τῷ περὶ στομαχικῶν λόγῳ.
- 118 Περὶ τῆς ἐν πυρετοῖς κεφαλαλγίας Φιλουμένου. ἐπὶ τῶν ἐν πυρετοῖς κεφαλαλγούντων τὸ μὲν πολὺ φῶς παραιτητέον· πλήττει γὰρ τὴν ὄρασιν καὶ εἰς κίνησιν ἄγει τὰς μῆνιγγας. ποδῶν δὲ ψηλαφία χρηστέον καὶ διακρατήσκει τῶν ἄκρων καὶ διασφίξει. παραιτητέον δὲ καὶ θερμασίαν ἀπὸ ἀνθράκων ἢ λύχνου ἢ ἡλίου καὶ καπνῶν καὶ τὰς ἀηδεῖς καὶ νοτίδος ἐμπεπλησμένας ὁδμάς καὶ κραυγὰς καὶ ὀργὰς καὶ τὴν συνέχειαν τοῦ ποτοῦ καὶ διακλύσματος παραιτητέον· ἢ γὰρ αὐτόθεν ἀπὸ τοῦ στόματος εὐθὺς ἢ καθυγραينوμένου τοῦ στομάχου πλῆθος ἀτμῶν ἐπὶ τὴν κεφαλὴν ἀναφέρεται ἥδη διάπυρον αὐτὴν οὔσαν. προηγουμένως δὲ ἐμβροχαῖς δαψιλεστέrais χρηστέον, ἐλαίῳ ὁμφακίνῳ ἢ ῥοδίνῳ τῷ καλλίστῳ χρώμενοι δι' ἐρίου χειροπληθοῦς ἀναλαμβάνοντες καὶ τοῖς δακτύλοις ἐκθλίβοντες ἐξ ὕψους καὶ ὥσπερ κατακρουνίζοντες μετὰ

τινος πληγῆς συμμέτρου. μὴ ἀντιπίπτοντος δὲ τοῦ περιέχοντος ψυχρὸν ἔστω τὸ ἐπίβρεγμα ἢ αὐτόθεν ἢ κατ' ἐπιτήδευσιν ἡμετέραν. ἐπαυξηθείσης δὲ τῆς ὀδύνης, καὶ εἰς τὸ οὖς ἐγχείσθω τὸ ῥόδιον. τῆς δὲ ὥρας ἐπιτρεπούσης σοὶ καὶ μετὰ τινος ἐγκαύσεως ἐρείδοντος τοῦ πόνου χυλὸς ὠκίμου ἢ πολυγόνου ἢ ἡδυόσμου ἐκ τρίτου ἢ τετάρτου μέρους τῷ ῥοδίῳ συμμεμίχθω. τότε δὲ καὶ ὄξους ὀλίγον αὐτοῖς συναναμεμίχθω ἐπιμελῶς, μάλιστα τὸ ἔχον ἔρπυλον ἢ ψημένον. ἐπιμενούσης δὲ τῆς ὀδύνης, ἐπὶ τὴν φλεβοτομίαν καταντητέον, εἰ μὴδὲν ἕτερον εἴη τὸ κωλύον. καὶ ὁσφραντὰ δὲ οὐκ ἀναρμόστως παραλαμβάνεται, μυρρίνη ῥόδα γλήχων, κατάπλασμα δὲ κατὰ τοῦ βρέγματος καὶ τοῦ μετώπου, πολύγονον λεῖον μετὰ πάλης ἀλφίτου καὶ σέρεως φύλλα μετὰ ἀρνογλώσσου. βιαιῶς δὲ τῆς περιωδυνίας ἐγκειμένης καὶ ὑοσκυάμου φύλλα χλωρὰ ἢ μήκωνος μετὰ ψιχῶν. βέλτιον δὲ τὰ πικρὰ ἀμύγδαλα βραχέντα καὶ λεπιδθέντα καὶ μετὰ ψιχῶν ἐπιτιθέμενα κροτάφοις τε καὶ μετώπῳ. κάλλιστον δὲ καὶ ἀλόη καταχριομένη τῷ μετώπῳ μετ' ὄξους ἢ κροκομάγματος. καὶ γῆς ἔντερα δὲ λειωθέντα ἐπιχρίεται καὶ θαυμαστῶς παρηγορεῖ τάχιστα. ἢ δὲ κοιλία εὐλύτος ἐπ' αὐτῶν παρασκευαζέσθω. προσεπισκεπτέον μέντοι, μήπως ὁ στόμαχος σφοδρῶς ἐνοχλούμενος εἰς συμπάθειαν ἄγει τὴν κεφαλὴν, καὶ σπουδαστέον ἐμέτοις ἐκκενῶσαι τὰ λυποῦντα καὶ ῥῶσαι τὸν στόμαχον. Περὶ τῆς ἐν πυρετοῖς ἀγρυπνίας.

119 Ἐκ τῶν Γαληνοῦ. ὑπερβαλλόντως δὲ ἀγρυπνούντων χεῖρας καὶ σκέλη διαδεσμεῖν ἐν ἐκείνῳ τῷ χρόνῳ, καθ' ὃν ἐπὶ τὸν ὕπνον τρέπεσθαι εἰθῶσι, <καὶ ἐρηγορέναι> κελεύομεν, ἀνοίγειν δὲ συνεχῶς καὶ μύειν τὰ βλέφαρα παραινοῦμεν, μέχρις ἂν ἱκανῶς κάμνωσιν, εἴτ' ἐξαίφνης λύομεν τοὺς δεσμοὺς καὶ τὸν λύχνον αἴρομεν. ἡσυχίαν δὲ πολλὴν εἶναι κελεύομεν. Ἐκ τῶν Ἡροδότου καὶ Φιλουμένου περὶ ἀγρυπνίας ἐν πυρετοῖς.

120 τοῖς δὲ προσκεφαλαίοις τῶν ἀγρυπνούντων ὑποθετέον κωδίας ἢ καὶ ῥίζας μήκωνος μελαίνης ἢ μῆλα μανδραγόρου ἢ ὑοσκυάμου καὶ ὁσφραντοῖς δὲ χρητέον ταῖς τε μήκωσι χλωραῖς καὶ ταῖς καλουμέναις μηκωνίτισι θριδακίναϊς καὶ ἡδυόσμῳ καὶ κοριάνδρῳ καὶ ῥόδοις. ἡμεῖς δὲ ἀπληκτοτέρῳ χρώμεθα προσκλύσματι τοῦ προσώπου, τῷ ὕδατι ἐναφεψήσαντες κωδίας μελανὰς καὶ μελίλωτα ἢ καλαμίνθην ἢ γλήχωνα καὶ βέλτιον ποιεῖ· καὶ ὁσφραντὸν δὲ τοῦτο κάλλιστον· μήκωνος λευκῆς κωδιῶν πεφωγμένων μανδραγόρου ῥίζης φλοιοῦ τὸ ἴσον λεῖα ποιήσας καὶ φυράσας οἶνῳ καὶ ῥοδίῳ βραχεῖ δίδου ὁσφραίνεσθαι. θυμιάματι δὲ ὑπνωτικῷ χρητέον τούτῳ· στύρακος ἀμώμου ἀμμωνιακοῦ θυμιάματος βδελλίου Σκυθικοῦ μανδραγόρου ῥίζης φλοιοῦ ὀπίου ἴσον ἐκάστου σκεύαζε καὶ θυμία ἐπὶ ξύλων κυπαρισσίνων. παραδόξως δὲ ποιεῖ καὶ τὸ τῆς βερονίκης θυμίαμα ὑποθυμιώμενον ὁμοίως· ἄγει γὰρ εἰς ὕπνον· ἀναγέγραπται δὲ ἐν τῷ περὶ θηριακῶν λόγῳ, λέγω δὴ ἐν τῷ ιγ'. μύρῳ δὲ ὑπνωτικῷ κέχρητο τούτῳ· στύρακος β' β' μύρνης β' β' μανδραγόρου μῆλων χυλοῦ β' α' μανδραγόρου ῥίζης φλοιοῦ β' α' ὑοσκυάμου σπέρματος μέλανος β' α' μύρτων μελανῶν β' α' ῥόδων ξηρῶν β' α' ῥοδίνου ἐλαίου λι' τρ' α' οἶνου παλαιοῦ εὐώδους τὸ ἀρκοῦν, κόψας σῆσας λείου μετ' οἶνου καὶ ἐπίβαλλε τὸ ἔλαιον καὶ ἐνώσας χρῶ χρίων τὸ μέτωπον καὶ τοὺς μυκτῆρας ἔνδοθεν καὶ ἔξωθεν. καταπλαστέον δὲ τὸ μέτωπον ἐρπύλῳ μετὰ μελίλωτου ἐν γλυκεῖ ἢ ψημένῃ. καρπὸς ὠκίμου καὶ ἀτρακτυλίδος καρπὸς ὑοσκυάμου καρπὸς καὶ τὰ φύλλα καὶ ἀλικακάβου ὁμοίως ποιεῖ. κατάχριε δὲ τὸ μέτωπον καὶ κύφει μετ' οἶνου καὶ κροκομάγματι. εἰ δ' ἐπιμένει τὰ τῆς ἀγρυπνίας συμπτώματα, ἐπίχριε τὸ μέτωπον καὶ τοὺς κροτάφους τινὶ τῶν ἀνωδύνων τροχίσκων. κἂν μὴδὲν ἀνύη, προειπόντας τὴν ἐν τῷ πράγματι δυσχέριαν, οὕτως ποτίζειν τινὰ τῶν ἀνωδύνων. ἀλυπότερον δὲ καὶ τῇ γεύσει ἡδύτερον πάντων τῶν ὑπνοποιῶν φαρμάκων ἐστὶ τὸ διὰ τοῦ ἀφεψήματος τῶν κωδιῶν καὶ τοῦ μέλιτος συντιθέμενον, οὗ τὴν σύνθεσιν μετὰ βραχὺ ἐροῦμεν ἐν τῷδε τῷ λόγῳ. χρῶ δὲ καὶ καταπλάσματι καλλίστῳ τῷ διὰ φοινίκων βεβρεγμένων ἐν οἶνῳ καὶ σὺν ἀλφίτοις λειωθέντων μετὰ βραχέος ῥοδίνου ἢ μηλίνου· κατὰ τοῦ στήθους γὰρ ἐπιτεθὲν παρασκευάσει πως πρὸς τὸ καθυπνῶσαι. Περὶ καταφορᾶς ἐκ τῶν Ἡροδότου.

121 τὴν μὲν τελείαν ἐπιμέλειαν τῶν καταφερομένων ἐν τῷ μετὰ τοῦτον λόγῳ, ἐν τῷ περὶ τὴν κεφαλὴν συνισταμένων παθῶν λόγῳ δηλωθήσεται, ἐν ᾧ καὶ περὶ φρενίτιδος διδάξομεν· νυνὶ δὲ ἀναγκαῖον εἶπείν, ὅπως ἂν τις πρὸς τὰ κατεπείγοντα συμπτώματα ἐνίστασθαι δυνήσεται. ἀποσπογγίζειν μὲν οὖν χρὴ τὸ πρόσωπον ὀξυκράτῳ μὴ πάνυ ψυχρῷ καὶ διακρατεῖν εὐτόνως τὰ ἄκρα. ὁσφραντὰ δὲ προσαγέσθω τὰ τμητικὴν δύναμιν ἔχοντα καὶ διεγερτικὴν καὶ μάλιστα τὸ καστόριον. κὰν ταῖς ἀνέσσει δὲ σικυαζέσθωσαν ἐναργῶς κατὰ μεταφρένου καὶ ῥάχεως. ἐπιμενούσης δὲ τῆς νόσου καὶ παρμικὰ ἐν ἀνέσει τῶν παροξυσμῶν προσαγέσθω. φυλακτέον δὲ καὶ τὰς τῶν λύχνων ὑποθέσεις· πληρωτικοὶ γὰρ εἰς τῆς κεφαλῆς. ἔστω δὲ καὶ ἡ τῶν σιτίων ὕλη τμητικὴ καὶ διαιρετικὴ· διεγερτικὴν δὲ δύναμιν ἔχει καὶ ἐπ' αὐτῶν προσαγόμενα ταῖς ῥίσι καθ' ἑαυτὰ καὶ μετ' ὄξους τὰ ἐπὶ τῶν ληθαργικῶν ἐν τῷ μετὰ ταῦτα λόγῳ γραφεισόμενα. Πῶς ἐπιμελητέον γλῶσσης τραχύτης ἐν πυρετοῖς.

122 ἐν πυρετοῖς ἡ γλῶσσα ποτὲ μὲν ξηραίνεται καὶ δεῖται καθυγρασμοῦ, ποτὲ δὲ τραχύνεται μᾶλλον ἢ ἥσσον καὶ καταρρήγνυται ἢ μελαίνεται ἢ ἀνθρακώδης ἀποτελεῖται· ἐπιγίγνεται δὲ τῇ τῶν σπλάγχνων φλεγμονῇ. εἰ δ' αὕτη μὲν ἡ γλῶττα, ὡς εἴρηται, πᾶσχει, μαλθακὰ δὲ εὐρίσκειτο τὰ καθ' ὑποχόνδρια, κινδυνώδης ἐστὶ τὸ σημεῖον· ὑγραίνειν δὲ αὐτὴν χρὴ διακρατοῦντα τῷ στόματι λινοςπέρμου ἀφέψημα· βέλτιον δὲ ἐνεργεῖ μύζων τῷ λινοςπέρμῳ συγκαθηψιμένων καὶ δάκτυλον δὲ τούτῳ τῷ χυλῷ βρέχοντες τὴν γλῶσσαν ἀνατρίψωμεν, συναποσύροντες καὶ τοὺς τοῖς ὁδοῦσι προσκαθημένους ἐπιπάγους. καὶ ἀποκλυζέσθωσαν ὕδατι καθαρῷ ἢ σπόγγῳ καθαρῷ ἀποματτέσθωσαν ἢ ὑδροροσάτῳ, εἴτα ῥοδίνῳ σπουδαίως ἐπαλειφέσθωσαν. καὶ αὐτὸ δὲ τὸ ῥόδιον μέλιτι συμμιγνὲν σπουδαίως ἐνεργεῖ καὶ ὁ τῆς ἀνδράχνης δὲ χυλὸς διακρατηθεὶς ἐν τῷ στόματι καθυγραίνει τοὺς τόπους. καὶ ῥοῦς ὁ ἐπὶ τὰ ὄψα ὕδατι ἢ μελικράτῳ μιγεὶς καὶ δαμασκηνοῦ δὲ ἢ μυξαρίων τὸ ὁστέον κατεχόμενον ἐν τῷ στόματι παραμυθεῖται. πολλάκις δὲ θριδακίνης καυλὸν διαγλύψαντες ἡλίκον πυρῆνα ἐλαίας ἢ ἐκ τῆς τοῦ συμφύτου ῥίζης διακρατεῖν ἐδώκαμεν, καὶ τὸ δέον ἐποίησεν. ἔστωσαν δὲ καὶ αἱ προσφοραὶ τῆς τροφῆς ἄδικοι καὶ ἄστυφοι παντάπασιν καὶ λεῖαι καὶ ῥοφηματώδεις. εἰ δὲ καὶ τὰ ὑποχόνδρια ἐν φλεγμονῇ εἴη, τούτων τὴν ἐπιμέλειαν ποιεῖσθαι. ἀρχὴ γὰρ καὶ τελευτὴ τῶν ἐντοσθιδίων ἐστὶν ἡ γλῶττα. εἰ δὲ ἐπὶ πολὺ ἡ τραχύτης ἐπιμένει τῆς γλώττης, χήνειον στέαρ εἰ παρείη, εἰ δὲ μὴ, ὀρνίθειον, βέλτιον δὲ φασιανικὸν τήξας ἐπὶ διπλώματι καὶ δάκτυλον βρέχων ἀνάτριβε τὴν γλῶτταν ἱκανῶς. εἰ δὲ ἐπιμένει ἡ τραχύτης, βουτύρῳ προσφάτῳ ὁμοίως χρῶ. ποιεῖ κάλλιστα, ὅπερ οὐ χρὴ κατ' ἀρχὰς παραλαμβάνειν. Πῶς δίψος θεραπευτέον.

123 Φιλουμένου. τὸ δίψος διττῶς γίνεται, τὸ μὲν γὰρ ὑγρότης ἐνδείξαι, τὸ δὲ πλεονεξία θερμότητος. ἐπὶ μὲν οὖν τῶν πυρεττόντων τὰ ἀμφοτέρω λυπεῖ· καὶ γὰρ ἡ θερμότης πολλὴ ἐπὶ τούτων καὶ ξηρότης ἐπιγίγνεται δαπανωμένης τῆς πολλῆς ὑγρότητος τῇ βίᾳ τοῦ πυρετοῦ. εἰ μὲν οὖν ἀβλαβὲς ἦν αὐτοῖς πίνειν ὅτε θέλουσιν, ἄντικρυς αὐτὴν οὔσαν τοῦ δίψους θεραπείαν παρελαμβάνομεν ἂν. ἐπεὶ δὲ καὶ μέτρον καὶ καιροὺς ὀρίζειν δεῖ τοῦ ποτοῦ, παρηγορίας τινὰς ἐπινοητέον τοῦ δίψους· τὸ γὰρ ἀκαίρως παραληφθὲν πόμα οὐ μόνον οὐκ ἔσβεσε τὸ δίψος, ἀλλ' ἐκ τῶν ἐναντίων ἐπέτεινεν. ἐν γὰρ ταῖς τῶν παροξυσμῶν ἀρχαῖς αἱ ἀνάπτουσαι τοὺς πυρετοὺς ὕλαι πᾶσαι παρὰ τὸ βάθος νεύουσι καὶ τούτου χάριν τὴν δίψαν ἐπιτείνουσι. δοθὲν δὲ τῷ καιρῷ ἐκείνῳ τὸ πόμα νικάται ὑπὸ τοῦ πλήθους τῆς ὕλης καὶ συμμοχθηρεύμενον προσθήκη γίνεσθαι τῷ κακῷ· ὅθεν ἐν ταῖς ἀρχαῖς καὶ ταῖς ἀναβάσεσι δεῖ κωλύειν τὴν δόσιν τοῦ ποτοῦ, ἐν δὲ ταῖς ἀκμαῖς κλύσασιν πρῶτον καὶ ἀναγαγαρίσιν πρᾶναι τὸν αὐχμὸν τοῦ στόματος. εἴτα ἀρχομένης τῆς παρακμῆς διδόναι τὸ ποτόν, ἐν δὲ τῇ ἀνέσει καὶ μὴ βουλομένους ἐνίοτε ἀναγκάζειν προσενέγκασθαι, ἵνα μὴ ἐνδεεῖς ὕγρου τῇ ἐπισημασίᾳ παραδοθέντες ἀναξηρανθῶσι τε καὶ ἐγκαυθῶσι. παρηγορεῖν δὲ πως τὸ δίψος χρὴ ἐμβροχαῖς ψυχροτάτου ἐλαίου ἢ ῥοδίνου μετὰ κρουνισμοῦ γιγνομέναις. καὶ τὰ ἐπὶ τῶν καύσεων προειρημένα βοηθήματα καὶ ἐν τῷ

στόματι δὲ διακρατούμενα τὰ ἐπὶ τῆς τραχύτητος τῆς γλώττης προειρημένα παρηγορικά τοῦ δίψους γίνονται. πάντων δὲ ἄμεινον ποιεῖ τὸ τῆς θρίδακος σπέρμα διαμασηθὲν καὶ ἡ γλυκεῖα λεγομένη ρίζα καὶ τὸ τοῦ σικύου σπέρμα. δεῖ δὲ μετὰ τὴν τῶν τοιούτων διαμάσῃσιν διακομίζεσθαι καὶ ἀναγαργαρίζεσθαι. καὶ αἱ τροφαὶ δὲ πᾶσαι ἔστωσαν ὑγραντικά. Ἐκ τῶν Διοσκορίδου καταπότιον ἄδιψον. σικύου σπέρμα < η τραγακάνθη < δ, κόψας σῆσας τὴν τραγάκανθαν διάλυε ὡν ὡμῶν προσφάτων τῷ λευκῷ καὶ συλλεάνας ἅμα ἀνάπλαττε καταπότια καὶ ξήραινεν ἐν σκιᾷ καὶ δίδου ἐν ὑπὸ τὴν γλῶτταν κατέχειν καὶ τὸ διαλυόμενον ὑγρὸν καταπίνειν δίδου δὲ καταρροφεῖν καὶ ἀπόβρεγμα μῆλων κυδωνίων ἢ ἀπίων ἢ ὀμφακίου χυλὸν ἢ ὑδρορόσατον ἢ ῥοδόμελι μεθ' ὕδατος θερμοῦ. ἐπὶ δὲ τῶν ὑγιαίνοντων τοῦ μὲν διὰ ξηρότητα γιγνομένου δίψους ἴαμα ὕπνος· πέττει γὰρ τοὺς χυμούς. τοῦ δὲ διὰ θερμότητα δίψους ἴαμα ἐγρήγορσις. περὶ γὰρ τὴν ἐπιφάνειαν ἐξαπλοῦται τὸ θερμὸν ἐν ταῖς ἐγρηγόρσεσι. τοῦ δὲ διὰ θερμότητα τῶν ἐδηδεσμένων ἢ διὰ πλείονα οἶνοποσίαν γιγνομένου δίψους ἴαμα τὸ ψυχρὸν πόμα. Περὶ ὠταλγίας ἐν πυρετοῖς ἐκ τῶν Φιλουμένου.

124 γίνονται ὠταλγία ἐν πυρετοῖς ἢ αὐτὴ προκατάρχουσα τοῦ πυρετοῦ ἢ ἐπιγιγνομένη καὶ κινδυνωδετέρους ἀποτελοῦσα τοὺς πυρετούς· ἐπιγίνονται δὲ τῇ φλεγμονῇ καὶ ἀγρυπνίαι, εἰ δ' ἐπιμένοι καὶ ἐκστάσεις. Ἱπποκράτης δὲ καὶ ἀναιρετικὰς ἱστορεῖ γίνεσθαι τὰς ἐπὶ τούτων ἀλγηδόνας. μετρίας μὲν οὐσῆς τῆς ὀδύνης καὶ ἐν ἀρχῇ ταῖς μὲν ἀκοαῖς ῥόδινον χλιαρὸν ἐνστάζειν ἢ τὸ λευκὸν καὶ ὕδαρες τοῦ ὡοῦ μετὰ γάλακτος γυναικείου, ἔξωθεν δὲ σκέπειν πιλήματι ἐλαιοβραχεῖ, ἐν ᾧ ἄνηθον ἐναφέψηται καὶ ἐμβρέχειν τὴν κεφαλὴν διὰ ῥοδίνου ἢ ὀμφακίου ἐλαίου. ἐπιτεινομένης δὲ τῆς ὀδύνης ἐπὶ πολὺ καὶ φλεβοτομίαν παραληπτέον καὶ τὴν κοιλίαν ἐρεθιστέον, ἔπειτα καὶ καταπλάσσειν ἔξωθεν κατὰ τῶν κύκλῳ τῆς ἀκοῆς τόπων δι' ἄρτου ἢ λινოსπέρμου, συλλεαινομένων χλωρῶν φύλλων ὑοσκυάμου ἢ μήκωνος. βούτυρον δὲ ἀντὶ ἐλαίου τῷ καταπλάσματι ἐμβλητέον. κατὰ δὲ τοὺς τῶν ἀλγημάτων παροξυσμοὺς πυριᾶν χρὴ τοὺς τόπους διὰ σπόγγων ἐξ ὕδρελαίου θερμοῦ μέχρι ἀπονίας· σφόδρα γὰρ παρηγοροῦσι καὶ πάλιν καταπλαστέον τοῖς εἰρημένοις καὶ ἐνστακτέον τῇ ἀκοῇ ἀμυγδάλινον ἔλαιον ἢ ῥόδινον ἐν κωδίᾳ μήκωνος τεθερμασμένον ἐπὶ θερμοσποδίᾳ ἢ γῆς ἔντερα ἐναφεψήσας τῷ ῥοδίνῳ ἔνσταζε ἢ τοὺς ὑπὸ τὰς ὕδριας ὄνους ἢ ἀράχνας. Διαπυήσαντος ὥτὸς θεραπεία καὶ δυσηκοΐας.

125 διαπυησάσης δὲ τῆς φλεγμονῆς καὶ ῥήξεως ἀπαντησάσης διὰ τοῦ πόρου δι' ἐρίου μηλωτρίδι περιειλημμένου κομικάμενοι τὸ πῦον κλύζομεν μελικράτῳ πρότερον, ἔπειτα οἶνομέλιτι, ἔπειτα ὀξύμέλιτι, ἀφρονίτρου προσπλέξαντες τῷ ὀξύμέλιτι βραχύ· ἐνθήσωμεν δὲ τῷ πόρῳ ἀναλαμβάνοντες ἐρίῳ τὸ ἡμέτερον φάρμακον ἄκρως ἐνεργοῦν· ἔστι δὲ στυπηρία ὑγρὰ καὶ μέλι καὶ ῥόδινον ἴσα ἐπ' ὀλίγον καθηψημένα. κάλλιστα δὲ ἐνεργεῖ καὶ ὁ τοῦ Μοῦσα τροχίσκος ἀνιέμενος ἐψήματι καλλίστῳ καὶ ὄξει ὀλίγῳ. περὶ δὲ τῶν συμβαινόντων ἥχων καὶ δυσηκοϊῶν εἰρήσεται ἐν τοῖς καθολικοῖς βοηθήμασιν. εἰδέναι μέντοι χρὴ κάκιστον εἶναι σημεῖον ἐν τοῖς ὀξέσι πυρετοῖς τὴν δυσηκοΐαν· ληθάργους γὰρ ἢ κατόχους ἢ παρωτίδας ὀλεθρίους ἢ ἄλλως τινὰ κίνδυνον προμηνύει. σπανίως δὲ παρέμεινεν ἡ δυσηκοΐα τινὲ τῶν περιγιγνομένων τῆς νόσου, ἀλλ' ὁμοῦ συναποκατέστη τῇ νόσῳ. καὶ γὰρ ἐνίοτε περιοδίζει κατὰ μὲν τοὺς παροξυσμοὺς ἐπιτεινομένη ἡ δυσηκοΐα, ἐν δὲ ταῖς ἀνέσεσιν συναποκαθισταμένη, ὅτε οὐ δεῖ ἐνοχλεῖν τῷ ἀκουστικῷ πόρῳ, ἀλλὰ τὴν κεφαλὴν μόνην ἐμβρέχειν τοῖς πρὸς κεφαλαλγίαν ἐν πυρετοῖς ἀρμόζουσιν. Περὶ ὀφθαλμίας ἐν πυρετοῖς ἐκ τῶν Φιλουμένου.

126 ἐν πυρετοῖς γιγνομένης ὀφθαλμίας ἀπέχεσθαι δεῖ παντοίας φαρμακείας, ἐγχυματίζειν δὲ ὡοῦ τῷ λευκῷ καὶ γάλακτι καὶ ἐπιχρίειν ἔξωθεν τῷ γλαυκίῳ ἢ τῷ Νείλου διαρρόδῳ ἢ ἐτέρῳ τινὶ τῶν διὰ κρόκου ἀποκρουομένων τοὺς ρευματισμοὺς μετὰ τοῦ ἐμψύχειν. περιωδυνίας δὲ σφοδρᾶς γιγνομένης πυριᾶν διὰ σπόγγων καὶ πτύγματα ὠοβραχῇ ἐπιτιθέναι κατὰ τὸ ἔθος. εἰ δ'

ἐπιτείνοιτο ἡ ὀδύνη καὶ καταπλάσσειν ἄρτον βεβρεγμένον ἐν ἀφεψήματι κωδιῶν καὶ μελιλώτων μετὰ ὡοῦ λεκίθου ὀπτῆς ἢ ἐφθῆς καὶ βραχέος ῥοδίνου ἢ ψύλλιον ζέοντι ὕδατι βρέχων ἐπιτίθει. διαπυησάσης δὲ τῆς φλεγμονῆς χρηστέον τοῖς ἀνωδύνοις κολλυρίοις. Περὶ ἀμαυρώσεως τῆς ἐκ νοσημάτων γιγνομένης.

127 γίγνεται περὶ τὰς λύσεις τῶν νοσημάτων ἢ καὶ ἐν ταῖς ἀναλήψεσι περὶ τοὺς ὀφθαλμοὺς ἀμφοτέρους ἢ τὸν ἕτερον ἀμαύρωσις, ὥστε μόγις ὁρᾶν ὥσπερ δι' ὀμίχλης· ἐνίοτε δὲ καὶ τινα προφαίνεσθαι πρὸ τῶν ὀφθαλμῶν δοκεῖ, οἷον θριξίν ὅμοια· κατανοοῦμενοι δὲ οἱ ὀφθαλμοὶ καθαροὶ φαίνονται. κατὰ τὸ σπανιώτατον δὲ ἐν ταύταις ταῖς περιστάσεσιν ἢ μικρότερος ὁ κύκλος τῆς κόρης ἢ πλατύτερος εὐρίσκεται. τὸ δὲ τῆς ἀμαυρώσεως σύμπτωμα ὡς ἐπὶ τὸ πλεῖστον ὀνειρωγμοῦ προηγησαμένου κατὰ τὴν ἀπόλυσιν τῆς νόσου ἢ τὴν ἀνάληψιν παραχρῆμα ἐπέπεσε καὶ ἐστὶ σημεῖον ἀτονίας τοῦ ὀπτικοῦ πνεύματος καὶ τοῦ νευρώδους. τῇ γοῦν τελείᾳ τοῦ σώματος ἀναρρώσει ὁλόκληρος ἀποδίδοται καὶ ἡ τῆς ὁράσεως ἐνέργεια· διὸ δεῖ τοπικῶν μὲν ἀπέχεσθαι βοηθημάτων μῆτε πυριῶντες μῆτε ὑπαλείφοντες. ἀναληπτικῇ δὲ τοῦ παντὸς σώματος ἀγωγῇ χρωμένους διορθοῦσθαι τὸ σύμπτωμα. Θεραπεία ἐφ' ὧν στάσις αἵματος ἀπὸ ῥινῶν ἐν πυρετοῖς παρακολουθεῖ.

128 Ἐκ τῶν Φιλουμένων. τὴν ἐν τῇ τετάρτῃ τῶν ἡμερῶν ἐν πυρετοῖς γιγνομένην ἐκ τῶν ῥινῶν στάξιν τοῦ αἵματος κάκιστον σημεῖον Ἰπποκράτης λέγει· πλῆθος γὰρ δηλοῖ ἐν ὅλῳ τῷ σώματι ἢ ἐν τῇ κεφαλῇ. ἀποστάζει δὲ τὸ αἶμα ἢ διὰ θλίψιν ἢ διὰ πύκνωσιν τῶν πόρων. ἡ δὲ πλείων ἔκκρισις ἱκανή ἐστὶ καὶ χαλάσαι καὶ μειῶσαι τὸ πλῆθος. κατὰ βραχὺ οὖν ποιῆσαι χρὴ τὴν κένωσιν ἐκεῖθεν μᾶλλον, ὅθεν ἡ φύσις ὥρμησεν. ταῦτα ἐπιλογισάμενος ἐτόλμησα ἐπὶ τῶν ἐν τῇ τετάρτῃ τῶν ἡμερῶν γιγνομένων ἀποστάξεων διὰ κλωνίου ἀγρώστεως, ὡς ἔθος, τρῶσαι τὰ ἐν τοῖς μυζωτήρσιν ἀγγεῖα. δεῖ δὲ μὴ ἀρκεῖσθαι ὀλίγῃ ῥύσει, ἀλλὰ πρὸς δύναμιν ἀφαιρεῖν· κενώσεως δὲ ἱκανῆς γενομένης στέλλειν, ὡς ἔθος. Πῶς κύστεως ἐπιμελητέον καὶ δυσουρίας.

129 Ἐν πυρετοῖς ἐκ τῶν Φιλουμένων. ἐν ἀρχῇ τῶν πονηροτάτων πυρετῶν καὶ τοῦτο ἐπιφαίνεται τὸ σύμπτωμα, ὥστε τὴν κύστιν ἀλγεῖν καὶ κατὰ βραχὺ τὸ οὔρον προίεσθαι καὶ μετ' ὀδύνης, καὶ οὐ μόνον ὀχληρόν ἐστιν, ἀλλὰ καὶ σημεῖον τοῦ ὅλον πεπονθέναι τὸ νευρῶδες. ἔτι γὰρ τὸ πᾶν σῶμα ἀνάμεστον ὑπάρχον ὡμοτέρων χυμῶν, συρρεῖ ἐξ αὐτοῦ ἀθρόον πλῆθος εἰς τὴν κύστιν καὶ διαταθεῖσα ἐπὶ πλέον ἀνενέργητος γίγνεται κίνδυνόν τε τὸν ἐξ ἰσχυρίας ἐπιφέρει. κατ' ἐπιγαστρίου μὲν οὖν καὶ κτενὸς καὶ βουβῶνων καθαρὸν ἔριον ἐπικεῖσθω γλυκεῖ ἐλαίῳ θερμῷ βεβρεγμένον ἢ Σικωνίῳ. βέλτιον δὲ εἰ καὶ πήγανον εἴη ἐναφηψημένον τῷ ἐλαίῳ καὶ ἄνηθον καὶ σελίνου σπέρμα ἢ κύμινον λεῖον ἐμπάσσειν τῷ ἐρίῳ. εἰ δ' ἐπείγοι τὰ τῆς ὀδύνης, καὶ καταπλάσματα μετὰ τὰς ἐμβροχὰς παραλαμβάνεσθω καὶ εἰς τὸ ἀπευθυμένον ἔλαιον δι' ἀφεψήματος τήλεως σὺν βουτύρῳ ἐνιέσθω· ἐπὶ δὲ γυναικῶν καὶ εἰς τὴν μήτραν καὶ εἰς τὸ ἀπευθυμένον. εἰ δὲ φλεγμονὴ κατεπείγοι καὶ ἔρευθος μετὰ πλείστης θερμασίας κατὰ τὸ ἐπιγαστριον εἴη, καὶ φλεβοτομίαν παραλαμβάνειν. δίαίτα δὲ ἔστω λεπτή καὶ ἀκριβὲς ῥοφήμασι χρωμένοις πτισσάνης ἢ τοῖς πλυτοῖς χόνδροις ἐκ μελικράτου ἢ ὡοῖς ῥοφητοῖς. μετὰ δὲ ταῦτα καὶ ψίχες καλῶς ἀποπλυθεῖσαι διδόνεσθωσαν· ἔπειτα μαλάχη τριπτή παραλαμβάνεσθω καὶ κεφαλωτὸν πράσον πλείοσι καθηψημένον ὕδασι καὶ ἰχθύες οἱ ἀπαλώτατοι. ἐγκαθίσματα δὲ ἐπιτηδεύεσθω ἄχρις ὁμφαλοῦ καὶ ὁσφύος ὅλης δι' ἀφεψήματος ἀρτεμισίας τήλεως γλήχωνος ἐμβαλλομένου καὶ ἐλαίου πρὸς τὴν τοῦ ἔτους ὥραν. χρόνου δὲ προϊόντος, καστόριον ἐμπασσέσθω τοῖς πλήμασι· πόμα δὲ τοῖς οὕτω κάμνουσιν ἐπιτηδειότατόν ἐστι μετὰ τὸ παύεσθαι τὴν ἐπίδοσιν τὸ διὰ τοῦ ἡμέρου σικύου σπέρμα· προβραχὲν δὲ λεπίζεται, εἴτα τριφθὲν δίδοται μεθ' ὕδατος κυάθων τριῶν, ὅσον κοχλιάρια δύο καὶ κινεῖ μὲν τὴν οὔρησιν ἀλύπως, τὰς δὲ περιωδυνίας παραχρῆμα λύει. τῶν μέντοι ἄλλων διουρητικῶν, ἐφ' ὅσον οἱ

πυρετοὶ διαμένουσιν, ἀποχὴ πᾶσα ἔστω, ἵνα μὴ πλῆθος οὖρων συνδιδόμενον εἰς τὴν κύστιν καὶ περιτεῖνον ἐπιτείνῃ τὸ σύμπτωμα. Πῶς ἐπιμελητέον τῶν περὶ τὴν ὁσφὺν ἀλγημάτων.

130 Ἐκ τῶν Φιλουμένων. ὁσφύος ἀλγήματα γίνεται ὡς ἐπὶ τὸ πλεῖστον ἐν πυρετοῖς πονηροῖς εὐθὺς ἀπ' ἀρχῆς καὶ παραμένοντα μεγίστας ἐνοχλήσεις ἐπιφέρει καὶ αἰφνιδίως ἀφανισθέντα κινδυνωδετέραν ἔσσεσθαι τὴν νόσον προμηνύει. περὶ μὲν οὖν τὰς πρώτας ἡμέρας ἐμβροχῇ δι' οἶνελαίου χρηστὸν λιπαρωτέρου, ἔπειτα ἀφρόνιτρον καὶ γλυκὺν τεθαλασσωμένον καὶ ἔλαιον ἅμα ἠνωμένα ἐπιρρίπτειν τοῖς τόποις δι' ἐρίων οἰσυπηρῶν. αἱ δὲ τοιαῦται ἐμβροχαὶ τὸ μὲν σφοδρὸν τῆς ὁδύνης παρηγοροῦσιν, οὐκ ἀναιροῦσι δὲ εἰς τὸ παντελὲς τὸν πόνον. προβαίνοντος δὲ τοῦ χρόνου φλεβοτομίᾳ χρηστὸν, ἔπειτα σικυαστέον τὸν τόπον. μετὰ δὲ ταῦτα κατάπλασμα σκευάσαντες τὸ διὰ λινοςπέρμου καὶ τήλεως καὶ ἐμβαλόντες εἰς μάρσιπον ὑποθήσομεν τοῖς ἰσχίοις, ὥστε ἐπ' αὐτῷ τὴν κατάκλισιν εἶναι τῆς ὁσφύος. ἔπειτα ἐμβρέχειν δι' ἐλαίου πηγανίνου καὶ κηρωταῖς χρῆσθαι διὰ Κυπρίνου γεγεννημέναις. ἡ δὲ γαστήρ ἐξ ἀρχῆς εὐλυτος διὰ τῶν τροφῶν παρασκευαζέσθω. σφόδρα δὲ αὐτοὺς ὠφελεῖ καὶ κλυστήρ δι' ἀφεψήματος σικύου ἀγρίου καὶ μέλιτος μόνου ἐνιέμενος· κενοὶ γὰρ φλέγμα καὶ κουφίζει τάχιστα, εἰ μὴ σφοδρὸς εἴη ὁ πυρετός. Τῆς περὶ τὸ ἱερὸν ὁστέον ἐν πυρετοῖς γιγνομένης ἐλκώσεως θεραπεία ἐκ τῶν Φιλουμένων.

131 ἐν τοῖς χρονίοις καὶ ἄλλως τὴν ἕξιν ἐκτῆκουσι πυρετοῖς, περιδαπανηθείσης τῆς σαρκὸς ἐπὶ ψιλῶν τῶν ὁστέων ἡ ἀνάκλισις γίνεται καὶ μάλιστα αὐτῶν τὰ ἐξέχοντα καὶ δυσαλθεῖς ἐλκώσεις ἀναδέχεται καὶ ἐπωδύνους διὰ τὸ κύρεσθαι κατὰ τῶν ὑποστρωμάτων. οὐ μόνον δὲ διὰ τὸ δυσίατον χαλεπὰς συμβέβηκεν εἶναι τὰς ἐλκώσεις· πλατυνόμεναι γὰρ καὶ βαθυνόμεναι καὶ παχέα τὰ χεῖλη τρέφουσαι νέμονται καὶ μέχρι ψιλώσεως προΐασιν, ἀλλὰ δὴ καὶ παρασημειώσεως πρὸς τῶν ἀρχαίων τετύχηκεν, ὡς ὀλέθρου οὖσαν τὴν διάθεσιν μηνυτικὴν· διόπερ πρὶν εἰς ἀνήκεστον ἥκειν, ἐσπυδακέναι δεῖ περὶ τὴν ἐπιμέλειαν αὐτῆς. τὸ μὲν πρῶτον ἡνίκα ἄρχεται ὁ τόπος ἐνερευθῆς καὶ ἐπαλγῆς γίνεσθαι, κύκλον ἐξ ἐρίου ποιήσαντες εὐμεγέθη ὑποθήσομεν τῷ τόπῳ, ἵνα διὰ κενοῦ τὸ πᾶσχον μέρος ἐδρασθὲν ἀπαλλαγῇ τοῦ θλίβεσθαι καὶ ἀταλαίπωρος ἡ κατάκλισις γένηται. μετὰ δὲ ταῦτα τὴν διὰ ῥοδίνου ἢ μυρσίνου κηρωτὴν σκευάσαντες ἔχουσιν λιθάργυρον ψιμύθιον κριθὰς κεκαυμένας ἐπιθήσομεν, ὑποκειμένου δηλονότι τοῦ κύκλου ἐξ ἐρίου. ταῦτόν δὲ ποιοῦσι καὶ αἱ ἐδρικάι πᾶσαι κηρωταὶ καὶ ἔτι μᾶλλον τὸ ὑφίζανον ἐν τοῖς χαλκίοις, ἐν οἷς τὸ ὕδωρ ἔψεται, ὃ προσκάθηται ὡς ὄστρακον τοῖς πυθμέσιν αὐτῶν, μινγνύμενον κηρωτῇ ῥοδίῃ, εὐρίσκεται δὲ πλῆθος ἐν τοῖς τῶν βαλανείων χαλκίοις, καὶ τὸ διὰ μέλιτος ἴσα λαμβάνον τὰ τέσσαρα, λιθάργυρον ἔλαιον κηρὸν μέλι· ἀναλύεται δὲ ῥοδίνῳ καὶ ποιεῖ παραδόξως. παραλαμβανέσθω δὲ καὶ πυρία διὰ σπόγγων. φλεγμονῆς δὲ ποτε γενομένης ἄρτῳ καταπλαστέον τοὺς τόπους μετὰ στρύχνου ἢ πολυγόνου ἢ ἄρνογλώσσου ἢ κράμβης φύλλοις· εἰ δὲ νομώδης ἡ ἔλκωσις γένοιτο, φακῶ ἐφθῶ μετὰ σιδίων καταπλαστέσθω. καὶ φαρμάκοις ποτὲ χρηστὸν τοῖς πρὸς νομὰς πεποιημένοις, ἀνιεμένοις διὰ ῥοδίνου καὶ τῇ ἐπιγόνου χλωρᾷ καὶ τῷ κόρακι ἢ τῷ Ἄνδρωνος τροχίσκῳ ἢ τῷ Μούσα μεθ' ἐψήματος. τῆς δὲ νομῆς σταλείσης τοῖς πραοτέροις κοινοῖς βοηθήμασι χρηστὸν. Θεραπεία τῆς περὶ τὸ ὄσχεον καὶ δακτύλιον ἐλκώσεως ἐν πυρετοῖς ἐκ τῶν Φιλουμένων.

132 πολλάκις ἐπὶ τῶν νοσοῦντων ἐλκοῦται τὰ μέρη ταῦτα, ποτὲ μὲν διὰ μόνην τὴν ἀμέλειαν, ποτὲ δὲ καὶ ὑπὸ φαύλων καὶ δριμέων χυμῶν καὶ κακοήθων πυρετῶν. εὐρεῖν γοῦν ἐστὶ τοὺς οὕτω πᾶσχοντας καὶ τὴν φρόνησιν βεβλαμμένους καὶ μηδὲ παρακολουθοῦντας τῇ ὁδύνῃ μηδὲ ἀντιλαμβανομένους τῆς πυρώσεως, εἰ μὴ ὁ ἐπιμελούμενος αὐτῶν ἐκ τῆς ὁδμῆς διαγινώσκει. πρῶτον μὲν οὖν ἀποσπογγισμῷ τῶν τόπων χρηστὸν ἐξ ὕδατος θερμοῦ προσηνοῦς, ἔπειτα ἀλειπτέον μυρσίνῳ ἢ ῥοδίνῳ ἐλαίῳ καὶ μετὰ ταῦτα διαπαστέον τὸ ὄσχεον μυρσίνῃ ξηρᾷ λειοτάτῃ, ἔπειτα ἐπιχριστέον ὧν δεδευμένῳ μετὰ ψιμυθίου καὶ ῥοδίνου ἐλαχίστου ἢ μυρσίνου,

ὅπως μὴ ἀναξηραίνωιτο· εἰ δ' ἀνέχοιτο τοῦ μολυσμοῦ τῶν ἐπιχρίστων, κηρωτὴν σκευαστέον τρυφερὰν διὰ ῥοδίνου ψιμύθιον ἔχουσιν ἢ λιθάργυρον καὶ λεκίθους ὧν ἐφθάς. ἀρμόζει δὲ καὶ ἡ βουτυρίνη κηρωτὴ καὶ ἡ διὰ στέατος χηνείου ἢ ὀρνιθείου συντιθεμένη καὶ ἡ διὰ κριθῶν καὶ αἱ ἐδρικάι πᾶσαι. εἰ δὲ νομὴ ἐπιγένοιτο, χρηστὸν τῇ προειρημένῃ ἐπὶ τῆς τοῦ ἱεροῦ ὁστοῦ ἐλκώσεως ἐπιμελεῖα. τὰς δὲ τροφὰς γλυκυτέρας αὐτοῖς προσενεκτέον ἐστοχασμένως ποιοῦντας τὴν μίξιν τῶν γλυκέων διὰ τοὺς ἐνοχλοῦντας πυρετούς, καὶ τῆς κοιλίας δὲ ἐπιμελητέον, μάλιστα τῶν περὶ τὴν ἔδραν τόπων κουφιζομένων. τίς ἐπιμέλεια τῶν ἐν πυρετοῖς ἐξανθημάτων ἐν ὧ τῷ σώματι ἢ ἐν τισὶ μέρεσι.

133 Ἐκ τῶν Ἡροδότου. ἐπὶ τῶν πυρεττόντων συνεχέστατα γίνονται ἐξανθήματα περὶ τὰ χεῖλη καὶ τὰς ῥίνας περὶ τὰς λύσεις τῶν πυρετῶν ὥς ἐπίπαν, κατ' ἀρχὰς δὲ τῶν πυρετῶν οὐ τῶν ἀπλουστέρων, ἀλλὰ τῶν κακοχυμωτέρων περὶ ὅλον τὸ σῶμα ἢ τοῖς πλείστοις αὐτοῦ μέρεσιν ἐξανθήματα γίνεταί τις μύλωψιν ἐμπερὶ τοῖς ἀπὸ κωνώπων δῆγμασιν. ἐν δὲ τοῖς κακοθηεστέροις καὶ λοιμώδεσι πυρετοῖς ἐλκώδη ταῦτα γίνονται, τινὰ δὲ καὶ ἄνθραξι παραπλήσια. πάντα δὲ πλήθους διεφθορότος καὶ τὴν ἑξὶν διαβιβρώσκοντος χυμοῦ ἐστὶ σημεῖα· τὰ δὲ ἐν προσώπῳ γιγνόμενα κακοθηέστερα πάντων ἐστὶ· χεῖρῳ δὲ τὰ πλείονα τῶν ἐλαττόνων καὶ τὰ μείζονα τῶν βραχυτέρων καὶ τὰ ταχέως ἀφανιζόμενα τῶν πλείονα χρόνον ἐπιμενόντων, χεῖρῳ δὲ τὰ πυροῦντα τῶν κνησμὸς ἐπιφερόντων. καὶ τὰ μὲν ἐπιγιγνόμενα τῆς κοιλίας ἐφεστώσης καὶ μέτρια τὰ διαχωρήματα ποιούσης ἀγαθὰ, τὰ δὲ ῥεούσης τῆς κοιλίας γιγνόμενα καὶ ἐμέτων ἐνοχλούντων πονηρά· εἰ δ' ἐπιγενόμενα ξηραῖνοι τὴν κοιλίαν, ἀγαθὰ. παρέπονται δὲ τοῖς ἐξανθήμασι κακοθήειαι τῶν πυρετῶν, ἐκ τοῦ πλείστου δὲ καὶ συγκοπαί. τὰ μὲν οὖν περὶ τὰς λύσεις τῶν ἀπλουστέρων πυρετῶν γιγνόμενα περὶ τὰ χεῖλη καὶ τὰς ῥίνας ῥοδίνῳ χρίστέον κατ' ἰδίαν ἢ μετὰ ψιμυθίου ἢ λιθαργύρου. ἀρμόζει δὲ καὶ ὁ διὰ κρόκου καὶ σμύρνης καὶ στυπτηρίας τροχίσκος, ὃν ἴριν ὀνομάζουσι, καὶ ὁ μέλας ὁ λαμβάνων ἴσα κροκομάγματος καὶ βαλαυστίου καὶ χαλκάνθου καὶ σμύρνης καὶ ἀλόης· οἶνῳ δὲ λειοῦται ὥς κολλύριον καὶ ἀναπλάττεται εἰς τροχίσκους καὶ ἐπὶ τῆς χρείας σὺν ὕδατι ἢ γάλακτι ἐπιχρίεται ἢ σὺν οἶνῳ, ἐπὶ ἐπιτείνει τὴν στύψιν βουλόμεθα. κατακολλάσθω δὲ μετὰ τὴν ἐπίχρισιν καὶ χωρὶς ταύτης ὑμὴν ἢ ὁ πρὸς τῷ τοῦ φοίνικος ὁστῷ ἢ ὠοῦ. τὰ δὲ περὶ τὸ ἄλλο σῶμα γιγνόμενα ἐξανθήματα μωλωπίζοντα ἰᾶσθαι χρὴ φλεβοτομοῦντας κατ' ἀρχάς, εἰ μὴδὲν κωλύοι. εἴωθε γὰρ ἀποστραφέντα κινδύνους ἐπιφέρειν, εἰ μὴ δι' ἐμέτων ἢ κοιλίας ἢ δριμύτης ὑπεξέλθοι. διὸ καὶ τὴν κοιλίαν διὰ πτισσάνης χυλοῦ καὶ ὧν καὶ χαμαιμηλίνου ἐλαίου μαλακτέον· κατεχέτωσαν δὲ τὸ ἐνιέμενον ἐσπέρας πᾶσαν τὴν νύκτα. καὶ συστολῇ δὲ τῶν σιτίων χρηστὸν χάριν τοῦ πάντοθεν καθαιρεθῆναι τὸ πλῆθος· ἐν δὲ ταῖς ἐπισημασίαις χάριν τῶν ἐπιγιγνομένων περὶ τὸν στόμαχον σφοδροτάτων δηγμῶν χλιαρὸν ὕδωρ ποτίσαντες ἐμεῖν κελεύομεν δακτύλων ἢ πτερῶν καθέσει. τροφὰς δὲ κατακεραστικὰς παραθετέον, οἷον πτισσάνης χυλὸν ἢ χόνδρου μετὰ μελικράτου. καύσου δὲ πυρετοῦ ἐνοχλοῦντος, συγχρίειν τὸ σῶμα ὑδρελαίῳ νίτρον βραχὺ ἔχοντι· τὰ τε γὰρ ἐξανθήματα περὶ τὴν ἐπιφάνειαν κρατεῖ καὶ τὴν ἐν τῷ βάθει ὕλην ἐφέλκεται καὶ ἐμψύχει τὸ βάθος καὶ πολλάκις ἰδρωτάς ἤνεγκεν ἐξατμίσει τὸ πολὺ τῶν δριμέων ὑγρῶν δυναμένους. ἐπὶ δὲ τῶν λοιμωδῶν καὶ ἀνθρακωδῶν φλεβοτομίαν μὲν παραλαμβάνομεν εὐθὺς κατ' ἀρχάς, τὰς δὲ ἀσιτίας οὐκέτι. φαυλοτέραν γὰρ τὴν ὕλην ἢ ἀσιτία ποιεῖ καὶ συγκόπτει τὴν δύναμιν ἐπὶ τούτων, ἣν ἄθραυστον βουλόμεθα τηρεῖν, ἐν πᾶσι μὲν πυρετοῖς, μάλιστα δὲ ἐν τοῖς λοιμώδεσιν. εἰ μὲν οὖν ἐπιδέχοιντο οἱ τόποι, καταχρίειν τὰ ἐξανθήματα φαρμάκῳ παχεῖ διὰ ῥοδίνου καὶ ψιμυθίου καὶ λιβάνου καὶ οἶνου γλυκυτάτου ἢ λιθαργύρου καὶ μάννη μετὰ ῥοδίνου· τὰ δὲ ἄλλα μέρη κηρωτῇ καταλαμβάνεσθω διὰ τῆς αὐτῆς ὕλης ἐσκευασμένη. ἀρμόδιον δὲ ἐπ' αὐτῶν καὶ πᾶσαι αἱ ἐπὶ τῶν πυρκαύστων προσαγόμεναι. καὶ τὰ μὲν περὶ τὸ πρόσωπον ἐξανθήματα τοῖς διὰ θερμοῦ προσκλύσμασι παρηγορήσομεν.

τὰ δὲ ἐν λοιπῷ σώματι διὰ σπόγγων πυριατέον ἐπὶ πολὺ καὶ μάλιστα τὰ κνησμώδη. ἐρπητικῶν δὲ γιγνομένων τῶν ἐλκῶν καὶ ἀσβέστου βραχὺ παραμικτέον· θαυμαστῶς γὰρ ἀναξηραίνει καὶ τὸ νομῶδες αὐτῶν ἴσθησι. τὰ δὲ ἤδη νεμόμενα φακῶ ἐφθῶ μετὰ σιδίων καὶ μέλιτος ἢ ἀρνογλώσσω ἢ πολυγόνῳ ἢ ῥοδίνῳ μετὰ ἄρτου καταπλάττειν. ἀγαθὸν δὲ καὶ τὸ αἷγιον γάλα διδόναι τοῖς τοιοῦτοῖς χάριν τοῦ κατακερᾶσθαι τὴν φαυλότητα. δεῖ δὲ τὸ τέταρτον μέρος τοῦ γάλακτος μίξαντας ὕδατι καθέψειν ἅμα κινουῦντας συνεχῶς, μέχρις ἤμισυ λειφθῇ τοῦ παντός, ὅπως μήτε τυρωθὲν ἀποξηρῇ μήτε πυρωθὲν κνισωθῇ διὰ τὸν κατέχοντα πυρετόν. παρακμῆς δὲ γενομένης διὰ καθακτηρίου φαρμάκου ἐπιτηδείως κενῶσαι τὰς ὕλας, μετέπειτα δὲ τὴν θηριακὴν ἀντίδοτον διδόναι ἢ τὴν Μιθριδάτειον ἢ ἄλλην τινὰ τῶν πρὸς τὰ θανάσιμα καὶ ἰοβόλα πεπονημένων ἀντιδότων. ἡ γὰρ τῶν χυμῶν ἰσχυρὰ τροπὴ κατὰ διαφθορὰν γιγνομένη ὁμοία δηλητηρίῳ φαρμάκῳ ἐστὶ. γίνεταί δὲ ποτε ἐξανθήματα ἰδρωτίοις ὅμοια περὶ τράχηλόν τε καὶ στήθος κατὰ τὰς ἀκμὰς τῶν πυρετῶν, ἅτινα λουτροῖς ὡς ἐπὶ τὸ πλείστον καὶ γλυκυτέραν διαίτη ῥᾶστα θεραπεύεται. γίνεται δὲ ἐξανθήματα μεγάλα κατὰ χρόαν λευκὰ κνησμὸν ὀλίγον ἐπιφέροντα, πλεονάζοντα ἔν τε μηροῖς καὶ γλουτοῖς πλευραῖς τε καὶ ἐπὶ γαστρίῳ ὡς ἐπὶ τὸ πλείστον, τὴν δὲ [κατ'] ἀρχὴν ἐκ πολλῆς καὶ ἀργῆς ὕλης λαμβάνει. ταῦτα δὲ συνθεραπεύεται τῷ παντὶ σώματι, οὐδὲ γὰρ πάνυ τι χαλεπὴν ὑπογράφει τὴν νόσον, εἰ τῇ ὀλιγοσιτίᾳ χρήσεται. γιγνομένων δὲ τῶν κατὰ ταῦτα πυρετῶν ἐγκαυστικῶν ἐπιτηδείως ἔχουσι πρὸς τὰς ἐν ταῖς ἀκμαῖς τῶν ἐπισημασιῶν ψυχροδοσίας ἀκμάσαντος τοῦ νοσήματος, εἰ μὴ τὰ σκλάγχνα εὐπαθῇ ἔχουεν. γίνεταί δὲ ἐξανθήματα στρογγύλα ἀνώμαλα ὑπόλευκα ἢ ὑπέρυθρα μετ' ἐπαναστάσεως τῆς σαρκὸς ἢ ἰόνθοις τοῖς ἐν προσώπῳ παραπλήσια καὶ σκληρὰ κνησμὸν πολὺν ἐμποιοῦντα, ὡς γίνεσθαι ἀγρυπνίας αἷτια, προθυμίας αὐτοῖς παρισταμένης ἀπαύστου πρὸς τὸ κνᾶσθαι. παρέπεται δὲ ταῦτα ἐκ τοῦ πλείστου τοῖς διαλείπουσι πυρετοῖς καὶ χαλεπὴν οὐκ ἐμφαίνει τὴν νόσον· διόπερ ἐπιτρεπόντων μὲν τῶν καιρῶν ἐμβιβαστέον εἰς ἐπιτεταμένον θερμόν, χρηστέον δὲ καὶ τοῖς ἔξωθεν συγχριστοῖς, οἷον μυρσίνῳ ἢ σκινίνῳ μετὰ μυρσίνης ἢ μάννης ἢ κιμωλίας φρυκτῆς ἢ στυπτηρίας ὑγρᾶς ἢ κυαμίνου ἀλεύρου ἢ σήσαμον λειοτριβήσας κατάχριε μετὰ βραχέος ὄξους. πρὸς δὲ τὰς τῶν κνησμῶν ἐπείξεις πυριατέον ὠμολίνοις μάλιστα ἢ διὰ σπόγγων ἐξ ὕδατος ζέοντος. εἰ δὲ ἐλκωθεῖν, χρηστέον ταῖς ἐπὶ τῶν πυρκαυστῶν κηρωταῖς καὶ μάλιστα τῇ διὰ κριθῶν. τὰ δὲ πάνυ ἐξέρυθρα κάκιστα, πονηρότερα δὲ τούτων τὰ πελιδνὰ καὶ μέλανα καὶ ἐξογκούμενα, ὅμοια ὄντα ταῖς ἐστιγμέναις σαρκί. πλεονάζοντα δὲ ἐν προσώπῳ καὶ θώρακι καὶ κοιλίᾳ καὶ πλευραῖς καὶ μεταφρένῳ, τοῖς τοιοῦτοῖς οὐ δεῖ κατ' ἀρχὰς ἐγχειρεῖν, ἀλλ' ἀναβάλλεσθαι διαφόρως. ἡ γὰρ ἀναφορὰ τῶν ἀποπτωμάτων ἐπὶ τὸν ἐγχειρήσαντα ἢ καὶ ὑποσχόμενον θεραπεύειν ἔσται. μένοντα δὲ ταῦτα μέχρι τῆς ἀκμῆς καὶ μὴ προβαίνοντα ἐπὶ τὸ κάκιον, οὐ δεῖ παρορᾶν παντάπασιν, εἰ καὶ σπανίως, ἀλλ' οὖν γέ ποτε ὠφελήσαντα καὶ κατὰ καιρὸν ἕκαστον προσάγειν καὶ μάλιστα προσθετικῶς θεραπεύοντα. τὰ γὰρ ἐπὶ νεκρώσει τῆς ἐπιφανείας ἐκ βάθους γινόμενα, τί ἂν ἕτερον σημαῖνοι ἢ τρόπον τινὰ ἐκφορούμενον ἔνδοθεν τὸ ζεῖν; Περὶ τρόμων ἐν πυρετοῖς ἐκ τῶν Ἡροδότου.

γίνονται ἐν πυρετοῖς κακοήθεσι τρόμοι· συνίστανται δὲ ἐκ φαύλης διαίτης καὶ ψυχροῦ πόσεως καὶ ὀξυκράτου καὶ οἴνου πλείονος καὶ ἀφροδισίων ἀμέτρων καὶ τῶν ὁμοίων. ἔστω τοῖνυν ἐπ' αὐτῶν ἀποχὴ τῶν βλαψάντων, προσαγωγή δὲ τῶν ὠφελῆσαι δυναμένων. ἀνάγκη δὲ ὡς ἐπίπαν πεπονθέναι ἐπὶ πάντων τὸν νωτιαῖον. διὸ σκεπαστέον τὴν ῥάχιν ὅλην καὶ τὰ πεπονθότα τῶν μερῶν ἐρίοις βεβρεγμένοις σικυωνίῳ ἢ γλευκίνῳ μᾶλλον ἢ κηρωτῇ ὑγροτέρᾳ διὰ τινος τῶν τοιοῦτων σκευασθείη ἢ διὰ πηγανίνου ἐλαίου. ἐμβρεκτέον δὲ καὶ τὴν κεφαλὴν ἐν μὲν ταῖς πρώταις ἡμέραις ἐλαίῳ γλυκεῖ· εἰ δὲ μακρότερον γένοιτο τὸ νόσημα, ἀνηθίνῳ ἐν τοῖς διαλείμμασιν, εἴτα προσβλητέον σικύας ἀπὸ τοῦ πρώτου σπονδύλου μέχρις ὀσφύος προκαταπλασσομένων τῶν μερῶν μετὰ τῶν ὑποχονδρίων, ᾧ μὴ λύσει. σκεπέσθω δὲ καὶ ταῦτα

ἐρίοις ἐκ παλαιοῦ ἐλαίου ἢ σικυωνίου. τροφὰς δὲ διδόναι ῥοφηματώδεις θερμάς. προνοητέον δὲ καὶ τοῦ εὖλυτον ποιεῖν τὴν κοιλίαν, ἐπιμενόντων ταύτῃ τῇ ἀγωγῇ, μέχρι μειώσεως τῶν πυρετῶν ἢ λύσεως. προβεβηκότων δὲ ἤδη τῶν χρόνων, εἰ ἐπιμένειεν οἱ τρόμοι, κοινῶ τρόπῳ βοηθείας τοῖς ἄλλως γιγνομένοις τρόμοις ὑπακτέον, ἐμβιβάζοντας παρὰ μίαν εἰς ἔλαιον θερμόν, συγχρίοντας δὲ πρὸ τῶν ἐμβάσεων καὶ μετὰ τὰς ἐμβάσεις σικυωνίῳ ἢ παλαιῷ ἐλαίῳ· ἐνίστε δὲ καὶ καστόριον τῷ ἀλείμματι προσπλεκτέον. ἐπιμενόντων δὲ τῶν ἀλγημάτων καὶ ποτιστέον τὸ καστόριον καὶ ἐπιρριπτέον κηρωτὴν δι' αὐτοῦ ἐσκευασμένην καὶ τοῖς κοινοῖς πρὸς τὰς παρέσεις ἀλείμμασι χρηστέον. Περὶ σπασμῶν ἐν πυρετοῖς Γαληνοῦ.

135 οἱ σπασμοὶ τὰ πολλὰ γίνονται διὰ τε πλήρῳσιν τῶν νευρωδῶν μορίων, ὥς λόγῳ καὶ τοῖς φλεγμαίνουσιν ἰσχυρῶς ἔπονται, καὶ προσέτι διὰ δακνώδη χυμὸν λεπτὸν ἀναβιβρώσκοντα τὰ νευρώδη μόρια καὶ διὰ ψῦξιν ἰσχυρὰν ὅμοιον τι τῇ πῆξει δρῶσαν· γίνεται δὲ καὶ δι' ὑπερβάλλουσιν ξηρότητα, ἔπεται δὲ μάλιστα καὶ ταῖς ὀλεθρίαις φρενίτισι διὰ τε τὸ σφοδρὸν τοῦ πυρετοῦ καὶ διὰ τὰς ἐπιτεταμένας καὶ ἀγριωτέρας κινήσεις. καὶ σωθέντα τινὰ τῶν οὕτω σπασθέντων οὗτ' αὐτὸς εἶδον οὗτ' ἄλλου λέγοντος ἤκουσα. οἱ μὲν οὖν προειρημένοι τρεῖς σπασμοὶ θεραπεύονται πολλάκις, ἀνίατος δὲ ὁ διὰ ξηρότητα τῶν νευρωδῶν μορίων γιγνόμενος. ἐνίστε δὲ ἐν τῷ στόματι τῆς γαστρὸς ἀθροισθεὶς χυμὸς λεπτὸς καὶ δριμύς καὶ μάλιστα ἰώδης σπασμοὺς εὐτόνους καὶ συγκοπτικούς ἐπιφέρει, ὥς νοτίδας γίνεσθαι ψυχράς· ἐπὶ τούτων <δὲ> χλιαρὸν ποτίσαντες ὕδωρ, δακτύλων ἢ πτερῶν καθέσει ἔμετον κινήσομεν. εἰ δὲ περὶ τὰ ἔντερα ἡ αἴσθησις τῆς δῆξεως γένοιτο, ἐνιέναι μὲν διὰ κλυστήρος πτισκάνης χυλόν, διδόναι δὲ τροφὰς δυσφθάρτους, οἷον χόνδρον ἄλικος μετὰ κόκκων ῥοιᾶς καὶ τὰ παραπλήσια. μηδενὸς δὲ τοιοῦτου γενομένου τοὺς μὲν καθ' ὅλον τὸ σῶμα γιγνομένους σπασμοὺς ἐμπερὶ τῶν τετανικοῖς θεραπεύομεν, τοὺς δὲ κατὰ μέρος, πρῶτον μὲν διακρατεῖν τὰ συνελκόμενα τῶν μερῶν πειθηνίως, ταῖς ἀπ' αὐτῶν ὀδύναις ἀντιβαίνοντες, ἀνατριπτέον δὲ μαλακῶς ἐλαίῳ σικυωνίῳ ἢ παλαιῷ τεθερμασμένῳ. εἰ δ' ἐπιμένοι καὶ καστόριον παραπλεκτέον καὶ τοῖς λοιποῖς ἀνετικοῖς χρηστέον συγχρίμασι. τοὺς δὲ ἐπὶ ξηρότητι μᾶλλον σπωμένους διὰ τὴν βίαν τοῦ πυρετοῦ καὶ μάλιστα παραφροσύνης παρούσης λουστέον τὴν κεφαλὴν πολλῷ θερμῷ ὕδατι γλυκεῖ εὐκράτῳ καὶ τὰς χεῖρας δὲ καὶ τοὺς πόδας καταντλητέον πολλῷ τῷ θερμῷ, ἔπειτα ἐλαίῳ γλυκεῖ τεθερμασμένῳ τὴν κεφαλὴν ἐμβρέχοντας καὶ τὰς χεῖρας καὶ τοὺς πόδας ἐπαλείψαντας, θάλλειν περιβολαίοις καὶ ἡσυχίαν ἐμποιεῖν. πλήθους δὲ αἵματος ὑποκειμένου καὶ τὸν σπασμὸν ἐπάγοντος φλεβοτομητέον, ἔπειτα σικυαστέον μετὰ κατασχαρμοῦ. σκελῶν μὲν συνελκομένων, τῷ ὑστάτῳ σπονδύλῳ προσβαλεῖν τὴν σικύαν· χειρῶν δὲ σπωμένων τῷ ἐβδόμῳ σπονδύλῳ καὶ τῷ ὑποκειμένῳ τῷ τοῦ ὤμου ἄρθρῳ τὴν σικύαν προσβαλεῖν. εἰ δὲ ὅλου τοῦ σώματος ἀπαθοῦς ὄντος, συνέλκοι τὸ χεῖλος ἢ βλέφαρον, χαλεπὸν ἡγητέον τὸ σύμπτωμα. τὰς δὲ ἀφαιρέσεις ἐπὶ τούτων ἀπὸ τοῦ ἰνίου καὶ τῶν πρώτων δύο σπονδύλων ποιητέον, ἐμβρέχοντας τὴν κεφαλὴν ἀνηθίνῳ ἐλαίῳ θερμῷ. ἤδη δὲ καιροῦ φανέντος τῶν λουτρῶν λουστέον καὶ ἐφ' ὕδροποσίας ἔτι φυλακτέον. εἰ δὲ οἴνου δόσεως ἀνάγκη γένοιτο, ὀλίγον προσοικτέον τοῦ ὕδατώδους οἴνου. Περὶ ἡδέων καὶ χρησίμων πομάτων ἐν πυρετοῖς ἐκ τῶν Φιλαργίου.

136 διπλῇ ἰσχύς καὶ θαυμασία ἅμα βοηθήματος, ὃ καὶ τῇ φύσει διὰ τὴν ἡδονὴν ὑπάρχει φίλον. δεξαμένη γὰρ ἡ γαστήρ τὸ προσήνες ὄν αὐτῇ, περισταλεῖσα κρατεῖ καὶ πέττει καλῶς εἰς δύναμιν καὶ μάλιστα ἂν ἢ καὶ κατὰ τὸ ποσὸν σύμμετρον· ἐγείρει τε ἑαυτῆς ἡ φύσις ἀναζυπυροῦσα τὰς ἐνεργείας τεταλαιπωρημένας πολλάκις ὑπὸ τῆς ἀγριότητος τῶν παθῶν, ἀπομάχεται τε τῷ νοσήματι κατὰ διττὸν τρόπον, αὐτό τε κολάζουσα τὸ κακὸν ἄντικρυς τῇ τῆς ἐναντιότητος φύσει, τὰς τε διοικούσας τὸ ζῶον παραμυθουμένη τε καὶ ἐξεγείρουσα δυνάμεις, κατισχύειν τε παρεχομένη τοῦ νοσήματος. ἅπαντες μὲν οὖν ἄνθρωποι ὥς ἐπὶ τὸ πολὺ τοῖς

γλυκέσι χαίρουσι ποτοῖς καὶ μάλιστα ἂν τύχη συμμιγῇ στύψει καὶ θερμασίᾳ καὶ τισιν ὁμογένεσι ποιότησιν, οἷός περ ἔστιν ὁ γλυκὺς οἶνος καὶ τὸ οἰνόμελι· ἀλλὰ ταῦτα οὐ πάνυ ῥάδιον παρέχειν ἐν πυρετοῖς, τὰ δ' ἄλλα τὰ λεχθησόμενα νῦν πόματα, κἂν εἰ συχνῆς χρήζοι τῆς ἀκριβείας, ἀλλ' ἀπολιμπανομένης τε τῶν εἰρημένων. Περὶ τοῦ διὰ τῶν κωδιῶν Γαληνοῦ.

137

προχειριστέον δὲ τὸ διὰ τῶν κωδιῶν φάρμακον, ἄριστον μὲν πιεῖν ἡδονῆς χάριν, ἄριστον δὲ ἐπὶ θερμῶν καὶ μεγάλων ἰσχυῶν παθῶν τῶν περὶ σπλάγχνα συνισταμένων ὅλον τε καταλαμβάνοντων τὸ σῶμα ἐπὶ τῶν πυρεττόντων καὶ χολερικῶν παθῶν ὅσοι τε παρανοίαις ἐν πυρετοῖς καὶ ἀγρυπνίαις καταπονοῦνται, καὶ βηξὶ πυκναῖς διὰ λεπτὸν ρεῦμα γιγνομέναις ἐκ κεφαλῆς θερμότερας εἰς τὸν θώρακα καταρρέον ὀνίνησι μεγάλως. ἔχει δὲ ἡ σκευασία οὕτως· κωδίας μήκωνος σὺν τῷ σπέρματι ἰ συμμέτρους τῷ μεγέθει· νεαρὰς μὲν μήτε πάνυ μαλακὰς μήτε σκληρὰς ταύτας βρέχειν δεῖ ὕδατι ὀμβρίῳ ξέστη ἐνὶ καλλίστῳ ἡμέραν καὶ νύκτα, ἔπειτα ἔψειν ἀκάπνῳ πυρί, μέχρι δοκιμάζοντί σοι τακεραὶ φαίνονται, εἴτα ἐκθλίψας τὸ ὑγρὸν καὶ διηθήσας ῥάκει ἀραιότερῳ μίςγε μέλιτος καλλίστου ἀπηφρισμένου τὸ ἥμισυ μέτρον τοῦ ὕδατος καὶ ἔψε κινῶν μέχρι συστάσεως Ἀττικοῦ μέλιτος. καὶ διὰ γλυκέος δὲ Κρητικοῦ ἢ δι' ἐψήματος κάλλιον αὐτὸ ἀντὶ τοῦ μέλιτος σκευάζεσθαι, ὅταν ἦ τὸ ρεῦμα πάνυ λεπτόν· μίγνυμι δὲ ἐνίστε ἐψομένῳ τούτῳ τῷ φαρμάκῳ καὶ γλυκυρίζης ρίζαν, ὥς συνεψηθῆναι ταῖς κωδίαις· εἰ δὲ μὴ παρείη αὕτη, τὸν χυλὸν αὐτῆς ξηρὸν ἐμβάλλειν· ἐὰν δὲ περιέχεται κατὰ τὸν πνεύμονα κατερρυηκὸς ὑγρὸν ἀναγωγῆς δεόμενον, βέλτιον διὰ μέλιτος αὐτὸ σκευάζειν· ἡ δὲ σύμμετρος δόσις ἔστω δυοῖν κοχλιαρίων· αὐξήσεις δὲ καὶ μειώσεις τὸ πλῆθος ἀποβλέπων εἰς τε τὸ τοῦ σώματος μέγεθος, ὧς προσφέρεις, καὶ τὴν ἡλικίαν καὶ τὴν ὥραν τοῦ ἔτους καὶ τὸ χωρίον. ἐν ἅσιν γὰρ τούτοις ἐπὶ μὲν τὸ ψυχρότερον ῥέπουσι δώσεις ἐλάχιστον, ἐπὶ δὲ τὸ θερμότερον πλεῖον, καὶ πρὸς δὲ καὶ τὸ τοῦ κατάρρου ποσόν τε καὶ ποιὸν ἀποβλέπων ἢ πλεόν ἢ ἔλαττον δώσεις. τοῦ δὲ διὰ τῶν Θηβαϊκῶν κωδιῶν σκευαζομένου ἡ τελειοτάτη δόσις ἔστιν $\frac{1}{2}$ α . τοιαύτη μὲν ἢ παρὰ Γαληνῶ γραφὴ τοῦ φαρμάκου, ἐγὼ δὲ διὰ παντὸς τῷ διὰ γλυκέος ἐσκευασμένῳ διατελῶ χρώμενος, ποτὲ μὲν μέλιτος προσπλέκων τῇ δόσει, ποτὲ δὲ ὀξύμέλιτος ἢ ῥοδομέλιτος ἢ ὀμφακομέλιτος ἢ τινος ἑτέρου τῶν ἄλλων φαρμάκων ἡπατικῶν ἢ σπληνικῶν ἢ στομαχικῶν καὶ μεταποιῶν αὐτοῦ τὴν δύναμιν πρὸς τὴν παροῦσαν ἐκάστοτε διάθεσιν. παρέχω δὲ αὐτὸ οὐ μόνον τοῖς ὕπνου δεόμενοις εἰς ἑσπέραν καὶ πρὸς βῆχα, ἀλλὰ καὶ μαινομένοις μετὰ τὴν φλεβοτομίαν καὶ πυρέττους σφοδρῶς καὶ διακαιόμενοις ἀφορήτως τὸ στόμα τῆς γαστρὸς, ἐρυσιπέλατί τε καὶ ἄλλως θερμῷ παθήματι καὶ θώρακι καὶ πνεύμονι ὁμοίως κάμνοντι ἥπατί τε καὶ ἐντέροις καὶ μεσараίῳ καὶ οὐχ ἅπαξ μόνον, ἀλλὰ καὶ δεύτερον καὶ οὐκ ἐν ἀκμῇ μόνον τῶν πυρετῶν, ἀλλ' ἤδη καὶ πρὸ τῆς ἀκμῆς καὶ τῆς ἐναργοῦς πέψεως, ἐφ' ὧν ἀγρυπνία τις καὶ θερμασία δριμεῖα καὶ μεγάλη καταπονεῖ τὸν ἄνθρωπον. βέλτιον δὲ ἅπερ ἔπραξα μυριάκις δηλῶσαι παρέχων τὸ διὰ τῶν κωδιῶν φάρμακον· ἐπὶ τε τῶν ἐπὶ σπλῆνι πυρετῶν πρὸ τῆς ἀκμῆς τοῦ νοσήματος καὶ τῶν ἐπ' ἐμφράξει ἥπατος ἢ σπληνὸς ἢ πνεύμονος ἀνακοπτομένων ὀξύμελι τὸ ἀπλοῦν μίγνυμι τῇ δόσει, κατὰ δὲ τὰς ἀκμὰς τῶν πυρετῶν ὀμφακόμελι ἢ ῥοδόμελι προσπλέκων· ἐπὶ μὲν τῶν ἀραιότερων σωματικῶν καὶ στόμα κοιλίας ἀσθενέστερον καὶ ἀνόρεκτον ἐχόντων τὸ ὀμφακόμελι· τοῖς δὲ γλυκυπόταις καὶ τοῖς κατὰ κοιλίαν ἔχουσι φαρμακῶδες τι ὑγρὸν ἢ χολῶδες τὸ ῥοδόμελι. ταῦτα μὲν οὖν ἐπὶ τῶν πυρεκτικῶν παθῶν. στραγγουρίας δὲ τὰς ἐπὶ δριμύτητι τῶν οὖρων γιγνομένας καταστέλλει μεγάλως καὶ μάλιστα ἐν βαλανείῳ καὶ πρὸ βαλανείου μέλλουσιν εἰσέρχονται διδόμενον δαψιλές, ἐφ' ὧν καὶ τὴν δίαιταν ἀδροτέραν τε καὶ εὐχυμότεραν εἶναι κελεύομεν, καὶ ἐπὶ νεφριτικῶν καὶ ψοῶν θερμότερων τὸ κράτος τῆς ἰάσεως ἔχει.

137 (50)

ἐπὶ δὲ τῶν τῷ διαβήτη πάθει καμνόντων καὶ ἐπὶ χολερικῶν δίδου κεράσας ψυχρῷ καὶ μᾶλλον ἐπὶ τῶν θερμότερων κράσεων. δεῖ δὲ ἐπὶ τῆς χολέρας ῥωννύναι τὴν ἕξιν ἕξωθεν διὰ τῶν

στρυφονῶν ἐμβροχῶν καὶ τῶν ὁμοίων καὶ οὕτως διδόναι τὸ φάρμακον σὺν ὁμφακομέλιτι θερμῷ κεράσας· θώρακα δὲ πεπληρωμένον ὑγρῶν κενῶσαι βουλούμενος διὰ βηχὸς ὀξύμελι τὸ ποικίλον προσπλέξας τῇ δόσει δίδου θερμῷ κεράσας. Ὁμφακομέλιτος σκευασία.

138 βότρυας ὁμφακος προσήκει λαβεῖν ἀρχὴν ἔχοντας τοῦ πέττεσθαι, κᾶπειτα ἐν οἰκῇματι ἀπλῶσαι τὴν κρᾶσιν συμμέτρῳ δύο ἢ τρεῖς ἡμέρας, εἴτα μαρνανθέντων αὐτῶν ἐκθλίβειν καὶ εἰς ἀγγεῖον ὑέλινον δέχεσθαι τὸ ὑγρὸν μίξαντάς τε καλοῦ μέλιτος ἀπηφρισμένου μέρος ἐν πρὸς τρία μέρη τοῦ χυλοῦ τιθέναι ἐν ἡλίῳ ἡμέρας τινάς, μέχρι περ ἂν καταστῇ ζέον, κᾶπειτα ἐν ὑπερώῳ οἴκῳ φυλάττειν ἄσχητον τὸ ποτόν. αὕτη δὲ ἡ συμετρία ἔστω σοι κανὼν ἐπὶ τοῦ ἀρίστου μέλιτος καὶ τοῦ καλλίστου χυλοῦ τῶν ὁμφάκων. αὐξήσεις δὲ καὶ μειώσεις τὴν ποσότητα τοῦ μέλιτος πρὸς τὴν λεπτότητα ἢ παχύτητα τοῦ χυλοῦ. κέχημαι δὲ αὐτῷ ἐπὶ τῶν λεπτῶν καὶ χρονίων κατὰ τὴν γαστέρα ρευμάτων ἐπὶ θερμαῖς διαθέσει γιγνομένων καὶ τοῖς ἀνόρεκτον ἔχουσι τὸ στόμα τῆς κοιλίας διὰ θερμότητα καὶ τοῖς καθυγραινομένοις τὸν στόμαχον μετὰ τὸ δι' ἐμέτων κενῶσαι τὴν γαστέρα καὶ ἐπὶ τῶν κιττωσῶν γυναικῶν καὶ τῶν γῆν ἢ ἄνθρακας ἢ ἕτερα ἢ ἀλλόκοτα ἐσθιόντων, προκαθάρας τῇ δι' ἀλόης πικρᾷ δίδωμι τὸ ὁμφακόμελι· ἀγαθὸν δὲ καπὶ τῶν συγκοπτομένων δι' ἀσθένειαν τοῦ στόματος τῆς γαστρὸς καπὶ τῶν δι' ὑπερβάλλουσιν κένωσιν τῆς γαστρὸς λειποθυμούντων. Ῥοδομέλιτος σκευασία.

139 τὸ δὲ ροδόμελι τρία μὲν λαμβάνει μέρη τοῦ χυλοῦ διηθημένου τῶν ἐξωνυχισμένων ρόδων καὶ μέλιτος μέρος ἕν. ἔψεται δὲ ἐν ἡλίῳ θερμῷ τιθέμενον ἐπὶ πλείους ἡμέρας τὸν αὐτὸν τρόπον τῷ ὁμφακομέλιτι καὶ μετὰ ταῦτα ἀποτίθεται. εἰ δὲ ταραχώδης εἴη ὁ ἀήρ, ὅτε τὸ ροδόμελι σκευάζεις, ἢ ψυχρότερος, μίξας τὸ κάλλιστον μέλι τῷ χυλῷ τῶν ρόδων καὶ διηθήσας διὰ ῥάκους ἀραιοῦ ἔψε ἐπὶ μαλακῶν ἀνθράκων, ἕως τὸ τέταρτον μέρος τοῦ χυλοῦ ἀναλώσης ἢ τὸ τρίτον, καὶ οὕτως ἀναλαβὼν, ὡς εἴρηται, φύλαττε· καὶ ὅταν θερμότερον ἴδῃς τὸν ἀέρα, ἡλίαζε ὡς τὸ ὁμφακόμελι. στύφει μὲν οὖν ἡρέμα καὶ διὰ τοῦτο ψύχειν δύναται· ἔχει δὲ τι καὶ ῥυπτικὸν ἐκ τοῦ μέλιτος, κέκτηται δὲ καὶ τι ὑπόπικρον καὶ ἡπίως δριμύ· διὸ καὶ στόματι μὲν ἀρμόδιόν ἐστι θερμὴν τινα φλεγμονὴν δεδεγμένῳ δι' ἐπιρροὴν θερμοῦ ρεύματος καπὶ τῶν ἐν γαστρὶ δριμέων καὶ χολωδῶν ρευμάτων, προεμεσάντων δηλονότι τῶν πασχόντων. προσάγομεν δὲ αὐτὸ καὶ τοῖς ἐγκαιομένοις τὴν γαστέρα χωρὶς χυμῶν περιουσίας δίχα τοῦ ἐμέσαι καὶ τοῖς πυρέττουσιν ἤδη τῆς ἀκμῆς ἐνεστηκυίας τοῦ παντὸς νοσήματος καὶ τοῦ μερικοῦ παροξυμοῦ. πολλάκις γὰρ ἐν τοῖς πυρεκτικοῖς νοσήμασι ἀρκεῖ καὶ μία πόσις δαψιλῆς ἐν τῷ προσήκοντι καιρῷ διδομένη λῦσαι τὸ πάθος ἰδρώτων τε καταρρήξει καὶ γαστρὸς ὑπάξει. τῶν γὰρ ἄλλων ποτῶν μάλιστα τὸ ροδόμελι ἀρμοδιώτερον, οἷς ὑπελθεῖν τι τῶν δριμέων χυμῶν κατὰ γαστέρα θέλοις. Ὑδροροσάτου σκευασία.

140 ρόδων νεαρῶν ἐξωνυχισμένων καὶ προμαρνανθέντων ἐν σκιᾷ ἡμέραν καὶ νύκτα Να μέλιτος ξ/α ὕδατος ὁμβρίου ἀποτριτωθέντος ἐν τῇ ἐψήσει ξ/τρία· βαλὼν ὕδατος ὁμβρίου ξ/θ ἔψε μέχρι λειφθῶσι ξ/γ, εἴτα ἄρας ἀπὸ τοῦ πυρὸς ἔμβαλε παραχρῆμα τῷ ζέοντι ὕδατι τὰ προμαρνανθέντα ρόδα καὶ σκεπάσας ἀκριβῶς ἐπιβλήμασι πλείοσι τὸ ἀγγεῖον φύλαττε· τῇ δὲ ἐξῆς διηθήσας τὸ ὕδωρ ἀπόρριπτε τὰ ρόδα, μὴ ἐκπιέσας, ἵνα μὴ τραχὺ γένηται, κᾶπειτα ἐμβαλὼν ἐν θυίᾳ τὸ μέλι καὶ λεάνας εὖ μάλα ἔνωσον αὐτῷ τὸ ὕδωρ καὶ ἀναλάμβανε ὀστράκινους ἀγγεῖους μάλιστα ὁμφακηροῖς καὶ ἡλίαζε ἡμέρας ὀλίγας καὶ φύλαττε ἐν οἴκῳ, ἐν ᾧ οἶνος ἀπόκειται· ἐμψύχει δὲ τοῦ ροδομέλιτος πολλῷ μᾶλλον. Ἀπομέλιτος σκευασία.

141 ἀπόμελι δὲ σκευάζειν χρὴ τούτῳ τῷ τρόπῳ μελικηρίδια λαβὼν πεπληρωμένα μέλιτος, λευκὰ μὲν τὴν χροάν, διαυγὲς δὲ παρεχόμενα τὸ μέλι, ἐκθλίβε τὸ μέλι διὰ τῶν χειρῶν καὶ μίγνυε ὕδατι πηγαίῳ καλλίστῳ· παχυτέρου μὲν ὄντος τοῦ μέλιτος τέσσαρα μέτρα τοῦ ὕδατος πρὸς ἐν τοῦ μέλιτος μίγνυμεν· ὑγροτάτου δὲ ὄντος τοῦ μέλιτος τρία μέρη τοῦ ὕδατος βάλλομεν καὶ τοῦ μέλιτος μέρος ἕν. εἰ δὲ ξηρότερα δόξει σοι εἶναι τὰ κηρία, διαθρύψας αὐτὰ εἰς λεπτὰ μόρια

ἐπίβαλλε τῷ ὕδατι μεμετρημένῳ καὶ τρῖβε ταῖς χερσὶν ἐφ' ἱκανόν, ἔπειτα ἐκθλίψας καὶ διηθήσας καὶ μετρήσας γνῶσθαι τὴν ποσότητα τῆς προσθήκης τοῦ μέλιτος· ἔπειτα βαλόντες εἰς κενὴν χύτραν, ἐν ἣ προαπεζέσθῃ ὕδωρ διὰ τὴν γεώδη ποιότητα, ἔψομεν πυρὶ ἀκάπνῳ, ἀφαιροῦντες ἐκάστοτε τὸν ἐφιστάμενον ἐν τῇ ζέσει ἀφρόν ἢ τὸ κηρῶδες· ἐπὶ δὲ μηκέτι μηδὲν ἀφροῦ ἢ κοπρίων τινῶν ἐφίστηται καὶ μειωθῇ ὅσον τὸ ὄγδοον μέρος ἢ τὸ ἔβδομον τοῦ παντὸς μέτρου, ἀφαιροῦντες τὴν χύτραν καὶ ἑάσαντες ψυγῆναι, μετὰ τὴν τελείαν ψύξιν τῇ ἐξῆς ἀφαιροῦντες τὸ ἄνωθεν ἐποχούμενον ἐμβάλλομεν εἰς ἀγγεῖα ὀστράκινα τὰ ὁμφακηρὰ καλούμενα καὶ φυλάττομεν ἐν οἴκῳ, ἐν ᾧ οἶνος ἀπόκειται. ῥυπτικῆς δὲ καὶ τμητικῆς δυνάμεως ὑπάρχει τὸ ἀπόμελι καὶ κατὰ κοιλίαν ἄγει τὰ χολώδη καὶ πρὸς οὖρησιν δὲ συντελεῖ. παρασκευαστικὸν δὲ γίγνεται λύσεως τῶν ἐπὶ χυμοῖς σηπομένοις ἀναπτομένων πυρετῶν. φύσει δὲ θερμαῖς καὶ ξηραῖς καὶ νοσήμασι τοιοῦτοισι ἐναντίον καὶ ὑποχονδρίοις φλεγμαίνουσι βλαβερὸν καὶ οὐδὲ τὴν δίψαν παύει, μὴ τί γε καὶ ἐπιτείνει. δοτέον δὲ αὐτὸ πρὸ τῶν ῥοφημάτων. μετὰ γὰρ τὴν τροφὴν διδόμενον βλαβερὸν γίγνεται. Ὑδρομήλου καὶ κουστομηνάτου σκευασία.

142 ἐσκεύασα δὲ καὶ οὕτως· μήλων χυλοῦ Νε μέλιτος Νιβ ὕδατος ἀποτριτωθέντος Νιη . ἄλλως· μήλων τῶν γλυκυτάτων καὶ εὐωδεστάτων καὶ ψαφάρην τὴν σάρκα κεκτημένων λαβῶν περίελε τὸν φλοιὸν καὶ τὴν ἐντεριώνην, ἔπειτα κόψας χύλιζε καὶ διήθει διὰ ῥάκους καθαροῦ καὶ πυκνοτέρου· βλητέον δὲ τοῦ μὲν χυλοῦ ζ'α , τοῦ δὲ μέλιτος ζ'β καὶ ὕδατος ὁμβρίου ἀποτριτωθέντος ἐν τῇ ἐψήσει ζ'γ . προαφεψήσας οὖν τὸ ὕδωρ ἐπίβαλε αὐτῷ τὸ μέλι καὶ ὅταν ἀναζέσῃ ἄρας ἀπὸ τοῦ πυρὸς ἑα ψυγῆναι ποσῶς καὶ οὕτως ἀφελὼν τὸν ἀφρόν ἅπαντα ἐπίβαλε τὸν χυλὸν τῶν μήλων καὶ ἐνώσας ἀναλάμβανε εἰς ὀστράκινα ἀγγεῖα καὶ κρίσας φύλαττε ἐν οἴκῳ θερμῷ, ἐν ᾧ οἶνος ἀπόκειται, καὶ χρῶ μετὰ ἡμέρας μ . ὅταν δὲ μίξις ῥόδα τῷ ὑδρομήλῳ, ῥόδων ξηρῶν ἀπωνυχισμένων Ϟ α ἡμέραν καὶ νύκτα ἀπόβρεξον, εἴτα διηθήσας φύλαττε· εὐχροον γὰρ γίνεται καὶ οὐκ ὀξίζει. τῷ αὐτῷ δὲ τρόπῳ σκεύαζε καὶ ἀπὸ κουστομηνῶν καὶ ἀπίων. Κυδωνάτου σκευασία.

143 σκευάζεται δὲ καὶ διὰ μήλων κυδωνίων μεγάλων προαιρεθέντος τοῦ φλοιοῦ καὶ τῆς ἐντεριώνης, ἔπειτα κοπέντων καὶ χυλισθέντων καὶ διηθέντος τοῦ χυλοῦ διὰ ῥάκους. βλητέον δὲ τοῦ μὲν χυλοῦ ζ'δ μέλιτος δὲ ζ'η καὶ ὕδατος ὁμβρίου ἀποτριτωθέντος ἐν τῇ ἐψήσει ζ'ιβ . ἔψομεν δὲ πρῶτον βαλόντες τοὺς λς ζ' τοῦ ὕδατος· ὅταν δὲ ὑπολειφθῶσιν οἱ ιβ ξέσται, ἐπιβάλλομεν τὸ μέλι, καὶ ὅταν ἀναζέσῃ, ἀφελόντες τὴν χύτραν ἀπὸ τοῦ πυρὸς ἐῷμεν ψυγῆναι ποσῶς κᾶπεται ἀφελόντες τὸν ἐφιστάμενον ἀφρόν ἐμβάλλομεν τὸν χυλὸν τῶν κυδωνίων· καὶ ἐνώσαντες ἀναλαμβάνομεν καὶ φυλάττομεν ὡς τὸ ὑδρομήλον. ἐνίστε δὲ πρὸς τὸ μὴ τραπῆναι τὸ σκευαζόμενον κατὰ τὸν χειμῶνα διὰ τὸ κρύος, προαπαφρίσαντες τὸ μέλι καλῶς ἐμβάλλομεν αὐτῷ τὸν χυλὸν διηθέντα καὶ κρίσαντες φυλάττομεν ὅλον τὸν χειμῶνα· μετὰ δὲ τὸ ἔαρ ἀποτριτώσαντες τὸ ὕδωρ, ὡς προεῖρηται, μίγνυμεν αὐτῷ τὸ μέλι σὺν τῷ χυλῷ καὶ οὕτω χρώμεθα. τὸ δ' αὐτὸ ποιοῦμεν καπὶ τῶν μήλων καὶ τῶν κουστομηνῶν καὶ τῶν ἀπίων. ὅπως δ' ἂν σκευάσωμεν τὸ κυδωνάτον καὶ τὸ ὑδρομήλον καὶ πρὸ τοῦ χειμῶνος καὶ μετὰ τὸν χειμῶνα, ἡλιοῦμεν αὐτὸ ἡμέρας μ , φυλαττόμενοι ἐξ ὁμβρῶν καὶ ἀνέμων καὶ οὕτως ἀποτιθέμεθα ἐν οἴκῳ, ἐν ᾧ οἶνος ἀπόκειται. βέλτιον οὖν σκευάζειν τὸ σὺν τῷ μέλιτι φυλαχθὲν ἐν τοῖς ὑπὸ κύνα καύμασι δυνατὸν δὲ καὶ τὰ ῥόδα ἐξονυχίσαντας καὶ μαράναντας ἡμέραν μίαν ἐμβάλλειν λίτραν μίαν τῷ ξέστῃ τοῦ μέλιτος ἀπηφρισμένου καὶ ἐν τοῖς ὑπὸ κύνα καύμασιν ἀφεψεῖν, ὡς προεῖρηται, τὸ ὕδωρ καὶ ἐνώσαι καὶ οὕτως διηθεῖν καὶ ἡλιοῦν τὰς μ ἡμέρας. ἀρμόδιον δὲ ἐστί τὸ διὰ τοῦ χυλοῦ τῶν κυδωνίων σκευαζόμενον τοῖς στύψεως ἅμα καὶ ῥύψεως δεομένοις νοσήμασιν, ὅσα περ τῶν ἡλκωμένων ἐντός ἐστι μερῶν, στόματος καὶ στομάχου καὶ κοιλίας καὶ ἐντέρων. βοηθεῖ δὲ καὶ ταῖς κατὰ τὰς φλέβας ψωριάσεσι καὶ νεφροῖς καὶ κύστει, ἐφ' ὧν

πιτυρώδεις καὶ λεπιδώδεις καὶ τριχοειδεῖς εἰσὶν αἱ ὑποστάσεις τῶν οὖρων. Ὁξύμελιτος σκευασία.

144

Ὁξύμελι δὲ συντίθεται ἔκ τε τοῦ καλλίστου μέλιτος καὶ τοῦ διαυγεστάτου ὄξους, ὥς εἶναι δύο μὲν μέρη μέλιτος, ἓν δὲ μέρος τοῦ ὄξους. αὕτη μὲν ἢ συμμετρία πλείοσιν ἀρμόττει σώμασιν. ἢ παραλλαγή δὲ ἐκάστοτε τῇ γεύσει τοῦ κάμνοντος κρινέσθω, ἵνα ἔχῃ τὸ προσηνὲς καὶ φίλον τῇ φύσει. ἔψεται δὲ μέχρι συστάσεως μέλιτος καὶ δίδοται θερμῷ κινώμενον. πινόμενον δὲ ῥύπτει τὰ γλίσχρα τῶν ὑγρῶν καὶ λεπτύνει τὸ πάχος καὶ διὰ ταῦτα ἐκφράττει τὰ σπλάγχνα πάντα, ἥπαρ τε καὶ σπλῆνα καὶ κοιλίαν καὶ μεσάραιον καὶ νεφρούς· ἀγαθὸν γὰρ ἐπὶ τούτων καὶ ἐν πυρετοῖς καὶ χωρὶς πυρετῶν διδόμενον. ὕδατος δὲ πολλοῦ μίξει τὸ σφοδρὸν τῆς δυνάμεως αὐτοῦ ἐκλύεται· βῆχα δὲ κινεῖν τὴν οὐκ οὔσαν τὸ ὀξύμελι καὶ τὸ ἔντερον ζύειν εἵρηκεν Ἴπποκράτης τε καὶ Γαληνὸς οὐκ ἐπὶ σωμαίων παχέσι καὶ κολλώδεσιν ὑγροῖς ἐνοχλουμένων, ἀλλ' ἐπὶ τῶν καθαρῶν καὶ ἀπερίττων ἢ ἐπὶ τῶν ἐπὶ λεπτῷ καὶ δριμεῖ ῥεύματι καμνόντων καὶ τῶν εὐαίσθητα σφόδρα τὰ νευρώδη μόρια κεκτημένων.